

الحمد لله الطيف والصلوة والسلام على رسوله الشفيق اما بعد فاعوذ بالله من الشيطان الرجيم بسم الله الرحمن الرحيم
الصلوة والسلام عليك يا رسول الله ﷺ وعلى آله وصحبه وسلم يا حبيب الله ﷺ

القول الاظهر شرح الفقه الاكبر

عقائد کے متعلق ایک اہم تصنیف

اس کتاب میں ہے

- | | | |
|----------------------|-------------------------------|--------------------------------|
| ☆... مصنف کا تعارف | ☆... شارح کا تعارف | ☆... عبارت مع اعراب |
| ☆... سلیس اردو ترجمہ | ☆... سوالاً جواباً متن کی شرح | ☆... تہتر فرقوں کا اجمالی خاکہ |

مصنف

امام اعظم ابو حنیفہ نعمان بن ثابت (علیہ رحمۃ اللہ العالی)

شارح

مولانا محمد شفیق خان عطاری مدنی فتحپوری

ناشر: مکتبۃ السنۃ اگرہ

جملہ حقوق بحق ناشر محفوظ

موضوع	:	عقائد
کتاب کا نام	:	الفقه الاکبر
مصنف	:	ابو حنیفہ نعمان بن ثابت رضی اللہ عنہ
شرح	:	القول الاظهر شرح الفقه الاکبر
شارح	:	محمد شفیق خان عطاری مدنی فچپوری
کمپوزنگ	:	محمد شفیق خان عطاری مدنی فچپوری
تصحیح	:	
صفحات	:	162
تعداد	:	۱۱۰۰
ناشر	:	مکتبۃ السنہ (آگرہ یوپی الہند)
پتہ:	:	(نزد فیضانِ مدینہ، تاج نگری فیس ۲ تاج گنج آگرہ یوپی الہند)

Pin code: 282001

اس کتاب کو چھپوانے کے خواہش مند حضرات اس نمبر پر رابطہ کریں

calling & whats app no: +918808693818

فہرست

۲۰	تعارفِ امام اعظم ابو حنیفہ نعمان بن ثابت رضی اللہ عنہ
۲۰	امام اعظم رضی اللہ عنہ تابعی ہیں
۲۰	حنفیوں کے لئے مغفرت کی بشارت
۲۱	روضہ شاہِ انام سے جواب سلام
۲۲	تاجدارِ رسالت کی بشارت
۲۲	دن رات کے معمولات
۲۳	تیس سال مسلسل روزے
۲۴	ماہِ رمضان میں ۶۲ ختم قرآن
۲۴	اُستاد کے مکان کی طرف پاؤں نہ پھیلاتے
۲۵	اہل زمانہ میں سب سے زائد عقلمند
۲۵	جان دے دی مگر حکومتی عہدہ قبول نہ کیا
۲۶	مزارِ امام اعظم کی برکتیں
۲۷	امام اعظم رضی اللہ تعالیٰ عنہ کو بخش دیا گیا
۲۹	مصنف کا تعارف

- مصنف کی اصلاحی کتب ۳۰
- مصنف کی درسی کتب ۳۱
- عنقریب آنے والی 6 تصنیف ۳۱
- درود شریف کی فضیلت ۳۲
- 1: بَيَانُ اُصُوْلِ الْاِيْمَانِ: ۳۳
- سوال: الفقه الاکبر نامی کتاب کس فن میں ہے؟ ۳۳
- سوال: عقیدہ کسے کہتے ہیں؟ ۳۳
- سوال: عقائد میں کتنے اور کون کون سے امام ہیں؟ ۳۳
- سوال: اصول کسے کہتے ہیں؟ ۳۴
- سوال: ایمان کا لغوی و اصطلاحی معنی کیا ہے؟ ۳۴
- سوال: ”اصل التوحید“ سے کیا بتانا چاہتے ہیں؟ ۳۴
- سوال: ”وما یصح الاعتقاد علیہ“ سے کیا مراد ہے؟ اور ضروریات دین کی تعریف کیا ہے؟ ۳۴
- سوال: عوام سے مراد کون لوگ ہیں؟ ۳۵
- سوال: ”یجب ان یقول“ سے کیا بتانا چاہتے ہیں؟ ۳۵
- سوال: اللہ عز و جل پر ایمان لانے سے کیا مراد ہے؟ ۳۵

- سوال: فرشتے کیا ہیں؟ ۳۶
- سوال: فرشتوں کی تعداد کتنی ہے؟ نیز سب سے افضل فرشتے کون سے ہیں؟ ۳۶
- سوال: اللہ تعالیٰ کی کتابوں سے کون سی کتابیں مراد ہیں؟ نیز کیا ان سب پر ایمان لانا ضروری ہے؟ .. ۳۶
- سوال: ”رسالہ“ سے مراد کون ہیں؟ ۳۷
- سوال: نبی اور رسول کی کیا تعریف ہے؟ ۳۷
- سوال: نبی اور رسول میں کیا فرق ہے؟ ۳۷
- سوال: کیا آدمی عبادت و ریاضت کے ذریعے نبوت حاصل کر سکتا ہے؟ ۳۸
- سوال: نبیوں اور رسولوں کی تعداد کے متعلق ہمارا عقیدہ کیا ہے؟ نیز ان کی تعظیم کرنے کے متعلق کیا حکم ہے؟ ۳۸
- سوال: کیا موت کے بعد اٹھائے جانے پر ایمان لانا ضروری ہے؟ نیز اس کی کچھ وضاحت فرمائیں۔ ... ۳۹
- سوال: کیا ہر اچھی اور بری تقدیر اللہ تعالیٰ کی جانب سے ہے؟ ۴۰
- سوال: تقدیر کی کتنی قسمیں ہیں؟ ۴۰
- سوال: کیا قیامت کے دن ہونے والے حساب و کتاب پر ایمان لانا ضروری ہے؟ ۴۱
- سوال: میزان کیا ہے؟ اور کیا اس پر بھی ایمان ہونا ضروری ہے؟ ۴۲
- سوال: جنت کا معنی کیا ہے؟ اور یہ کیا چیز ہے؟ ۴۲

- سوال: نار کا کیا معنی ہے؟ اور دوزخ کیا ہے؟ ۴۳
- سوال: ”حَقِّ كَلْمُهُ“ سے کیا بتانا چاہتے ہیں؟ ۴۳
- 2: وَحْدَانِيَّةُ اللَّهِ تَعَالَى: ۴۴
- سوال: اس باب میں کس چیز کو بیان کیا جا رہا ہے؟ ۴۴
- سوال: لفظ ”واحد“ اور ”احد“ کی تشریح بیان کریں۔ ۴۴
- سوال: کیا اللہ تعالیٰ عدد کے اعتبار سے ایک ہے؟ ۴۵
- سوال: کیا اللہ تعالیٰ اپنی مخلوق میں کسی کے مشابہ ہے؟ ۴۵
- سوال: اس عبارت ”وَلَا يُشَبِّهُهُ شَيْءٌ مِنْ خَلْقِهِ“ سے کیا بتانا چاہتے ہیں؟ ۴۵
- سوال: کیا اللہ تعالیٰ اپنی ذات و صفات کے ساتھ ہمیشہ سے ہے اور ہمیشہ رہے گا؟ ۴۶
- 3: الصِّفَاتُ الذَّاتِيَّةُ وَالْفِعْلِيَّةُ: ۴۷
- سوال: اللہ تعالیٰ کی صفات کی کتنی قسمیں ہیں؟ ۴۷
- سوال: صفات ذاتیہ سے مراد کون سی صفات ہیں؟ اور یہ کتنی ہیں؟ ۴۷
- سوال: اللہ تعالیٰ کی صفت ذاتی الحیاة سے کیا مراد ہے؟ ۴۸
- سوال: اللہ تعالیٰ کی صفت ذاتی القدرة سے کیا مراد ہے؟ ۴۸
- سوال: اللہ تعالیٰ کی صفت ذاتی العلم سے کیا مراد ہے؟ ۴۹

- سوال: اللہ تعالیٰ کی صفت ذاتی الکلام سے کیا مراد ہے؟ ۵۰
- سوال: اللہ تعالیٰ کی صفت ذاتی السمع سے کیا مراد ہے؟ ۵۱
- سوال: اللہ تعالیٰ کی صفت ذاتی البصر سے کیا مراد ہے؟ ۵۱
- سوال: اللہ تعالیٰ کی صفت ذاتی الارادة سے کیا مراد ہے؟ ۵۱
- سوال: صفات فعلیہ سے مراد کیا ہے؟ ۵۲
- سوال: چند صفات فعلیہ ذکر کریں۔ ۵۲
- سوال: کیا اللہ تعالیٰ کے اسمائے حسنی اور صفات حادث ہیں؟ ۵۳
- سوال: حادث اور قدیم کسے کہتے ہیں؟ ۵۳
- سوال: یہ سمجھ میں نہیں آیا کہ صفات فعلیہ ازلی اور قدیم کس طرح ہیں؟ کیونکہ اللہ تعالیٰ رازق اس وقت ہو گا جب کہ کوئی مرزوق ہو گا۔ پس جب مخلوق نہ تھی تو صفات فعلیہ بھی نہ تھیں لہذا یہ صفات حادث ہوں گی، اور اگر یہ صفات قدیم ہیں تو مخلوق کا بھی قدیم ہونا لازم آئے گا، اس کا جواب کیا ہو گا؟ ۵۳
- 4: صِفَاتُ اللّٰهِ اَزَلِيَّةٌ: ۵۵
- سوال: اس فصل میں اللہ تعالیٰ کی صفات کے متعلق کیا عقیدہ بیان کیا گیا ہے؟ ۵۵
- 5: اَلْقَوْلُ فِي الْقُرْآنِ: ۵۷
- سوال: قرآن کے مخلوق ہونے یا نہ ہونے میں ہمارا اور معتزلہ کا کیا موقف ہے؟ ۵۷

- سوال: جو قرآن ہم پڑھتے لکھتے ہیں کیا یہ مخلوق ہے؟ ۵۸
- سوال: قرآن میں جو دیگر مخلوقات کے کلام ذکر کئے گئے ہیں ان کے متعلق کیا حکم ہے؟ ۵۸
- سوال: حضرت موسیٰ علیہ السلام کوہ طور میں جو اللہ تعالیٰ کا کلام سنا تھا کیا وہ بھی ازلی ہے؟ ۶۱
- سوال: کیا اللہ تعالیٰ کی صفات مخلوقات کی صفات کی طرح ہیں؟ ۶۱
- سوال: ہمارے اور اللہ تعالیٰ کے علم میں کیا فرق ہے؟ ۶۱
- سوال: ہمارے اور اللہ تعالیٰ کے قدرت میں کیا فرق ہے؟ ۶۲
- سوال: ہمارے اور اللہ تعالیٰ کے دیکھنے اور سننے میں کیا فرق ہے؟ ۶۲
- سوال: ہمارے اور اللہ تعالیٰ کے کلام کرنے میں کیا فرق ہے؟ ۶۲
- سوال: کیا حروف و آلات مخلوق ہیں؟ ۶۲
- سوال: کیا اللہ تعالیٰ ایک شے ہے؟ نیز کیا اللہ تعالیٰ کی کوئی حد بھی ہے؟ ۶۲
- 6: **الْقَوْلُ فِي الصِّفَاتِ:** ۶۴
- سوال: ”وَلَا يُقَالُ إِنَّ يَدَ كُفْرَتُهُ أَوْ نِعْمَتُهُ“ اس عبارت سے کیا بتانا چاہتے ہیں؟ ۶۴
- 7: **الْقَوْلُ فِي الْقَدَرِ:** ۶۷
- سوال: ”خَلَقَ اللَّهُ تَعَالَى الْأَشْيَاءَ لَا مِنْ شَيْءٍ“ اس عبارت سے کیا بتانا چاہتے ہیں؟ ۶۷
- سوال: کیا اللہ تعالیٰ اشیاء کو ان کی پیدائش سے پہلے جانتا تھا؟ ۶۸

- سوال: کیا لوح محفوظ میں ہر چیز لکھی ہوئی ہے؟ ۶۸
- سوال: ”وَلَا يَكُنْ كَتَّبَةٍ بِأَلْوَصَفٍ لَا بِالْحُكْمِ“ اس عبارت کی وضاحت کریں؟ ۶۸
- سوال: قضاء، قدر اور مشیت کا معنی کیا ہے؟ ۶۹
- سوال: ”وَالْقَضَاءُ وَالْقَدَرُ وَالْمَشِيئَةُ صِفَاتُهُ فِي الْأَزَلِ بِلَا كَيْفٍ“ سے کسی کا رد کرنا مقصود ہے؟ ۶۹
- سوال: کیا اللہ تعالیٰ معدوم شے کو بحالت معدوم جانتا ہے؟ ۷۰
- سوال: کیا زمین گھومتی ہے؟ ۷۰
- 8: مَا فَطَرَ اللَّهُ تَعَالَى عَلَيْهِ النَّاسَ: ۷۲
- سوال: کیا اللہ تعالیٰ نے مخلوقات کو کفر و ایمان کے وصف کے ساتھ پیدا فرمایا ہے؟ ۷۲
- سوال: ”ثُمَّ خَاطَبَهُمْ وَآمَرَهُمْ وَنَهَاَهُمْ“ اس سے کیا بتانا چاہتے ہیں؟ ۷۲
- سوال: دنیا میں آکر جو کفر کرتا ہے وہ کس وجہ سے کرتا ہے؟ ۷۳
- سوال: دنیا میں آکر جو ایمان لاتا ہے وہ کس وجہ سے لاتا ہے؟ ۷۳
- سوال: ”أَخْرَجَهُمْ ذُرِّيَّةَ آدَمَ عَلَيْهِ السَّلَامُ مِنْ صَلْبِهِ عَلَى صُورِ الذَّكَرِ“ سے کیا بتانا چاہتے ہیں؟ ۷۴
- سوال: اللہ تعالیٰ نے اولادِ آدم کو کن چیزوں کا حکم فرمایا اور کن چیزوں سے منع فرمایا؟ ۷۴
- سوال: ”وَمَنْ كَفَرَ بَعْدَ ذَلِكَ فَقَدْ بَدَّلَ وَغَيَّرَ، وَمَنْ آمَنَ وَصَدَّقَ فَقَدْ ثَبَّتَ عَلَيْهِ وَدَامَ“ اس عبارت کی وضاحت فرمادیں۔ ۷۵

- سوال: کیا اللہ تعالیٰ نے کفر و ایمان اختیار کرنے پر مجبور کیا ہے؟ ۷۷
- سوال: ”لَکِنْ خَلَقَهُمْ أَشْخَاصًا“ کی وضاحت کریں۔ ۷۷
- سوال: کیا اللہ تعالیٰ کو بندوں کے کفر و ایمان کا علم ہوتا ہے؟ ۷۸
- سوال: بندوں کے افعال کا کاسب و خالق کون ہے؟ ۷۸
- 9: الطَّاعَاتُ مَحْبُوبَةٌ لِلَّهِ وَالْمَعَاصِي مَقْدُورَةٌ غَيْرُ مَحْبُوبَةٍ: ۸۰
- سوال: کیا تمام طاعات اللہ تعالیٰ کے حکم و رضا سے ہوتے ہیں؟ ۸۰
- سوال: کیا گناہ بھی اللہ تعالیٰ کے حکم و رضا سے ہوتے ہیں؟ ۸۱
- 10: الْقَوْلُ فِي عِصْمَةِ الْأَنْبِيَاءِ: ۸۲
- سوال: نبی کسے کہتے ہیں؟ ۸۲
- سوال: کیا جن اور فرشتے بھی نبی ہوتے ہیں؟ ۸۲
- سوال: کیا انبیائے کرام معصوم ہوتے ہیں؟ ۸۲
- سوال: معصوم کس کو کہتے ہیں؟ ۸۲
- سوال: انبیائے کرام کے متعلق ہمارا عقیدہ کیسا ہونا چاہئے؟ ۸۲
- سوال: کیا بعض انبیائے کرام سے لغزشیں ہوئی ہیں؟ اور ان کا تذکرہ کرنا کیسا ہے؟ ۸۳
- 11: الْقَوْلُ فِي الرَّسُولِ صَلَّى اللَّهُ تَعَالَى عَلَيْهِ وَآلِهِ وَسَلَّمَ: ۸۵

- سوال: اللہ کے پیارے نبی محمد عربی صلی اللہ تعالیٰ علیہ وآلہ وسلم کے متعلق کیسا عقیدہ ہونا چاہئے؟ ۸۵..
- سوال: ”وَلَمْ يَعْْبُدِ السَّمَّ وَلَمْ يُشْرِكْ بِاللَّهِ طَرْفَةَ عَيْنٍ قَطُّ“ اس عبارت سے کیا بتانا چاہتے ہیں؟ ۸۶.....
- 12: الْمَفَاضَةُ بَيْنَ الصَّاحِبَةِ: ۸۷.....
- سوال: صحابی کسے کہتے ہیں؟ ۸۷.....
- سوال: کیا کوئی مسلمان عبادت و ریاضت کر کے کسی صحابی کے مرتبہ کو پہنچ سکتا ہے؟ ۸۷.....
- سوال: امامت کی کتنی قسمیں ہیں؟ ۸۷.....
- سوال: ایک امام میں کن کن شرائط کا پایا جانا ضروری ہے؟ ۸۸.....
- سوال: خلفائے راشدین سے کیا مراد ہے؟ ۸۸.....
- سوال: ان خلفائے راشدین میں سب سے افضل کون ہیں؟ ۸۸.....
- سوال: امام اعظم رضی اللہ عنہ نے ”وَأَفْضَلُ النَّاسِ بَعْدَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَبُو بَكْرٍ الصِّدِّيقُ“ فرمایا جس سے معلوم ہوتا ہے کہ حضرت ابو بکر رسول اللہ صلی اللہ تعالیٰ علیہ وآلہ وسلم کے بعد سب سے افضل ہیں حالانکہ انبیاء و رسل کے بعد سب سے افضل ہیں، اس کا کیا جواب ہے؟ ۸۹.....
- سوال: افضلیت سے کیا مراد ہے؟ ۸۹.....
- سوال: اگر کوئی کہے کہ حضرت ابو بکر صدیق رضی اللہ تعالیٰ عنہ یا حضرت عمر فاروق رضی اللہ تعالیٰ عنہ سے حضرت علی المرتضیٰ رضی اللہ تعالیٰ عنہ افضل ہیں تو اس کے بارے میں کیا کہیں گے؟ ۸۹.....

- سوال: ”غَابِرِينَ عَلَى الْحَقِّ كَمَا كَانُوا“ اس عبارت سے کیا بتانا چاہتے ہیں؟ ۹۰
- سوال: صحابہ کرام عَلَیْهِمُ الرِّضْوَانُ کے بارے میں ایک مسلمان کو کیسا عقیدہ رکھنا چاہیے؟ ۹۰
- سوال: کسی صحابی رَضِيَ اللَّهُ تَعَالَى عَنْهُ کے بارے میں زبان درازی کرنے کے بارے میں کیا حکم ہے؟ .. ۹۰
- 13: لَا تُكْفِّرُ مُسْلِمًا بِذَنْبٍ مِنَ الذُّنُوبِ ۹۲
- سوال: مرتکبِ کبیرہ کے متعلق مومن و کافر ہونے کے بارے میں کیا حکم ہے؟ ۹۲
- سوال: ”وَلَا تُذِيلُ عَنْهُ اسْمَ الْإِيْمَانِ“ اس عبارت سے کیا بتانا چاہتے ہیں؟ ۹۲
- سوال: تو کیا مرتکبِ کبیرہ کو مومن کہنا جائز ہے؟ ۹۳
- 14: ذُكِرَ بَعْضُ مِّنْ عَقَائِدِ أَهْلِ السُّنَّةِ: ۹۴
- سوال: مسح علی الخفین و تراویح کا حکم کیا ہے؟ ۹۴
- سوال: "صلوا خلف کلِّ برّ وفاجر" نماز، برّ وفاجر کی اقتدا میں جائز ہے، اس جواز سے کیا مراد ہے؟ ۹۴
- دیوبندیوں کا فریب: ۹۵
- سوال: امام اعظم نے مذکورہ اعمالِ ثلاثہ کو عقائد کے بیان میں کیوں ذکر فرمایا؟ ۹۵
- سوال: کیا مومن کو گناہ نقصان دیتا ہے؟ ۹۷
- سوال: کیا گنہگار مومن جہنم میں ہمیشہ رہے گا؟ ۹۷
- سوال: کیا مومنین کی نیکیاں مقبول اور گناہ مغفور ہیں؟ ۹۹

- سوال: تو پھر اس بارے میں اہل سنت و جماعت کا کیا عقیدہ ہے؟ ۹۹
- سوال: کیا اللہ تعالیٰ گنہگار بندے کو بخش سکتا ہے یا عذاب ہی دے گا؟ ۱۰۱
- سوال: کیا ریا اور عجب اعمال کو باطل کر دیتے ہیں؟ ۱۰۱
- سوال: ریا کی تعریف بیان کر دیں۔ ۱۰۲
- 15: آيَاتُ الْأَنْبِيَاءِ وَكَرَامَاتُ الْأَوْلِيَاءِ حَقٌّ: ۱۰۳
- سوال: معجزہ کسے کہتے ہیں؟ ۱۰۳
- سوال: ارباص کسے کہتے ہیں؟ ۱۰۴
- سوال: کرامت کسے کہتے ہیں؟ ۱۰۴
- سوال: عام مومنین اور کافرین سے خرق عادت صادر ہونے والی چیز کو کیا کہتے ہیں؟ ۱۰۴
- سوال: کیا انبیائے کرام سے معجزہ اور اولیائے کرام سے کرامت کا صدور حق ہے؟ ۱۰۴
- سوال: انبیائے کرام عَلَيْهِمُ الصَّلَاةُ وَالسَّلَامُ کو معجزات کیوں عطا کئے جاتے ہیں؟ ۱۰۴
- سوال: جو چیزیں دشمنانِ خدا سے صادر ہوں، انہیں معجزہ یا کرامت کہہ سکتے ہیں؟ ۱۰۵
- 16: رُؤْيَا اللَّهِ فِي الْآخِرَةِ: ۱۰۶
- سوال: رؤیہ باری تعالیٰ کا ذکر تو گزر چکا ہے پھر دوبارہ کیوں ذکر کیا گیا ہے؟ ۱۰۶
- سوال: کیا اللہ تعالیٰ مخلوق کی تخلیق سے پہلے بھی خالق و رازق تھا؟ ۱۰۶

- سوال: کیا قیامت کے دن اللہ تعالیٰ کا دیدار ہو گا؟ ۱۰۶
- 17: **تَعْرِيفُ الْإِيمَانِ:** ۱۰۸
- سوال: ایمان کسے کہتے ہیں؟ ۱۰۸
- سوال: اہل آسمان و زمین سے مراد کون ہیں؟ اور کیا ایمان زیادہ کم ہوتا ہے؟ ۱۰۸
- سوال: کیا تمام مؤمنین ایمان میں برابر ہیں؟ ۱۰۸
- 18: **عَلَامَةُ الْإِسْلَامِ وَالْإِيمَانِ:** ۱۱۰
- سوال: اسلام و ایمان کی لغوی و اصطلاحی تحقیق بیان کریں۔ ۱۱۰
- سوال: کیا اسلام و ایمان کے درمیان کوئی فرق ہے؟ ۱۱۰
- سوال: دین کسے کہتے ہیں؟ ۱۱۱
- 19: **مَعْرِفَةُ اللَّهِ تَعَالَى:** ۱۱۲
- سوال: ہم اللہ تعالیٰ کی معرفت کیسے حاصل کرتے ہیں؟ ۱۱۲
- سوال: کیا بندے اللہ تعالیٰ کی عبادت ایسے کرتے ہیں جیسے کہ وہ عبادت کا حقدار ہے؟ ۱۱۳
- سوال: تو پھر بندے اللہ تعالیٰ کی عبادت کیسے کرتے ہیں؟ ۱۱۴
- سوال: تمام مؤمنین کن امور میں ایک دوسرے کے برابر ہیں؟ ۱۱۵
- سوال: تمام مؤمنین کن امور میں ایک دوسرے سے متفاوت ہیں؟ ۱۱۵

- سوال: اللہ تعالیٰ کا عدل و فضل کیسا ہے؟ ۱۱۶
- 20: شَفَاعَةُ الْأَنْبِيَاءِ، وَالْمِيزَانُ وَالْحَيْضُ: ۱۱۸
- سوال: شفاعت کسے کہتے ہیں؟ ۱۱۸
- سوال: اہل سنت کا شفاعت کے بارے میں کیا عقیدہ ہے؟ ۱۱۸
- سوال: وہ کون لوگ ہیں جن کی شفاعت قبول ہوگی؟ ۱۱۹
- سوال: بارگاہِ الہی عَزَّوَجَلَّ میں سب سے پہلے کون شفاعت کرے گا؟ ۱۲۰
- سوال: حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی شفاعت کتنی طرح کی ہوگی؟ ۱۲۰
- سوال: شفاعتِ کبریٰ کیا ہے؟ ۱۲۱
- سوال: وہ شخص کیسا ہے جو شفاعت کا انکار کرے؟ ۱۲۱
- سوال: میزان کیا ہے؟ ۱۲۲
- سوال: کیا قیامت کے دن بندوں کے اعمال کا حساب ہوگا؟ ۱۲۳
- سوال: کیا حوضِ کا وجود ہے؟ اور اس کے اوصاف کیا ہیں؟ ۱۲۴
- 21: الْجَنَّةُ وَالنَّارُ لَا تَفْنِيَانِ: ۱۲۵
- سوال: ”وَالْجَنَّةُ وَالنَّارُ مَخْلُوقَتَانِ الْيَوْمَ“ سے کیا بتانا چاہتے ہیں؟ ۱۲۵
- سوال: جنت و جہنم کا انکار کرنا کیسا ہے؟ ۱۲۶

- سوال: کیا جنت و جہنم فنا ہو جائیں گے؟ ۱۲۷
- سوال: ہدایت و گمراہی دینے والا کون ہے؟ ۱۲۷
- سوال: اللہ کا بندے کو گمراہ کرنے سے مراد کیا ہے؟ ۱۲۸
- سوال: کیا اللہ کا بندے کو سزا دینا بھی عدل ہے؟ ۱۲۸
- سوال: کیا شیطان بندے سے زبردستی ایمان چھین لیتا ہے؟ ۱۳۰
- سوال: کیا قبر میں سوالات ہوں گے؟ اور قبر سے مراد کیا ہے؟ ۱۳۱
- سوال: قبر میں اعادہ روح سے کیا مراد ہے؟ ۱۳۱
- سوال: روح دوسرے بدن میں چلی جاتی ہے، ایسا ماننا کیسا ہے؟ ۱۳۲
- سوال: کیا موت کے واقع ہونے سے روح مر جاتی ہے؟ ۱۳۲
- 22: عَذَابُ الْقَبْرِ: ۱۳۳
- سوال: کیا قبر مردے کو دباتی ہے؟ ۱۳۳
- سوال: کیا مردے کو قبر میں عذاب ہوتا ہے؟ ۱۳۳
- سوال: ”وَكُلُّ مَا ذَكَرَهُ الْعُلَمَاءُ بِالنَّارِ سَيِّئَةٌ مِّنْ صِفَاتِ اللَّهِ تَعَالَى“ اس عبارت سے کیا بتانا چاہتے ہیں؟ ۱۳۴
- سوال: فارسی زبان میں بروئے خدا (اللہ کے چہرے کی قسم) کہنا کیسا ہے؟ ۱۳۴
- 23: مَعْنَى الْقُرْبِ وَالْبُعْدِ: ۱۳۵

- سوال: اللہ تعالیٰ کا بندوں سے قریب و بعید ہونے سے مراد کیا ہے؟ ۱۳۵
- سوال: ”وَالْقُرْبُ وَالْبُعْدُ وَالْإِقْبَالُ يَقَعُ عَلَى الْبُنَائِجِ“ اس عبارت سے کیا بتانا چاہتے ہیں؟ ۱۳۶
- 24: الْقَوْلُ فِي تَفَاضِلِ آيَاتِ الْقُرْآنِ: ۱۳۷
- سوال: کیا قرآن کی تمام آیات فضیلت میں برابر ہیں؟ ۱۳۷
- سوال: کیا اللہ تعالیٰ کے اسماء کے مابین فرق ہے؟ ۱۳۸
- سوال: ایمان ابو طالب کے متعلق کیا حکم ہے؟ ۱۳۸
- 25: أَبْنَاءُ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَبَنَاتُهُ: ۱۴۰
- سوال: رسول اللہ صلی اللہ علیہ وسلم کے کتنے شہزادے ہیں؟ اور ان کے نام کیا ہیں؟ ۱۴۰
- سوال: رسول اللہ صلی اللہ علیہ وسلم کی کتنی صاحبزادیاں ہیں؟ اور ان کے نام کیا ہیں؟ ۱۴۰
- 26: دَقَائِقُ عِلْمِ التَّوْحِيدِ: ۱۴۲
- سوال: عقائد میں شک و توقف کا کیا حکم ہے؟ ۱۴۲
- سوال: معراج کیا ہے؟ ۱۴۳
- سوال: معراج کا انکار کرنا کیسا ہے؟ ۱۴۳
- 27: أَشْرَاطُ السَّاعَةِ: ۱۴۴
- سوال: قیامت کسے کہتے ہیں؟ ۱۴۴

- سوال: علاماتِ قیامت سے کیا مراد ہے اور وہ کیا ہیں؟ ۱۴۴
- سوال: علاماتِ صغریٰ کیا کیا ہیں؟ ۱۴۵
- سوال: قیامت کی علاماتِ کبریٰ کیا کیا ہیں؟ ۱۴۶
- سوال: دجال کون ہے اور یہ کب اور کیسے ظاہر ہوگا؟ ۱۴۶
- سوال: حضرت سیدنا عیسیٰ علیہ السلام کب اور کہاں نازل فرمائیں گے؟ ۱۴۷
- سوال: حضرت سیدنا امام مہدی کون ہیں؟ ۱۴۸
- سوال: یاجوج ماجوج کون ہیں؟ ۱۴۹
- سوال: یاجوج ماجوج کا خروج کب ہوگا؟ ۱۵۰
- سوال: یاجوج ماجوج کے ہلاک ہونے کے بعد کیا ہوگا؟ ۱۵۱
- سوال: حضرت سیدنا عیسیٰ علیہ السلام کب تک دنیا میں قیام فرمائیں گے؟ ۱۵۲
- سوال: دُھواں کب ظاہر ہوگا اور اس کا اثر کیا ہوگا؟ ۱۵۲
- سوال: سورج مغرب سے کیسے طلوع ہوگا؟ ۱۵۳
- سوال: دَابَّةُ الْأَرْض کیا ہے اور یہ کب نکلے گا؟ ۱۵۳
- سوال: اس کے بعد پھر کیا ہوگا؟ ۱۵۴
- تہتر فرقیے ۱۵۶

- سوال: امت محمدیہ میں کتنے فرقے ہیں؟ ۱۵۶
- سوال: ان دس گروہوں کی تفصیل بیان کریں۔ ۱۵۶
- سوال: خارجی سے کون لوگ مراد ہیں؟ اور ان کے عقائد کیا ہیں؟ ۱۵۷
- سوال: روافض سے کون لوگ مراد ہیں؟ اور ان کے عقائد کیا ہیں؟ ۱۵۷
- سوال: معتزلہ سے کون لوگ مراد ہیں؟ اور ان کے عقائد کیا ہیں؟ ۱۵۸
- سوال: مرجیہ سے کون لوگ مراد ہیں؟ اور ان کے عقائد کیا ہیں؟ ۱۵۹
- سوال: وہابی سے مراد کون لوگ ہیں؟ اور ان کے عقائد کیا ہیں؟ ۱۶۰
- سوال: نیچری سے مراد کون لوگ ہیں؟ اور ان کے عقائد کیا ہیں؟ ۱۶۰
- سوال: غیر مقلد سے مراد کون لوگ ہیں؟ ۱۶۱

صلو علی الحبیب
صلی اللہ علی محمد
صلی اللہ علیہ والہ وسلم

تعارفِ امام اعظم ابو حنیفہ نعمان بن ثابت رضی اللہ عنہ

سیدنا امام اعظم ابو حنیفہ کا نام نامی نعمان، والدِ گرامی کا نام ثابت اور کُنیت ابو حنیفہ ہے۔ آپ رضی اللہ تعالیٰ عنہ ۷۰ھ ہجری میں عراق کے مشہور شہر ”کوفہ“ میں پیدا ہوئے اور ۸۰ سال کی عمر میں ۲ شعبان البعظّم ۵۰ھ ہجری میں وفات پائی۔ (نُزْہَةُ الْقَارِی ج ۱ ص ۱۶۹، ۲۱۹)

اور آج بھی بغداد شریف میں آپ کا مزارِ فائز الانوار مرجعِ خلائق ہے۔

امام اعظم رضی اللہ عنہ تابعی ہیں

سیدنا امام اعظم عَلَیْہِ رَحْمَةُ اللّٰہِ الْاَکْبَرُ نے مختلف روایات کے تحت چند صحابہ کرام علیہم الرضوان سے ملاقات کا شرف حاصل کیا ہے اور بعض صحابہ کرام علیہم الرضوان سے براہِ راست سرورِ کائنات صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کے ارشادات بھی سنے ہیں۔ چنانچہ حضرت سیدنا واثلہ بن اسقَم رضی اللہ تعالیٰ عنہ سے سُن کر امام اعظم ابو حنیفہ رضی اللہ تعالیٰ عنہ نے یہ روایت بیان فرمائی ہے کہ اللہ کے پیارے حبیب، حبیبِ لیب، طبیبوں کے طبیب صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: اپنے بھائی کی شہادت نہ کر (یعنی اُس کی مصیبت پر اظہارِ مُسَرّت نہ کر) کہ اللہ عَزَّوَجَلَّ اُس پر رَحْم کرے گا اور تجھے اس میں مبتلا کر دے گا۔ (مُسْنَدُ ترمذی ج ۳ ص ۲۲۷ حدیث ۲۵۱۳)

ہے نام نعمان ابنِ ثابت، ابو حنیفہ ہے ان کی کُنیت
پکارتا ہے یہ کہہ کے عالم، امام اعظم ابو حنیفہ

(وسائلِ بخشش ص ۲۸۳)

حنفیوں کے لئے مغفرت کی بشارت

سیدنا امام اعظم علیہ رحمۃ اللہ الاکرم نے اپنی زندگی میں پچپن (۵۵) حج کئے۔ جب آخری بار حج کی سعادت حاصل کی تو خدا ام کعبہ مُشَرَّفہ نے آپ رضی اللہ تعالیٰ عنہ کی خواہش پر بابُ الکعبہ کھول دیا، آپ رضی اللہ تعالیٰ عنہ بصد عجز و نیاز اندر داخل ہوئے اور بیت اللہ کے دو ستونوں کے درمیان کھڑے ہو کر دو رکعت میں پورا قرآن پاک ختم کیا، پھر دیر تک رورو کر مناجات کرتے رہے، آپ رضی اللہ تعالیٰ عنہ مشغول دعا تھے کہ بیت اللہ کے ایک گوشے (یعنی کونے) سے آواز آئی: ”تم نے اچھی طرح ہماری معرفت (یعنی پہچان) حاصل کی اور خلوص کے ساتھ خدمت کی، ہم نے تم کو بخشا اور قیامت تک جو تمہارے مذہب پر ہوگا (یعنی تمہاری تقلید کرے گا) اُس کو بھی بخش دیا۔“ (ذی الحجۃ، ص ۱۲۶-۱۲۷) اَلْحَمْدُ لِلّٰہِ عَزَّ وَجَلَّ ہم کس قدر خوش نصیب ہیں کہ حضرت سیدنا امام اعظم ابو حنیفہ علیہ رحمۃ اللہ الاکرم کا دامن کرم ہمارے ہاتھوں میں آیا۔

مروں شہا! زیر سبز گنبد، ہو میرا مدفن بقع غرقہ

کرم ہو بہر رسول اکرم، امام اعظم ابو حنیفہ

(وسائل بخشش ص ۲۸۳)

روضہ شاہِ اناام سے جواب سلام

ہمارے امام اعظم علیہ رحمۃ اللہ الاکرم پر شہنشاہِ اُمم صَلَّی اللہُ تَعَالٰی عَلَیْہِ وَاٰلِہٖ وَسَلَّم کا بے حد لطف و کرم تھا۔ مدینہ منورہ زادہا اللہ شرفاً وَ تَعْظِیماً میں جب آپ رضی اللہ تعالیٰ عنہ نے سرکارِ نامدار صَلَّی اللہُ تَعَالٰی عَلَیْہِ وَاٰلِہٖ وَسَلَّم کے روضہ پُر انوار پر اس طرح سلام عرض کیا: اَلْسَّلَامُ عَلَیْکَ یَا سَیِّدَ الْمُرْسَلِیْنَ تو روضہ انور سے جواب کی آواز آئی: وَعَلَیْکَ السَّلَامُ یَا اِمَامَ الْمُسْلِمِیْنَ۔

(تذکرۃ الاولیاء ص ۱۸۶، انتشارات گنجینہ تہران)

تمہارے دربار کا گدا ہوں، میں سائلِ عشقِ مصطفیٰ ہوں
 کرو کرم بہرِ غوثِ اعظم، امامِ اعظم ابو حنیفہ

(وسائلِ بخشش ص ۲۸۳)

تاجدارِ رسالت کی بشارت

سیدنا امامِ اعظم ابو حنیفہ رضی اللہ تعالیٰ عنہ نے جب تحصیلِ علم سے فراغت حاصل کر لی تو گوشہ نشینی کی نیت فرمائی۔ ایک رات جنابِ رسالت مآب صلی اللہ تعالیٰ علیہ وآلہ وسلم کی خواب میں زیارت ہوئی۔ میٹھے میٹھے مصطفیٰ صلی اللہ تعالیٰ علیہ وآلہ وسلم نے ارشاد فرمایا: ”اے ابو حنیفہ! اللہ عزوجل نے آپ کو میری سنتِ زندہ کرنے کیلئے پیدا فرمایا ہے، آپ گوشہ نشینی کا ہرگز قصد (یعنی ارادہ) نہ کریں۔“

(تذکرۃ الاولیاء ص ۱۸۶)

عطا ہو خوفِ خدا خدا را، دو الفتِ مصطفیٰ خدا را
 کروں عملِ سنتوں پہ ہر دم، امامِ اعظم ابو حنیفہ

(وسائلِ بخشش ص ۲۸۳)

دن رات کے معمولات

جنابِ رسالت مآب صلی اللہ تعالیٰ علیہ وآلہ وسلم نے خواب میں تشریف لا کر سیدنا امامِ اعظم علیہ رحمۃ اللہ الاکرم کی حوصلہ افزائی فرمائی اور سنتوں کی خدمت کا حکم دیا، جس کے نتیجے میں ہمارے امامِ اعظم علیہ رحمۃ اللہ الاکرم کا سنتوں کی خدمت کی مصروفیت اور ذوقِ عبادت ملاحظہ ہو۔ چنانچہ حضرت مسعربن کدام علیہ رحمۃ اللہ السلام فرماتے ہیں: ”میں امامِ اعظم ابو حنیفہ علیہ رحمۃ اللہ الاکرم کی مسجد میں حاضر ہوا، دیکھا کہ نمازِ فجر ادا کرنے کے بعد آپ رضی اللہ تعالیٰ عنہ لوگوں کو سارا دن علمِ دین پڑھاتے رہتے، اس دوران صرف نمازوں کے وقفے ہوئے۔ بعد نمازِ عشاء آپ رضی اللہ تعالیٰ

عنه اپنی دولت سرا (یعنی مکانِ عالیشان) پر تشریف لے گئے۔ تھوڑی ہی دیر کے بعد سادہ لباس میں ملبوس خوب عطر لگا کر فضائیں مہکاتے، اپنا نورانی چہرہ چمکاتے ہوئے پھر آکر مسجد کے کونے میں نوافل میں مشغول ہو گئے یہاں تک کہ صبح صادق ہو گئی، اب درِ دولت (یعنی مکانِ عالیشان) پر تشریف لے گئے اور لباس تبدیل کر کے واپس آئے اور نمازِ فجر باجماعت ادا کرنے کے بعد گزشتہ کل کی طرح عشاء تک سلسلہ درس و تدریس جاری رہا۔ میں نے سوچا آپ رضی اللہ تعالیٰ عنہ بہت تھک گئے ہوں گے، آج رات تو ضرور آرام فرمائیں گے، مگر دوسری رات بھی وہی معمول رہا۔ پھر تیسرا دن اور رات بھی اسی طرح گزرا۔ میں بے حد متاثر ہوا اور میں نے فیصلہ کر لیا کہ عمر بھر ان کی خدمت میں رہوں گا۔ چنانچہ میں نے ان کی مسجد ہی میں مستقل قیام اختیار کر لیا۔ میں نے اپنی مدتِ قیام میں، امام اعظم علیہ رحمۃ اللہ الاکرم کو دن میں کبھی بے روزہ اور رات کو کبھی عبادت و نوافل سے غافل نہیں دیکھا۔ البتہ ظہر سے قبل آپ رضی اللہ تعالیٰ عنہ تھوڑا سا آرام فرمالیا کرتے تھے۔ (المنقب للوفیق ج ۱ ص ۲۳۰ تا ۲۳۱ کوئٹہ)

حضرت سیدنا ابنِ ابی مُعَاذ رحمۃ اللہ تعالیٰ علیہ کی روایت ہے، مَسْعَرِینِ کِدامِ علیہ رحمۃ اللہ السَّلام بے حد خوش نصیب تھے کہ ان کی وفات امام اعظم علیہ رحمۃ اللہ الاکرم کی مسجد میں سجدے کی حالت میں ہوئی۔ (ایضاً ص ۲۳۱)

جو بے مثال آپ کا ہے تقویٰ، تو بے مثال آپ کا ہے فتویٰ
ہیں علم و تقویٰ کے آپ سنگم، امام اعظم ابو حنیفہ

(وسائل بخشش ص ۲۸۳)

تیس سال مسلسل روزے

”الْخَيْرَاتُ الْحَسَنَاتُ“ میں ہے، آپ نے مسلسل تیس سال روزے رکھے، تیس سال تک ایک

رَكَعَت میں قرآنِ پاک خَتْم کرتے رہے، چالیس (بلکہ ۴۵) سال تک عِشاء کے وُضُو سے فجر کی نماز ادا کی، جس مقام پر آپ کی وفات ہوئی اُس مقام پر آپ نے سات ہزار بار قرآنِ پاک خَتْم کئے۔ حضرت سیدنا عبداللہ بن مبارک رحمۃ اللہ تعالیٰ علیہ کے سامنے امام اعظم عَلَیْہِ رَحْمَةُ اللہِ الْاَکْہَرِ پر کسی نے اعتراض کیا تو آپ رضی اللہ تعالیٰ عنہ نے فرمایا: ”کیا تم ایسے شخص پر اعتراض کرتے ہو جس نے پینتالیس سال تک پانچوں نمازیں ایک ہی وُضُو سے ادا کیں اور وہ ایک رَكَعَت میں پورا قرآن کریم خَتْم کر لیتے تھے اور میرے پاس جو کچھ فَقْہ ہے وہ انہیں سے سیکھا ہے۔“ روایت میں ہے: شروع میں آپ رضی اللہ تعالیٰ عنہ ساری رات عبادت نہیں کرتے تھے۔ آپ رضی اللہ تعالیٰ عنہ نے ایک بار کسی کو یہ کہتے ہوئے سُن لیا کہ ”ابو حنیفہ رضی اللہ تعالیٰ عنہ ساری رات سوتے نہیں ہیں۔“ چُنانچہ اُس کے حُسنِ ظن کی لاج رکھتے ہوئے آپ رضی اللہ تعالیٰ عنہ نے تمام رات عبادت شروع کر دی۔ (الْخِیرَاتُ الْحِسان ص ۵۰)

تری سخاوت کی دھوم مچی ہے، مُراد منہ مانگی مل رہی ہے
عطا ہو مجھ کو مدینے کا غم، امام اعظم ابو حنیفہ

(وسائلِ بخشش ص ۲۸۳)

ماہِ رمضان میں ۶۲ خَتْمِ قرآن

امام ابویوسف رحمۃ اللہ تعالیٰ علیہ فرماتے ہیں: امام اعظم عَلَیْہِ رَحْمَةُ اللہِ الْاَکْہَرِ رَمَضانُ المبارک میں مَعَ عید الفِطْرِ ۶۲ قرآنِ پاک خَتْم کرتے، (دن کو ایک، رات کو ایک، تراویح کے اندر سارے ماہ میں ایک اور عید کے روز ایک) اور مال میں سخاوت کرنے والے تھے، علم سکھانے میں صابر (یعنی صبر کرنے والے) تھے، اپنے حق میں کئے جانے والے اعتراضات کو سنتے تھے، غصے سے کوسوں دور تھے۔

(الْخِیرَاتُ الْحِسان ص ۵۰)

اُستاد کے مکان کی طرف پاؤں نہ پھیلاتے

”الْخَيْرَاتُ الْحَسَنَاتُ“ میں ہے: آپ رضی اللہ تعالیٰ عنہ زندگی بھر اپنے استاذِ محترم سیدنا امام حماد علیہ رحمۃ اللہ الجواد کے مکانِ عَظَمَتِ نشان کی طرف پاؤں پھیلا کر نہیں لیٹے حالانکہ آپ رضی اللہ تعالیٰ عنہ کے مکانِ عالی شان اور استاذِ محترم عَلَیہِ رَحْمَةُ اللّٰهِ الْاَكْبَرِ کے مکانِ عظیم الشان کے درمیان تقریباً سات گلیاں پڑتی تھیں۔ (الْخَيْرَاتُ الْحَسَنَاتُ ص ۸۲)

اہل زمانہ میں سب سے زائد عقلمند

ہمارے امام اعظم عَلَیہِ رَحْمَةُ اللّٰهِ الْاَكْبَرِ کے پاس علمِ دین کا زبردست ذخیرہ تھا اور آپ رضی اللہ تعالیٰ عنہ بہت زیادہ عقلمند تھے۔ ”الْخَيْرَاتُ الْحَسَنَاتُ“ میں ہے، حضرت سیدنا امام شافعی عَلَیہِ رَحْمَةُ اللّٰهِ الْقَوِی فرماتے ہیں: ”امام اعظم ابو حنیفہ رضی اللہ تعالیٰ عنہ سے زائد عقلمند کسی عورت نے نہیں جنا۔“ سیدنا بکر بن جیش رحمۃ اللہ تعالیٰ علیہ فرماتے ہیں: ”اگر امام اعظم ابو حنیفہ رضی اللہ تعالیٰ عنہ اور ان کے اہل زمانہ کی عقلوں کو جمع کیا جائے، تو امام اعظم ابو حنیفہ رضی اللہ تعالیٰ عنہ کی عقل سب پر غالب آجائے۔“ (الْخَيْرَاتُ الْحَسَنَاتُ ص ۶۲)

جان دے دی مگر حکومتی عہدہ قبول نہ کیا

عباسی خلیفہ منصور نے امام اعظم عَلَیہِ رَحْمَةُ اللّٰهِ الْاَكْبَرِ سے عرض کی کہ آپ میری مملکت (م۔ ل۔ کت) کے قاضی الْقَضَا (یعنی چیف جج) بن جائیے۔ فرمایا: میں اس عہدے کے قابل نہیں۔ منصور بولا: آپ جھوٹ کہتے ہیں۔ فرمایا: اگر میں جھوٹ بولتا ہوں تو آپ نے خود ہی فیصلہ کر دیا! جھوٹا شخص قاضی بننے کے لائق ہی نہیں ہوتا۔ خلیفہ منصور نے اس بات کو اپنی توہین تصور کرتے ہوئے آپ رضی اللہ تعالیٰ عنہ کو جیل بھجوا دیا۔ روزانہ آپ رضی اللہ تعالیٰ عنہ کے سر مبارک پر دس کوڑے مارے جاتے جس سے خون سرِ اقدس سے بہہ کر ٹخنوں تک آجاتا، اس طرح مجبور کیا جاتا رہا کہ قاضی بننے کیلئے ہامی بھر لیں،

مگر آپ رضی اللہ تعالیٰ عنہ حکومتی عہدہ قبول کرنے کیلئے راضی نہ ہوئے۔ اسی طرح آپ رضی اللہ تعالیٰ عنہ کو یومیہ دس کے حساب سے ایک سو دس کوڑے مارے گئے۔ لوگوں کی ہمدردیاں امام اعظم علیہ رحمۃ اللہ الاکرم کے ساتھ تھیں۔ بالآخر دھوکے سے زہر کا پیالہ پیش کیا گیا، مگر آپ رضی اللہ تعالیٰ عنہ مومنانہ فراست سے زہر کو پہچان گئے اور پینے سے انکار فرمادیا، اس پر آپ رضی اللہ تعالیٰ عنہ کو لٹا کر زبردستی حلق میں زہر انڈیل دیا گیا، زہر نے جب اپنا اثر دکھانا شروع کیا تو آپ رضی اللہ تعالیٰ عنہ بارگاہِ خداوندی میں سجدہ ریز ہو گئے اور سجدے ہی کی حالت میں ۱۵۰ ہجری میں آپ رضی اللہ تعالیٰ عنہ نے جامِ شہادت نوش کیا۔ (الغیراث النجاش ص ۸۸-۹۲)

اس وقت آپ رضی اللہ تعالیٰ عنہ کی عمر شریف ۸۰ برس تھی۔ بغدادِ معلیٰ میں آپ رضی اللہ تعالیٰ عنہ کا مزارِ فائز الانوار آج بھی مَرَجِ خَلّاق ہے۔

پھر آقا بغداد میں بلا کر، وہ روضہ دکھلائے جہاں پر
ہیں نور کی بارِ شیں چھماچھم، امام اعظم ابو حنیفہ

(وسائل بخشش ص ۲۸۳)

مزارِ امام اعظم کی برکتیں

مفتی محجاز شہاب الدین احمد بن حَبْرَہِیْتِی مَکِی شافعی علیہ رحمۃ اللہ القوی اپنی مشہور کتاب ”الْخَيْرَاتُ الْحَسَنَاتُ فِي مَنَاقِبِ الثُّعْمَانِ“ کے باب نمبر ۳۵ جس کے عنوان میں یہ بھی ہے، ”آپ رضی اللہ تعالیٰ عنہ کی قُبْر شریف کی زیارت حاجتیں پوری ہونے کیلئے مفید ہے“ میں فرماتے ہیں: جاننا چاہئے کہ علما اور دیگر حاجت مند حضرات آپ رضی اللہ تعالیٰ عنہ کے مزار شریف کی مسلسل زیارت کرتے رہتے ہیں اور آپ رضی اللہ تعالیٰ عنہ کے پاس آکر اپنی حَوَاج (یعنی حاجتوں) کے لئے آپ رضی اللہ تعالیٰ عنہ کو

وسیلہ بناتے ہیں اور اس میں کامیابی پاتے ہیں، ان میں سے (حضرت سیدنا) امام شافعی عَلَیْہِ رَحْمَةُ اللہِ الْقَوِی بھی ہیں، جب آپ رضی اللہ تعالیٰ عنہ بغداد میں تھے تو آپ رضی اللہ تعالیٰ عنہ کے مُتَعَلِّق مروی ہے کہ آپ رضی اللہ تعالیٰ عنہ نے فرمایا کہ میں (حضرت سیدنا امام) ابو حنیفہ (رضی اللہ تعالیٰ عنہ) سے تَبَرُّک حَاصِل کرتا ہوں، اور جب کوئی حاجت پیش آتی ہے تو دو رکعت پڑھ کر ان کی قَبْرِ انور کے پاس آتا ہوں اور اُس کے پاس اللہ عَزَّوَجَلَّ سے دُعا کرتا ہوں تو وہ حاجت جلد پوری ہو جاتی ہے۔ (تَجْرِیثُ اَحْسَن ص ۹۴)

جگر بھی زخمی ہے دل بھی گھائل، ہزار فکریں ہیں سو مسائل

دُکھوں کا عِظَار کو دو مرہم، امام اعظم ابو حنیفہ

(وسائل بخشش ص ۲۸۳)

امام اعظم رضی اللہ تعالیٰ عنہ کو بخش دیا گیا

حضرت سیدنا جعفر بن حسن رحمۃ اللہ تعالیٰ علیہ فرماتے ہیں کہ میں نے حضرت سیدنا امام اعظم ابو حنیفہ رضی اللہ تعالیٰ عنہ کو خواب میں دیکھ کر پوچھا: "مَا فَعَلَ اللہُ بِکَ یعنی اللہ عَزَّوَجَلَّ نے آپ کے ساتھ کیا معاملہ فرمایا؟" جواب دیا: "مجھے بخش دیا گیا۔" (مناقب الامام الاعظم للوفیق بن احمد الحلی، الباب الثامن والعشرون، ج ۲، ص ۱۸۶)

حضرت سیدنا عبد الحمید بن عبد الرحمن جمانی رحمۃ اللہ تعالیٰ علیہ فرماتے ہیں کہ میں نے خواب میں حضرت سیدنا امام اعظم ابو حنیفہ رضی اللہ تعالیٰ عنہ کو یوں دیکھا گویا کہ ایک ستارہ آسمان سے گر پڑا ہے، اور کہا گیا: یہ امام اعظم ابو حنیفہ رضی اللہ تعالیٰ عنہ ہیں۔ پھر دوسرا ستارہ گر تو کہا گیا: یہ حضرت سیدنا مسعر رحمۃ اللہ تعالیٰ علیہ ہیں۔ پھر تیسرا ستارہ گر تو کہا گیا: یہ حضرت سیدنا سفیان ثوری رحمۃ اللہ تعالیٰ علیہ ہیں۔ چنانچہ، تینوں میں سب سے پہلے حضرت سیدنا امام اعظم ابو حنیفہ رضی اللہ تعالیٰ عنہ کا انتقال ہوا، پھر حضرت سیدنا مسعر رحمۃ اللہ تعالیٰ علیہ کا اور آخر میں حضرت سیدنا سفیان ثوری رحمۃ اللہ تعالیٰ علیہ کا ہوا۔

حضرت سیدنا صدقہ رحمۃ اللہ تعالیٰ علیہ مستجاب الدعوات بزرگ تھے، فرماتے ہیں کہ جب امام اعظم ابو حنیفہ رضی اللہ تعالیٰ عنہ کو خیزران کے قبرستان میں دفن کیا گیا تو میں نے تین رات مسلسل یہ آواز سنی:

ذَهَبَ الْفَقْهُ فَلَا فِقْهَ لَكُمْ فَاتَّقُوا اللَّهَ وَكُونُوا خَلَفًا

مَاتَ النَّعْمَانُ فَمَنْ هَذَا الَّذِي بَعْدِي يُحْيِي لِيكَ إِنَّ سَجَفًا

ترجمہ: (۱) فقیہہ چلا گیا، اب تمہارے پاس ایسا فقیہہ کوئی نہیں، لہذا اللہ عزوجل سے ڈرو اور امام اعظم رضی اللہ تعالیٰ عنہ کے بہترین جانشین بنو۔

(۲) امام اعظم نعمان بن ثابت رضی اللہ تعالیٰ عنہ کا وصال ہو گیا۔ تو اب کون ہے جو ان کے بعد تاریک راتوں میں بیدار رہے۔ (حکایتیں اور نصیحتیں ص ۳۳۶)

**صلوا علی الحبیب
صلی اللہ علی محمد
صلی اللہ علیہ والہ وسلم**

مصنف کا تعارف

نام محمد شفیق خان، والد کا نام محمد شریف خان ہے، سلسلہ قادریہ رضویہ عطاریہ میں شیخ طریقت امیر اہلسنت بانی دعوت اسلامی حضرت علامہ مولانا ابوبلال محمد الیاس عطار قادری رضوی دامت برکاتہم العالیہ سے ۲۰۰۴ء میں بیعت ہونے کی وجہ سے اپنے نام کے ساتھ عطاری لکھتے ہیں، آپ کی ولادت قصبہ لکڑی ضلع فتح پور ہنسوا صوبہ یوپی ہند میں ہوئی، آپ کی تاریخ پیدائش ۱۰ جون ۱۹۸۶ء ہے۔

مولانا نے ابتدائے ہندی انگلش کی تعلیم حاصل کر کے سن ۲۰۰۰ء میں AC کا کام سیکھنے اور کرنے کے لئے بمبئی چلے گئے تھے اور وہاں پر ۴ سال قیام کیا پھر ۲۰۰۴ء میں اپنے وطن لوٹے، اور وطن میں ہی دعوت اسلامی کا مدنی ماحول ملا، دعوت اسلامی کے مدنی ماحول سے وابستہ ہونے کے بعد مختلف کورسز کئے اور ۲۰۰۶ء میں اپنے ہی علاقہ کے دارالعلوم بنام جامعہ عربیہ گلشن معصوم قصبہ للولی میں قاری اقبال احمد عطاری سے قرآن پاک ناظرہ اور حضرت مولانا عتیق الرحمن مصباحی سے درس نظامی کے درجہ اولیٰ اور کچھ درجہ ثانیہ کی کتابیں پڑھی، اس کے بعد مزید تعلیم حاصل کرنے کے لئے چریاکوٹ ضلع مؤتشریف لے گئے اور وہاں درجہ ثانیہ مکمل کرنے کے بعد اہلسنت کے عظیم علمی ادارے الجامعۃ الاشرفیہ مبارک پور اعظم گڑھ میں مطلوبہ درجہ ثالثہ کاٹسٹ دیا اور بفضلہ تعالیٰ کامیاب ہونے کے بعد درجہ ثالثہ وہیں پڑھی، پھر درجہ رابعہ دارالعلوم غوثیہ (جو ضلع اعظم گڑھ کے گاؤں سرتیا میں واقع ہے) میں مکمل کی پھر اس کے بعد دعوت اسلامی کے جامعۃ المدینہ فیضان عطار نیپال گنج، نیپال میں داخلہ لیا اور درجہ خامسہ سے دورہ حدیث تک کی تعلیم وہیں مکمل فرمائی، ۲۰۱۴ء میں فراغت کے بعد تدریس کے لئے دعوت اسلامی کے جامعۃ المدینہ فیضان صدیق اکبر آگرہ تشریف لے گئے اور ایک سال وہاں تدریس فرمائی، پھر مزید تدریس کے لئے دعوت

اسلامی کے مدنی مرکز کے حکم پر بنگلہ دیس کے دار الحکومت ڈھاکہ کے جامعۃ المدینہ تشریف لے گئے، اور وہیں پر دعوتِ اسلامی کے جامعات کے درجہ ثنائیہ میں چلنے والی علم صرف کی کتاب بنام مراح الارواح کی اردو شرح بنام **شفیق المصباح** تصنیف فرمائی۔

اس کے بعد پھر جامعۃ المدینہ فیضانِ صدیق اکبر آگرہ تشریف لا کر درس و تدریس میں مشغول ہو گئے۔ اللہ عزوجل سے دعا ہے کہ موصوف کو بے بہا برکات و ثمرات سے نوازے اور اس کا رہائے نمایہ کو اپنی بارگاہ میں شرف قبولیت عطا کر کے موصوف کے لئے توشہ آخرت بنائے آمین۔ بجاہ النبی الامین ﷺ۔

مصنف کی اصلاحی کتب

1☆... ما فعل اللہ بک (حصہ اول)

2☆... ما فعل اللہ بک (حصہ دوم)

3☆... ما فعل اللہ بک (حصہ سوم)

4☆... میری سنت میری امت

5☆... کیا حال ہے؟

6☆... اسلامی احکام کی حکمتیں حصہ اول موضوع عقائد کی حکمتیں

7☆... اسلامی احکام کی حکمتیں حصہ دوم موضوع پانچ نمازوں کی حکمتیں

8☆... قرآنی سورتوں کے مضامین

9☆... سب سے پہلے سب سے افضل

10☆... موت کے وقت

11☆... امتِ محمدیہ کے سوالات اور ان کے قرآنی جوابات

☆12... علوم رضا کی جھلکیاں

☆13... خطبات مصطفائی و خطبات شفیقی

مصنف کی درسی کتب

☆1... شفیق المصباح شرح مراح الارواح

☆2... شفیقیہ شرح الاربعین النوویہ

☆3... شفیق النحو لحل تمارین خلاصۃ النحو (حصہ اول)

☆4... شفیق النحو لحل تمارین خلاصۃ النحو (حصہ دوم)

☆5... الشفیق شرح تیسیر مصطلح الحديث

☆6... شارق الفلاح شرح نور الايضاح

☆7... القول الاظهر شرح الفقه الاکبر

☆8... عرفان الاثار شرح معانی الاثار

☆9... صرف کے دلچسپ سوالات

☆10... تسلیم التوقیت

عنقریب آنے والی 6 تصنیف

☆... شفیق النحو شرح ہدایۃ النحو

☆... شفیق النعمانی شرح الجامی

☆... ایسا کیوں...

☆... الشفیق شرح تیسیر مصطلح الحديث

☆... الخلیل فی فن اصول الجرح والتعديل

صلوا علی الحبیب! صلی اللہ علی محمد

صلی اللہ علیہ والہ وسلم

الحمد لله اللطيف والصلوة والسلام على رسوله الشفيق اما بعد فاعوذ بالله من الشيطان الرجيم بسم الله الرحمن الرحيم

وعلى الك واصحابك يا حبيب الله ﷺ

الصلوة والسلام عليك يا رسول الله ﷺ

درود شریف کی فضیلت

عَنْ أَنَسِ بْنِ مَالِكٍ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «مَنْ صَلَّى عَلَى صَلَاةٍ وَاحِدَةٍ صَلَّى اللَّهُ عَلَيْهِ عَشْرَ صَلَوَاتٍ، وَحُطَّتْ عَنْهُ عَشْرُ خَطِيئَاتٍ، وَرُفِعَتْ لَهُ عَشْرُ دَرَجَاتٍ»۔

ترجمہ: جس نے مجھ پر ایک بار دُرودِ پاک پڑھا اللہ عزوجل اس پر دس رحمتیں نازل فرماتا ہے، دس گناہ مٹاتا ہے اور دس دَرَجَات بلند فرماتا ہے۔ (نسائی ص ۲۲۲ حدیث ۱۲۹۴)

صَلُّوا عَلَى الْحَبِيبِ! صَلَّى اللَّهُ تَعَالَى عَلَى مُحَمَّدٍ

چھ چیزیں چھ میں حسین ہوتی ہیں

(۱) علم عمل میں۔ (۲) عدل بادشاہ میں۔ (۳) سخاوت اغنیاء میں۔ (۴) توبہ شباب میں۔ (۵) صبر فقر میں۔

(۶) حیا عورتوں میں۔

علم بے عمل اس گھر کی طرح ہے جس کی چھت نہ ہو۔ بادشاہ بے عدل اس کنوئیں کی طرح ہے جس میں پانی نہ ہو۔ اور اگر دولت مند میں سخاوت نہ ہو تو وہ اس بادل کی طرح ہے جس میں بارش نہ ہو۔ شباب بے توبہ اس درخت کی طرح ہے جس پر پھل نہ ہو۔ فقیر بے صبر اس چراغ کی طرح ہے جس میں روشنی نہ ہو۔ اور عورت بے حیا اس طعام کی طرح ہے جس میں نمک نہ ہو۔ (روح البیان ج ۲ ص ۱۰۷) لہذا عالم کو چاہئے کہ اپنے علم پر عمل کر کے اپنی عمارت کی چھت بنائے اور خود بھی فائدہ اٹھائے اور دوسروں کو بھی فائدہ پہنچائے۔ دولت مند کو چاہئے کہ وہ اپنی دولت مندگی کے بادل سے ایسے برکات کی بارش برسائے کہ جس سے دین و دنیا سیراب ہو یعنی ایسے سبب بنائے کہ مردہ دلوں کو سیرابی ہو کہ دین و دنیا کی محتاجی دور ہو جائے، اس لئے کہ اللہ تعالیٰ محسنین کا اجر ضائع نہیں فرماتا۔ (روح البیان ج ۲ ص ۱۰۷-۱۰۸)

بِسْمِ اللَّهِ الرَّحْمَنِ الرَّحِيمِ ﴿١﴾

اللہ کے نام سے شروع جو نہایت مہربان رحم والا۔

1: بَيَانُ أَصُولِ الْإِيمَانِ:

أَصْلُ التَّوْحِيدِ وَ مَا يَصِحُّ الْإِعْتِقَادُ عَلَيْهِ، يَجِبُ أَنْ يَقُولَ: آمَنْتُ بِاللَّهِ وَ مَلَائِكَتِهِ وَ كُتُبِهِ وَ رُسُلِهِ وَ الْبَعْثَ بَعْدَ الْمَوْتِ وَ الْقَدْرَ خَيْرَهُ وَ شَرَّهُ مِنَ اللَّهِ تَعَالَى، وَالْحِسَابَ وَ الْمِيزَانَ وَ الْجَنَّةَ وَ النَّارَ حَقُّ كُلِّهِ۔

ترجمہ: توحید کی اصل اور جس پر عقیدہ رکھنا صحیح ہوتا ہے اس کے لئے یہ کہنا واجب ہے کہ میں ایمان لایا اللہ تعالیٰ پر اور اس کے فرشتوں پر اور اس کی کتابوں پر اور اس کے رسولوں پر اور موت کے بعد اٹھائے جانے پر اور اس پر کہ اچھی اور بری تقدیر اللہ کی طرف سے ہے اور قیامت کے دن حساب اور میزان اور جنت اور جہنم تمام کے تمام حق ہیں۔

سوال: الفقه الاکبر نامی کتاب کس فن میں ہے؟

جواب: الفقه الاکبر نامی کتاب فن عقائد (علم الکلام) میں ہے۔

سوال: عقیدہ کسے کہتے ہیں؟

جواب: عقیدہ ان دینی امور کا نام ہے جن پر دل بغیر کسی شک و شبہ اور تردد کے پختہ ہو جائے۔

کیونکہ دین کے کسی معاملے میں شک و شبہ اور تردد کفر ہے۔

سوال: عقائد میں کتنے اور کون کون سے امام ہیں؟

جواب: عقائد میں دو امام ہیں: (۱) شیخ ابوالحسن اشعری۔ (۲) شیخ ابو منصور ماتریدی۔

حضرت امام شیخ ابوالحسن اشعری رحمۃ اللہ علیہ کی پیروی کرنے والوں کو "اشعریہ" کہتے ہیں۔
 ۲۔ امام الہدای، حضرت ابو منصور ماتریدی کے ماننے والوں کو "ماتریدیہ" کہا جاتا ہے۔ احناف، عقائد فرعیہ میں انہیں کے مقلد ہیں۔ صدر الشریعہ، بدرالطریقہ مولانا امجد علی اعظمی علیہ الرحمہ ارشاد فرماتے ہیں کہ "دونوں جماعتیں (اشعریہ، ماتریدیہ) اہل سنت ہی کی ہیں اور دونوں حق پر ہیں آپس میں صرف بعض فروع کا اختلاف ہے، ان کا اختلاف حنفی، شافعی کا سا ہے کہ دونوں اہل حق ہیں کوئی کسی کی تذلیل و تفسیق نہیں کر سکتا۔ (بہار شریعت جہیز ایڈیشن، حصہ اول، ج ۱، ص ۴۶ مطبوعہ مکتبہ رضویہ کراچی)

سوال: اصول کسے کہتے ہیں؟

جواب: اصول اصل کی جمع ہے جس کے معنی جڑ کے ہیں اور اصول سے مراد وہ قوانین ہوتے ہیں جن پر کسی علم یا فن کی بنیاد ہوتی ہے۔

سوال: ایمان کا لغوی و اصطلاحی معنی کیا ہے؟

جواب: ایمان کے لغوی معنی امن دینے کے ہیں۔ اصطلاح شریعت میں ایمان ان اسلامی عقائد کا نام ہے جنہیں مان کر انسان عذاب الہی سے امن میں آجاتا ہے، یعنی تمام ان چیزوں کو ماننا جو رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم اللہ کی طرف سے لائے، چونکہ ایمان محض ماننے اور تصدیق کا نام ہے اس لئے اس میں مقدار ممکن نہیں ہے، کیفیت کی کمی زیادتی ممکن ہے۔ (مرآۃ المناجیح جلد ۱ ص ۴۲ اسلامک پبلیشر)

سوال: "اصل التوحید" سے کیا بتانا چاہتے ہیں؟

جواب: اصل التوحید سے یہ بتانا چاہتے ہیں کہ توحید کی اصل ضروریات دین ہیں کہ ان سب پر اجمالی ایمان لانا ضروری ہے۔

سوال: "وما یصح الاعتقاد علیہ" سے کیا مراد ہے؟ اور ضروریات دین کی تعریف کیا ہے؟

جواب: اس سے بھی مراد ضروریات دین ہے، اور ضروریات کی تعریف یوں کی گئی ہے کہ ضروریات دین وہ مسائل دین ہیں جن کو ہر خاص و عام جانتے ہوں، جیسے اللہ عزوجل کی وحدانیت، انبیاء کی نبوت، جنت و نار، حشر و نشر وغیرہا۔ ("شرح العقائد النسفیة"، بحث الايمان، ص ۱۲۰)، مثلاً یہ اعتقاد کہ حضور اقدس صلی اللہ تعالیٰ علیہ وسلم خاتم النبیین ہیں، حضور (صلی اللہ تعالیٰ علیہ وسلم) کے بعد کوئی نیا نبی نہیں ہو سکتا۔

("الہندیۃ"، کتاب السیر، الباب فی احکام المرتدین، ج ۲، ص ۲۶۳) (بہار شریعت جلد ۱ ص ۱۷۲ مکتبۃ المدینہ)

سوال: عوام سے مراد کون لوگ ہیں؟

جواب: عوام سے مراد وہ مسلمان ہیں جو طبقہ علماء میں نہ شمار کئے جاتے ہوں، مگر علماء کی صحبت سے شرفیاب ہوں اور مسائل علمیہ سے ذوق رکھتے ہوں ("الفتاویٰ الرضویۃ"، کتاب الطہارۃ، باب الوضوء، ج ۱، ص ۱۸۱)، نہ وہ لوگ جو چھوٹے گاؤں (جسے کوئی نہ جانتا ہو اور نہ ہی وہاں تعلیم کا کوئی سلسلہ ہو) اور جنگل اور پہاڑوں کے رہنے والے ہوں جو کلمہ بھی صحیح نہیں پڑھ سکتے، کہ ایسے لوگوں کا ضروریات دین سے ناواقف ہونا اس ضروری کو غیر ضروری نہ کر دے گا، البتہ ان کے مسلمان ہونے کے لیے یہ بات ضروری ہے کہ ضروریات دین کے منکر نہ ہوں اور یہ اعتقاد رکھتے ہوں کہ اسلام میں جو کچھ ہے حق ہے، ان سب پر اجمالاً ایمان لائے ہوں۔ (بہار شریعت جلد ۱ ص ۱۷۲-۱۷۳ مکتبۃ المدینہ)

سوال: "يجب ان يقول" سے کیا بتانا چاہتے ہیں؟

جواب: اس عبارت سے یہ بتانا چاہتے ہیں کہ مکلف کا اپنی اس زبان سے جو اس کے دل کے موافق ہو علم یقینی حاصل ہونے کے بعد کہنا فرض عین ہے، (شرح الفقه الاکبر ص ۱۷)

سوال: اللہ عزوجل پر ایمان لانے سے کیا مراد ہے؟

جواب: اللہ عزوجل پر ایمان لانے سے مراد یہ ہے کہ یہ عقیدہ رکھا جائے کہ اللہ عزوجل اپنی ذات و صفات اور جملہ اوصاف و کمالات میں یکتا و بے مثل و بے مثال ہے، اس کا کوئی سا جہی و شریک نہیں، اور نہ کوئی اللہ عزوجل کا ہم پلہ یا ہم مرتبہ ہے۔

سوال: فرشتے کیا ہیں؟

جواب: فرشتے اجسام نوری ہیں، اللہ تعالیٰ نے اُن کو یہ طاقت دی ہے کہ جو شکل چاہیں بن جائیں، ("منح الروض الازہر"، ص ۱۲) کبھی وہ انسان کی شکل میں ظاہر ہوتے ہیں اور کبھی دوسری شکل میں۔ ("الحجابک فی اخبار الملائک" للسیوطی، ص ۴)۔

وہ وہی کرتے ہیں جو حکم الہی ہے، خدا کے حکم کے خلاف کچھ نہیں کرتے، نہ قصداً، نہ سہواً، نہ خطاً، وہ اللہ عزوجل کے معصوم بندے ہیں، ہر قسم کے صغائر و کبائر سے پاک ہیں۔ ("تفسیر الکبیر"، پ ۱، البقرة، ج ۱، ص ۳۸۹، تحت الآیۃ: ۳۰) فرشتے نہ مرد ہیں، نہ عورت۔ ("شرح المقاصد"، المبحث السابع، الملائکۃ، ج ۳، ص ۳۱۸) اُن کو قدیم ماننا یا خالق جاننا کفر ہے۔

سوال: فرشتوں کی تعداد کتنی ہے؟ نیز سب سے افضل فرشتے کون سے ہیں؟

جواب: ان کی تعداد وہی جانے جس نے ان کو پیدا کیا (پ ۲۹، المذثر: ۳۱) اور اُس کے بتائے سے اُس کا رسول۔ چار فرشتے سب فرشتوں سے افضل ہیں، ان کے نام یہ ہیں: جبریل و میکائیل و اسرافیل و عزرائیل علیہم السلام اور یہ سب ملائکہ پر فضیلت رکھتے ہیں۔ ("تفسیر الکبیر"، البقرة: تحت الآیۃ: ۳۰، ج ۱، ص ۳۸۹)

سوال: اللہ تعالیٰ کی کتابوں سے کون سی کتابیں مراد ہیں؟ نیز کیا ان سب پر ایمان لانا ضروری ہے؟

جواب: بہت سے نبیوں پر اللہ تعالیٰ نے صحیفے اور آسمانی کتابیں اُتاریں، اُن میں سے چار کتابیں بہت مشہور ہیں: "تورات" حضرت موسیٰ علیہ السلام پر، "زبور" حضرت داؤد علیہ السلام پر، "انجیل" حضرت عیسیٰ علیہ السلام پر، "قرآن عظیم" کہ سب سے افضل کتاب ہے، سب سے افضل رسول حضور پُر نور احمد مجتبیٰ محمد مصطفیٰ صلی اللہ تعالیٰ علیہ وسلم پر۔ سب آسمانی کتابیں اور صحیفے حق ہیں اور سب کلام اللہ ہیں، اُن میں جو کچھ ارشاد ہوا سب پر ایمان ضروری ہے۔ ("تفسیر الخازن"، پ ۳، البقرة: ۲۸۵، ج ۱، ص ۲۲۵):

سوال: "رسالہ" سے مراد کون ہیں؟

جواب: متن میں مذکور "رسالہ" سے مراد نبی و رسول دونوں ہیں۔

سوال: نبی اور رسول کی کیا تعریف ہے؟

جواب: نبی اُس بشر کو کہتے ہیں جسے اللہ تعالیٰ نے ہدایت کے لیے وحی بھیجی ہو۔

("المعتقد المتفق"، الباب الثاني في النبوات، ص ۱۰۵)

انبیاء علیہم الصلوٰۃ والسلام میں سے جو نئی شریعت لائے ان کو رسول کہتے ہیں۔

سوال: نبی اور رسول میں کیا فرق ہے؟

جواب: نبی اور رسول میں دو طرح سے فرق ہے، (۱) ایک فرق تو وہی جو دونوں کی تعریف میں

مذکور ہوا یعنی نبی نئی شریعت نہیں لاتا جبکہ رسول نئی شریعت لے کر آتا ہے۔ (۲) اور دوسرا فرق یہ کہ رسول کے لئے انسان ہونا ضروری نہیں بلکہ رسول فرشتوں میں بھی ہوتے ہیں اور انسانوں میں بھی، جبکہ نبی صرف انسانوں میں ہوتا ہے۔ ("تفسیر الطبري"، پ ۱۲، ہود: تحت الآية ۶۹)

جیسا کہ قرآن پاک میں ہے کہ انبیاء سب بشر تھے اور مرد، نہ کوئی جن نبی ہوا نہ عورت۔

(پ ۱۲، یوسف: ۱۰۹) ("نسیم الریاض"، القسم الاول في تعظیم العلی الاعلی لقدر النبی، ج ۳، ص ۳۴۴)

سوال: کیا آدمی عبادت و ریاضت کے ذریعے نبوت حاصل کر سکتا ہے؟

جواب: نبوت کسی نہیں کہ آدمی عبادت و ریاضت کے ذریعہ سے حاصل کر سکے۔ ("**المعتقد المتقد**"، ص ۱۰۷) بلکہ محض عطائے الہی ہے، کہ جسے چاہتا ہے اپنے فضل سے دیتا ہے، ہاں! دیتا اُسی کو ہے جسے اس منصبِ عظیم کے قابل بناتا ہے، جو قبل حصولِ نبوت تمام اخلاقِ رذیلہ سے پاک، اور تمام اخلاقِ فاضلہ سے مزین ہو کر جملہ مدارجِ ولایت طے کر چکتا ہے اور اپنے نسب و جسم و قول و فعل و حرکات و سکنات میں ہر ایسی بات سے منزہ ہوتا ہے جو باعثِ نفرت ہو، اُسے عقلِ کامل عطا کی جاتی ہے، جو اوروں کی عقل سے بدرجہا زائد ہے ("**المسایرة**" و "**المسامرة**"، شروط النبوة، ص ۲۲۶)، کسی حکیم اور کسی فلسفی کی عقل اُس کے لاکھویں حصہ تک نہیں پہنچ سکتی۔ ("**الحلیۃ**"، ج ۴، ص ۲۹-۳۰، الحدیث: ۴۶۵۲)۔

سوال: نبیوں اور رسولوں کی تعداد کے متعلق ہمارا عقیدہ کیا ہے؟ نیز ان کی تعظیم کرنے کے متعلق کیا حکم ہے؟

جواب: نبیوں اور رسولوں کی کوئی تعداد معین کرنا جائز نہیں کیونکہ اس بارے میں مختلف روایتیں آئی ہیں اور نبیوں کی کسی خاص تعداد پر ایمان لانے میں یہ احتمال ہے کہ کسی نبی کی نبوت کا انکار ہو جائے یا غیر نبی کو نبی مان لیا جائے اور یہ دونوں باتیں کفر ہیں۔

(شرح العقائد النسفیہ، بحث اول الانبیاء آدم علیہ السلام، ص ۳۰۲ و بہار شریعت، عقائد متعلقہ نبوت، ۱/ ۵۲ موضحاً) اس لئے یہ اعتقاد رکھنا چاہئے کہ اللہ عزَّوَجَلَّ کے ہر نبی پر ہمارا ایمان ہے۔ کیونکہ مسلمان کے لیے جس طرح اللہ عزَّوَجَلَّ کی ذات و صفات پر ایمان لانا ضروری ہے۔ اسی طرح ہر نبی کی نبوت پر بھی ایمان لانا ضروری ہے۔

نبی کی تعظیم فرض عین بلکہ اصل تمام فرائض ہے۔ ("جواہر البحار"، ج ۳، ص ۲۶۰) کسی نبی کی ادنیٰ توہین یا تکذیب، کفر ہے۔ ("تفسیر روح البیان"، پ ۱۰، التوبۃ، ج ۳، ص ۳۹۴، تحت الآیۃ: ۱۲) انبیائے کرام، تمام مخلوق یہاں تک کہ رُسُلِ ملائکہ سے افضل ہیں۔ (پ ۷، الانعام: ۸۶) ولی کتنا ہی بڑے مرتبہ والا ہو، کسی نبی کے برابر نہیں ہو سکتا۔ جو کسی غیر نبی کو کسی نبی سے افضل یا برابر بتائے، کافر ہے۔ ("منح الروض الازہر" ص ۱۲۱)

سوال: کیا موت کے بعد اٹھائے جانے پر ایمان لانا ضروری ہے؟
نیز اس کی کچھ وضاحت فرمائیں۔

جواب: جی ہاں! موت کے بعد قیامت میں دوبارہ اٹھائے جانے پر ایمان لانا ضروری ہے کہ اس کا بیان قرآن عظیم میں موجود ہے جیسے کہ پارہ ۱۸ سورہ مؤمنون کی آیت نمبر ۱۶ میں فرمانے باری تعالیٰ ہے:

ثُمَّ إِنَّكُمْ يَوْمَ الْقِيَامَةِ تُبْعَثُونَ۔

ترجمہ مکنز الایمان: پھر تم سب قیامت کے دن اٹھائے جاؤ گے۔

اور پارہ ۲۳ سورہ یس کی آیت نمبر ۷۹ میں ارشاد ہوا:

قُلْ يُحْيِيهَا الَّذِي أَنْشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ۔

ترجمہ مکنز الایمان: تم فرماؤ انھیں وہ زندہ کرے گا جس نے پہلی بار انھیں بنایا اور اسے ہر پیدا کش کا علم ہے۔ پس قیامت بیشک قائم ہوگی، اس کا انکار کرنے والا کافر ہے۔

("الشفاء"، فصل فی بیان ما ہو من المقالات، ج ۲، ص ۲۹۰)

حشر صرف رُوح کا نہیں، بلکہ روح و جسم دونوں کا ہے، جو کہے صرف روحیں اٹھیں گی جسم زندہ نہ

ہوں گے، وہ بھی کافر ہے۔ ("المعتقد المتفق"، هل الروح أيضاً جسم فلا حشر إلا جسمانی؟، ص ۱۸۱)

دنیا میں جو روح جس جسم کے ساتھ متعلق تھی اُس روح کا حشر اُسی جسم میں ہوگا، یہ نہیں کہ کوئی نیا جسم پیدا کر کے اس کے ساتھ روح متعلق کر دی جائے۔ ("تفسیر روح البیان"، ج ۹، ص ۱۰۴)

جسم کے اجزا اگرچہ مرنے کے بعد متفرق ہو گئے اور مختلف جانوروں کی غذا ہو گئے ہوں، مگر اللہ تعالیٰ ان سب اجزا کو جمع فرما کر قیامت کے دن اٹھائے گا ("البدور السافرة فی آمور الآخرة"، للسیوطی، ص ۴۱)، قیامت کے دن لوگ اپنی اپنی قبروں سے ننگے بدن، ننگے پاؤں، ناخن نہ شدہ (بغیر ختنہ کئے ہوئے) اٹھیں گے۔ ("صحیح مسلم"، کتاب الجنة وصفة نعيمها وأهلها، باب فناء الدنيا... إلخ، الحديث: ۲۸۶۹، ص ۱۵۲۹)

سوال: کیا برا چھی اور بری تقدیر اللہ تعالیٰ کی جانب سے ہے؟

جواب: جی ہاں! ہر بھلائی، بُرائی اُس نے اپنے علمِ اُزلی کے موافق مقدر فرمادی ہے، جیسا ہونے والا تھا اور جو جیسا کرنے والا تھا، اپنے علم سے جانا اور وہی لکھ لیا تو یہ نہیں کہ جیسا اُس نے لکھ دیا ویسا ہم کو کرنا پڑتا ہے، بلکہ جیسا ہم کرنے والے تھے ویسا اُس نے لکھ دیا۔ زید کے ذمہ بُرائی لکھی اس لیے کہ زید بُرائی کرنے والا تھا، اگر زید بھلائی کرنے والا ہوتا وہ اُس کے لیے بھلائی لکھتا تو اُس کے علم یا اُس کے لکھ دینے نے کسی کو مجبور نہیں کر دیا۔ ("شرح النووی"، کتاب الایمان، ج ۱، ص ۲۷)

تقدیر کے انکار کرنے والوں کو نبی صلی اللہ تعالیٰ علیہ وسلم نے اس اُمت کا مجوس بتایا۔ ("سنن أبي داود"، کتاب السنۃ، باب الدلیل علی زیادة الایمان ونقصانه، الحديث: ۴۶۹۱، ۴۶۹۲، ص ۱۵۶۷)

سوال: تقدیر کی کتنی قسمیں ہیں؟

جواب: تقدیر کی تین قسمیں ہیں۔

(۱) مُبرم حقیقی: جو علمِ الہی میں کسی شے پر معلق نہیں۔

(۲) معلق محض: کہ صُحفِ ملائکہ میں کسی شے پر اُس کا معلق ہونا ظاہر فرما دیا گیا ہے۔

(۳) معلق شبہیہ بہ مُبرم: کہ صُحفِ ملائکہ میں اُس کی تعلیق مذکور نہیں اور علمِ الہی میں تعلیق ہے۔

وہ جو مُبرم حقیقی ہے اُس کی تبدیل ناممکن ہے، اکابر محبوبانِ خدا اگر اتفاقاً اس بارے میں کچھ عرض کرتے ہیں تو انھیں اس خیال سے واپس فرما دیا جاتا ہے۔

(”مکتوباتِ امام ربانی“، فارسی، مکتوب نمبر ۲۱، ج ۱، ص ۱۲۳-۱۲۴)

اور جو ظاہر قضائے معلّق ہے، اس تک اکثر اولیاء کی رسائی ہوتی ہے، اُن کی دُعا سے، اُن کی ہمت سے ٹل جاتی ہے اور وہ جو متوسط حالت میں ہے، جسے صُحفِ ملائکہ کے اعتبار سے مُبرم بھی کہہ سکتے ہیں، اُس تک خواص اکابر کی رسائی ہوتی ہے۔ حضور سیدنا غوثِ اعظم رضی اللہ تعالیٰ عنہ اسی کو فرماتے ہیں: ”میں قضائے مُبرم کو رد کر دیتا ہوں“۔ (بہار شریعت - جلد ۱ - ص ۱۴)

سوال: کیا قیامت کے دن ہونے والے حساب و کتاب پر ایمان لانا ضروری ہے؟

جواب: جی ہاں! قیامت کے دن ہونے والے حساب و کتاب پر ایمان لانا ضروری ہے۔ حساب حق ہے، اعمال کا حساب ہونے والا ہے۔ (”شرح العقائد النسفیة“، ص ۱۰۴) حساب کا منکر کافر ہے۔

(”الشفاء“، فصل فی بیان ما ہو من المقالات کفر، ج ۲، ص ۲۹۰)

قیامت کے دن ہر شخص کو اُس کا نامہ اعمال دیا جائے گا، نیکوں کے دہنے ہاتھ میں اور بدوں کے بائیں ہاتھ میں، کافر کا سینہ توڑ کر اُس کا بایاں ہاتھ اس سے پس پشت نکال کر پیٹھ کے پیچھے دیا جائے گا۔

(بہار شریعت - جلد ۱ - ص ۱۴۴)

اور حساب کے معنی گنتی و شمار کے ہیں، اور اس سے مراد جن و انس کے اعمال کی گنتی مراد ہے جو قیامت میں سزا و جزا کے لئے بندے کے سامنے کی جائے گی، اس حساب کا ثبوت قرآن و حدیث سے ہے۔ (مرآة المناجیح جلد ۷ - ص ۲۸۴)

سوال: میزان کیا ہے؟ اور کیا اس پر بھی ایمان ہونا ضروری

ہے؟

جواب: میزان حق ہے۔ اس پر لوگوں کے اعمال نیک و بد تولے جائیں گے، نیکی کا پلہ بھاری

ہونے کے یہ معنی ہیں کہ اوپر اٹھے، دنیا کا معاملہ نہیں کہ جو بھاری ہوتا ہے نیچے کو جھکتا ہے۔ (بہار شریعت

جلد ۱۔ ص ۱۴۶) اور اس پر بھی ایمان لانا ضروری ہے کہ اس کا بیان قرآن میں موجود ہے۔ اعلیٰ حضرت

مجدد دین و ملت مولانا الشاہ امام احمد رضا خان علیہ رحمۃ الرحمن "فتاویٰ رضویہ" شریف میں فرماتے ہیں: "وہ

میزان یہاں کے ترازو کے خلاف ہے وہاں نیکیوں کا پلہ اگر بھاری ہو گا تو اوپر اٹھے گا اور بدی کا پلہ نیچے بیٹھے

گا، جیسے کہ پارہ ۲۲ سورہ فاطر کی آیت نمبر ۱۰ میں اللہ عز و جل کا فرمان ہے:

إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ

ترجمہ کنز الایمان: اسی کی طرف چڑھتا ہے پاکیزہ کلام اور جو نیک کام ہے وہ اسے بلند کرتا ہے۔

جس کتاب میں لکھا ہے کہ "نیکیوں کا پلہ نیچا ہو گا" غلط ہے۔ (الفتاویٰ رضویہ، ج ۲۹، ص ۶۲۶)

سوال: جنت کا معنی کیا ہے؟ اور یہ کیا چیز ہے؟

جواب: جنت کے معنی ہیں گھنا باغ جس میں درختوں کی وجہ سے زمین چھپی ہو۔ جیم نون ملیں تو

اس میں پوشدگی کے معنی ہوتے ہیں، اسی سے ہے جن، جنون، جنتی، جنہ، چونکہ جنت میں گھنے درخت

ہیں، نیز وہ دنیا میں نگاہوں سے چھپی ہے، عالم غیب میں سے ہے اس لئے اسے جنت کہتے ہیں۔ جنت کی تین

قسمیں ہیں: کسی، وہبی، عطائی۔ کسی جنتی وہ ہیں جو اعمال سے جنت میں جائیں گے، وہبی وہ جو کسی جنتی کے

طفیل جنت میں جائیں گے جیسے مسلمانوں کے چھوٹے بچے، عطائی جنتی وہ مخلوق جو جنت کو پُر کرنے کے لئے

پیدا کی جائیں گی مگر دوزخ صرف کسی ہے، اپنی کرنی اپنی بھرنی۔ (مرآۃ المناجیح جلد ۷۔ ص ۳۲۸)

جنت ایک مکان ہے کہ اللہ تعالیٰ نے ایمان والوں کے لیے بنایا ہے، اس میں وہ نعمتیں مہیا کی ہیں جن کو نہ آنکھوں نے دیکھا، نہ کانوں نے سنا، نہ کسی آدمی کے دل پر ان کا خطرہ گزرا۔ جو کوئی مثال اس کی تعریف میں دی جائے سمجھانے کے لیے ہے، ورنہ دنیا کی اعلیٰ سے اعلیٰ شے کو جنت کی کسی چیز کے ساتھ کچھ مناسبت نہیں۔ (بہار شریعت جلد ۱- ص ۱۵۲)

سوال: نار کا کیا معنی ہے؟ اور دوزخ کیا ہے؟

جواب: نار اور نور دونوں کا مادہ ایک ہے، نار کی جمع نیران ہے اور نور کی جمع نیار یا اینار ہے۔ نار کے معنی ہیں آگ، نور کے معنی ہیں روشنی۔ شریعت میں جہاں نار آتا ہے اس سے مراد دوزخ کی آگ ہوتی ہے، اہل نار سے مراد کفار ہوتے ہیں جو ہمیشہ دوزخ میں رہیں گے۔ گنہگار مسلمان اگرچہ کچھ دن دوزخ میں رہیں گے مگر وہ اہل نار نہیں کہے جاتے۔ اہل خانہ وہ ہوتے ہیں جو گھر میں ہمیشہ رہیں چند روزہ مہمان اہل خانہ نہیں ہوتا ایسے ہی اہل نار وہ ہی ہے جو ہمیشہ دوزخ میں رہے۔ (مرآۃ المناجیح جلد ۷- ص ۳۸۵)

دوزخ ایک مکان ہے کہ اُس قہار و جبار کے جلال و قہر کا مظہر ہے۔ جس طرح اُس کی رحمت و نعمت کی انتہا نہیں کہ انسانی خیالات و تصورات جہاں تک پہنچیں وہ ایک شتم (سوچی یا سمجھی) ہے اُس کی بے شمار نعمتوں سے، اسی طرح اس کے غضب و قہر کی کوئی حد نہیں کہ ہر وہ تکلیف و اذیت کہ ادراک کی ("مسند ابی یعلیٰ"، الحدیث: ۶۱۶۳، ج ۵، ص ۳۷۹) جائے، ایک ادنیٰ حصہ ہے اس کے بے انتہا عذاب کا۔ قرآن مجید و احادیث میں اس کی سختیاں مذکور ہیں۔ (بہار شریعت جلد ۱- ص ۱۶۳)

سوال: "حَقُّ کُلِّہ" سے کیا بتانا چاہتے ہیں؟

جواب: اس عبارت سے یہ بتانا چاہتے ہیں کہ مذکورہ بالا تمام چیزیں حق و ثابت ہیں جن کا بیان قرآن و حدیث میں مذکور ہے، ان سب کی دل سے تصدیق کرنا، ایمان اور ان میں سے کسی ایک کا انکار کفر ہے۔

2: وَحَدَايَةِ اللَّهِ تَعَالَى:

وَاللَّهُ تَعَالَى وَاحِدٌ لَا مِنْ طَرِيقِ الْعَدَلِ وَلَكِنَّ مِنْ طَرِيقِ أَنَّهُ لَا شَرِيكَ لَهُ، قُلْ هُوَ اللَّهُ أَحَدٌ (۱) اللَّهُ الصَّمَدُ (۲) لَمْ يَلِدْ وَلَمْ يُولَدْ (۳) وَلَمْ يَكُنْ لَهُ كُفُوًا أَحَدٌ (۴) لَا يُشَبِّهُ شَيْئًا مِنَ الْأَشْيَاءِ مِنْ خَلْقِهِ، وَلَا يُشَبِّهُهُ شَيْءٌ مِنْ خَلْقِهِ، لَمْ يَزَلْ وَلَا يُزَالُ بِأَسْمَائِهِ وَصِفَاتِهِ الذَّاتِيَّةِ وَالْفِعْلِيَّةِ۔

ترجمہ: اور اللہ تعالیٰ ایک ہے گنتی کے اعتبار سے نہیں بلکہ اس اعتبار سے کہ اس کا کوئی شریک نہیں (جیسے کہ قرآن پاک کے سورہ اخلاص میں مذکور ہے) تم فرماؤ: وہ اللہ ایک ہے۔ اللہ بے نیاز ہے۔ نہ اس نے کسی کو جنم دیا اور نہ وہ کسی سے پیدا ہوا۔ اور کوئی اس کے برابر نہیں۔ اور وہ اپنی پیدا کی ہوئی چیزوں میں سے کسی چیز کے مشابہ نہیں ہے، اور نہ ہی اس کی پیدا کی ہوئی چیزوں میں سے کوئی چیز اس کے مشابہ ہے، اور وہ اپنے اسمائے حسنی اور ذاتی و فعلی صفات کے ساتھ ازل سے ہے اور ابد تک رہے گا۔

سوال: اس باب میں کس چیز کو بیان کیا جا رہا ہے؟

جواب: اس باب میں امام اعظم رضی اللہ عنہ معنی توحید کی وضاحت فرما رہے ہیں: کہ اللہ تعالیٰ

ایک ہے۔

سوال: لفظ ”واحد“ اور ”احد“ کی تشریح بیان کریں۔

جواب: لفظ واحد وحدۃ سے بنا ہے جس کے معنی اکیلے ہونے کے ہیں، اور کبھی بے نظیر اور بے

مثال کو بھی واحد کہہ دیتے ہیں، لفظ واحد خالق و مخلوق سب پر بولا جاتا ہے، مگر لفظ احد مطلق اللہ تعالیٰ کے سوا کسی پر نہیں بولتے، واحد حقیقتاً وہ ہے جس کا کوئی جز نہ ہو، اور کٹ، بٹ نہ سکے، اور واحد جب اللہ تعالیٰ کی صفت ہو تو اس سے مراد یہ ہوتا ہے کہ ذات و صفات و افعال میں اکیلا اور بے مثل کہ نہ اس کے جز اور نہ وہ

کسی کا جز، نہ اس میں کثرت اور زیادتی اور نہ وہ کثرت میں، نہ وہ کسی کی حقیقت اور نہ اس کی کوئی حقیقت، وہ ماہیت وغیرہ سے پاک، ہاں! اس کی شانیں بے شمار ہیں۔ (تفسیر نعیمی جلد ۲- ص ۱۰۷- رضوی کتاب گھر دہلی)

سوال: کیا اللہ تعالیٰ عدد کے اعتبار سے ایک ہے؟

جواب: اللہ تعالیٰ عدد کے اعتبار سے ایک نہیں ہے، کیونکہ ہر عدد کے بعد دوسرا عدد ہوتا ہے، جبکہ اللہ تعالیٰ کے بعد کوئی دوسرا خدا نہیں، ہاں! اللہ تعالیٰ اس اعتبار سے ایک ہے کہ اس کا کوئی شریک نہیں، اور وہ ہر چیز سے بے نیاز ہے، تمام چیزیں اپنی وجود و بقا میں اس کی محتاج ہیں، نہ وہ کسی کا بیٹا اور نہ ہی وہ کسی کا باپ، کیونکہ صفت تولد حادث ہے جبکہ اللہ تعالیٰ حادث نہیں، اور کوئی اس کے برابر نہیں نہ ذات میں اور نہ صفات میں، کیونکہ وہ واجب ہے، خالق ہے، جبکہ باقی تمام چیزیں ممکن، مخلوق اور حادث ہیں، اس کی صفات ذاتی، قدیم اور غیر محدود ہیں، جبکہ مخلوق کی صفات عطائی، حادث اور محدود ہیں۔

سوال: کیا اللہ تعالیٰ اپنی مخلوق میں کسی کے مشابہ ہے؟

جواب: اللہ تعالیٰ اپنی مخلوق میں کسی کے مشابہ نہیں کیونکہ وہ واجب الوجود لذاتہ ہے اور اس کے علاوہ تمام چیزیں ممکن الوجود فی حد ذاتہ ہیں، اور اس لئے بھی کہ اللہ تعالیٰ صمد، غنی ہے کہ کسی کا محتاج نہیں جبکہ مخلوقات اپنے وجود میں محتاج ہیں جیسے کہ پارہ ۲۶ سورہ محمد کی آیت نمبر ۳۸ میں اللہ تعالیٰ نے ارشاد فرمایا:

وَاللَّهُ الْغَنِيُّ وَأَنْتُمُ الْفُقَرَاءُ۔

ترجمہ کنز الایمان: اور اللہ بے نیاز ہے اور تم سب محتاج ہو۔

سوال: اس عبارت ”وَلَا يُشَبِّهُهُ شَيْءٌ مِنْ خَلْقِهِ“ سے کیا بتانا چاہتے ہیں؟

جواب: اصل میں یہ عبارت ما قبل کی عبارت ”لَا يُشَبِّهُ شَيْئًا مِنَ الْأَشْيَاءِ مِنْ خَلْقِهِ“ کی تاکید و تقریر ہے، جو اللہ تعالیٰ کے فرمان (لَيْسَ كَمِثْلِهِ شَيْءٌ۔ پ ۲۵ اشوری۔ ۱۱) سے مستفاد ہے۔ (منح الروض الازہر ص ۲۳) یعنی اللہ تعالیٰ کی مخلوق میں سے کوئی بھی چیز اللہ تعالیٰ کے مشابہ نہیں۔

سوال: کیا اللہ تعالیٰ اپنی ذات و صفات کے ساتھ ہمیشہ سے ہے اور ہمیشہ رہے گا؟

جواب: جی ہاں! اللہ تعالیٰ اپنے اسمائے حسنی اور ذاتی و فعلی صفات کے ساتھ ازل یعنی ہمیشہ سے ہے اور ابد یعنی ہمیشہ تک رہے گا۔ ہاں! ماترید یہ اور اشاعرہ کے مابین کچھ اختلاف ہے اور وہ یہ کہ: ماترید یہ کے نزدیک اللہ تعالیٰ کی ذات و صفات سب قدیم ہیں جبکہ اشاعرہ کے نزدیک اللہ تعالیٰ کی ذات قدیم اور صفات فعلیہ حادث ہیں۔ صفات ذاتیہ و فعلیہ کا بیان ان شاء اللہ عزوجل آئندہ عبارت میں بالتفصیل آ رہا ہے۔ (منح الروض الازہر ص ۲۴)

صلوٰ علی الحبیب
صلی اللہ علی محمد
صلی اللہ علیہ والہ وسلم

3: اَلصِّفَاتُ الذَّاتِيَّةُ وَالْفِعْلِيَّةُ:

أَمَّا الذَّاتِيَّةُ فَالْحَيَاةُ وَ الْقُدْرَةُ وَ الْعِلْمُ وَ الْكَلَامُ وَ السَّمْعُ وَ الْبَصَرُ وَ الْإِرَادَةُ۔ وَ أَمَّا الْفِعْلِيَّةُ فَالتَّخْلِيْقُ وَ التَّرْزِيْقُ وَ الْإِنْشَاءُ وَ الْإِبْدَاعُ وَ الصَّنْعُ وَ غَيْرُ ذَلِكَ مِنْ صِفَاتِ الْفِعْلِ، لَمْ يَزَلْ وَلَا يَزَالُ بِأَسْمَائِهِ وَ صِفَاتِهِ، لَمْ يَحْدُثْ لَهُ اسْمٌ وَلَا صِفَةٌ۔

ترجمہ: رہی (اللہ تعالیٰ) کی صفات ذاتیہ تو وہ (۱) حیات اور (۲) قدرت اور (۳) علم اور (۴) کلام اور (۵) سننا اور (۶) دیکھنا اور (۷) ارادہ کرنا ہیں۔ اور رہی صفات فعلیہ تو وہ پیدا کرنا اور روزی دینا اور ایجاد کرنا اور بغیر مادہ کے پیدا کرنا اور صنعت گری وغیرہ (ان جیسی دیگر صفات بھی) صفات فعلیہ میں سے ہیں۔ اللہ تعالیٰ اپنے اسمائے حسنی اور جملہ صفات کے ساتھ ہمیشہ سے ہے اور ہمیشہ رہے گا، اللہ تعالیٰ کا کوئی نام حادث نہیں ہے اور نہ کوئی صفت (حادث ہے)۔

سوال: اللہ تعالیٰ کی صفات کی کتنی قسمیں ہیں؟

جواب: اللہ تعالیٰ کی صفات کی دو قسمیں ہیں: (۱) صفات ذاتیہ (۲) صفات فعلیہ۔

سوال: صفات ذاتیہ سے مراد کون سی صفات ہیں؟ اور یہ کتنی

ہیں؟

جواب: صفات ذاتیہ سے مراد ایسی صفات ہیں جو اللہ تعالیٰ کی ذات کے ساتھ ہمیشہ سے متصل

ہیں، اور اس سے وہ صفات کسی بھی لمحہ کے لئے جدا نہیں ہو سکتیں۔ امام اعظم رضی اللہ عنہ نے یہاں پر صرف سات صفات ذاتیہ کو بیان فرمایا ہے حالانکہ ان کے علاوہ اور بھی ہیں جیسے الاحدیۃ فی الذات، الواحدیۃ فی الصفات، الصمدیۃ عن البسکنت، العظۃ، الکبریاء وغیرہا۔

(منح الروض الازہر ص ۳۳)

سوال: اللہ تعالیٰ کی صفت ذاتی الحیاة سے کیا مراد ہے؟

جواب: اللہ تعالیٰ کی صفت ذاتی الحیاة سے مراد یہ ہے کہ اللہ تعالیٰ حئی ہے یعنی خود زندہ ہے اور سب کی زندگی اس کے دستِ قدرت میں ہے، جسے چاہے زندہ کرے اور جسے چاہے موت دے۔ جیسے کہ اللہ تبارک و تعالیٰ قرآن پاک کے پارہ ۳ سورہ آل عمران کی آیت نمبر ۳ میں ارشاد فرماتا ہے:

اللَّهُ لَا إِلَهَ إِلَّا هُوَ الْحَيُّ الْقَيُّومُ۔

ترجمہ کنز الایمان: اللہ ہے جس کے سوا کسی کی پوجا نہیں، آپ زندہ، اوروں کا قائم رکھنے والا۔

سوال: اللہ تعالیٰ کی صفت ذاتی القدرة سے کیا مراد ہے؟

جواب: اللہ تعالیٰ کی صفت ذاتی القدرة سے مراد یہ ہے کہ اللہ تعالیٰ ہر ممکن پر قادر ہے، کوئی ممکن اس کی قدرت سے باہر نہیں۔ اور اس کے متعلق اللہ تعالیٰ پارہ ۷ سورہ مائدہ کی آیت نمبر ۱۲۰ میں ارشاد فرماتا ہے:

لِلَّهِ مُلْكُ السَّمَوَاتِ وَالْأَرْضِ وَمَا فِيهِنَّ وَهُوَ عَلَى كُلِّ شَيْءٍ قَدِيرٌ۔

ترجمہ کنز الایمان: اللہ ہی کے لیے ہے آسمانوں اور زمین اور جو کچھ ان میں ہے سب کی سلطنت اور وہ ہر چیز پر قادر ہے۔

اس آیت کے تحت تفسیر خزان العرفان میں ہے: قدرت ممکنات سے متعلق ہوتی ہے نہ کہ واجبات و محالات سے تو معنی آیت کے یہ ہیں کہ اللہ تعالیٰ ہر امر ممکن الوجود پر قادر ہے۔ (جمل) کذب وغیرہ عیوب و قبائح اللہ سبحانہ تبارک و تعالیٰ کے لئے محال ہیں، ان کو تحت قدرت بتانا اور اس آیت سے سند لانا غلط و باطل ہے۔

جو چیز محال ہے، اللہ عزوجل اس سے پاک ہے کہ اُس کی قدرت اُسے شامل ہو، کہ محال اسے کہتے ہیں جو موجود نہ ہو سکے اور جب مقدور ہو گا تو موجود ہو سکے گا، پھر محال نہ رہا۔ اسے یوں سمجھو کہ دوسرا خدا محال ہے یعنی نہیں ہو سکتا تو یہ اگر زیرِ قدرت ہو تو موجود ہو سکے گا تو محال نہ رہا اور اس کو محال نہ ماننا وحدانیت کا انکار ہے۔ یوہیں فنائے باری محال ہے، اگر تحتِ قدرت ہو تو ممکن ہوگی اور جس کی فنا ممکن ہو وہ خدا نہیں۔ تو ثابت ہوا کہ محال پر قدرت ماننا اللہ (عزوجل) کی الوہیت سے ہی انکار کرنا ہے۔

(**"الفتاویٰ الرضویہ"**، **"سبحن السبوح عن عیب کذب مقبوح"** ج ۱۵، ص ۳۲۲)

وہ ہر کمال و خوبی کا جامع ہے اور ہر اُس چیز سے جس میں عیب و نقصان ہے پاک ہے، یعنی عیب و نقصان کا اُس میں ہونا محال ہے، بلکہ جس بات میں نہ کمال ہو، نہ نقصان، وہ بھی اُس کے لیے محال، مثلاً جھوٹ، دغا، خیانت، ظلم، جھل، بے حیائی وغیرہا عیوب اُس پر قطعاً محال ہیں اور یہ کہنا کہ جھوٹ پر قدرت ہے بایں معنی کہ وہ خود جھوٹ بول سکتا ہے، محال کو ممکن ٹھہرانا اور خدا کو عیبی بتانا بلکہ خدا سے انکار کرنا ہے اور یہ سمجھنا کہ محالات پر قادر نہ ہو گا تو قدرت ناقص ہو جائے گی باطل محض ہے، کہ اس میں قدرت کا کیا نقصان! نقصان تو اُس محال کا ہے کہ تعلقِ قدرت کی اُس میں صلاحیت نہیں۔ (**"المسامرة بشرح المسامرة"**، ص ۳۹۳)

سوال: اللہ تعالیٰ کی صفت ذاتی العلم سے کیا مراد ہے؟

جواب: اللہ تعالیٰ کی صفت ذاتی العلم سے مراد یہ ہے کہ اللہ تعالیٰ کا علم ہر شے کو محیط ہے، وہ غیب و شہادت سب کو جانتا ہے۔ اور اس پر اللہ تعالیٰ کا ارشاد موجود ہے، چنانچہ پارہ ۲۸ سورہ طلاق کی نمبر ۱۲ میں ارشاد ہوتا ہے:

وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا۔

ترجمہ مکمل الایمان: اور اللہ کا علم ہر چیز کو محیط ہے۔

اور بہارِ شریعت جلد ۱۔ ص ۱۰۱۔ ۱۱ پر ہے: اُس کا علم ہر شے کو محیط یعنی جزئیات، کلیات، موجودات، معدومات، ممکنات، محالات، سب کو آزل میں جانتا تھا اور اب جانتا ہے اور ابد تک جانے گا، اشیاء بدلتی ہیں اور اُس کا علم نہیں بدلتا، دلوں کے خطروں اور وسوسوں پر اُس کو خبر ہے اور اُس کے علم کی کوئی انتہا نہیں۔

وہ غیب و شہادت سب کو جانتا ہے، علم ذاتی اُس کا خاصہ ہے، جو شخص علم ذاتی، غیب خواہ شہادت کا غیر خدا کے لئے ثابت کرے کافر ہے۔ علم ذاتی کے یہ معنی کہ بے خدا کے دئے خود حاصل ہو۔

(الدولة المکیة بالمادة الغیبیة، ص ۳۹)

سوال: اللہ تعالیٰ کی صفت ذاتی الکلام سے کیا مراد ہے؟

جواب: اللہ تعالیٰ کی صفت ذاتی الکلام سے مراد یہ ہے کہ اللہ تعالیٰ کلام فرماتا ہے جیسے کہ پارہ ۶

سورہ نساء کی آیت نمبر ۱۶۴ میں ارشاد باری تعالیٰ ہے:

وَكَلَّمَ اللَّهُ مُوسَى تَكْلِيمًا۔

ترجمہ کنز الایمان: اور اللہ نے موسیٰ سے حقیقتاً کلام فرمایا۔

مگر اس کا کلام زبان سے نہیں، اور اس کا کلام آواز و الفاظ و حروف سے پاک ہے۔ مثل دیگر صفات کے کلام بھی قدیم ہے، حادث و مخلوق نہیں، جو قرآن عظیم کو مخلوق مانے ہمارے امام اعظم و دیگر ائمہ رضی اللہ تعالیٰ عنہم نے اُسے کافر کہا ("منح الروض الازہر"، ص ۲۶)، بلکہ صحابہ رضی اللہ تعالیٰ عنہم سے اُس کی تکفیر ثابت ہے۔ ("الفتاویٰ الرضویہ"، ج ۱۵، ص ۷۹-۳۸۴)۔

اُس کا کلام آواز سے پاک ہے ("منح الروض الازہر"، للفقاری، ص ۱۷) اور یہ قرآن عظیم جس کو ہم اپنی زبان سے تلاوت کرتے، مصاحف میں لکھتے ہیں، اُسی کا کلام قدیم بلا صوت ہے اور یہ ہمارا پڑھنا لکھنا

اور یہ آواز حادث، یعنی ہمارا پڑھنا حادث ہے اور جو ہم نے پڑھا قدیم اور ہمارا لکھنا حادث اور جو لکھا قدیم، ہمارا سننا حادث ہے اور جو ہم نے سنا قدیم، ہمارا حفظ کرنا حادث ہے اور جو ہم نے حفظ کیا قدیم یعنی متجلی یعنی کلام الہی، قدیم ہے، اور تجلی یعنی ہمارا پڑھنا، سننا، یاد کرنا یہ سب حادث ہے۔

سوال: اللہ تعالیٰ کی صفت ذاتی السمع سے کیا مراد ہے؟

جواب: اللہ تعالیٰ کی صفت ذاتی السمع سے مراد یہ ہے کہ اللہ تعالیٰ سمیع ہے یعنی ہر پست سے پست آواز کو سنتا ہے مگر اس کا سننا کان سے نہیں ہے۔ اور اُس کا سننا انہیں چیزوں پر منحصر نہیں، بلکہ ہر موجود کو سنتا ہے۔ جیسے کہ پارہ ۲۴ سورہ مؤمن کی آیت نمبر ۲۰، میں ارشاد باری تعالیٰ ہے:

إِنَّ اللَّهَ هُوَ السَّمِيعُ الْبَصِيرُ-

ترجمہ کنز الایمان: بے شک اللہ ہی سُننا دیکھتا ہے۔

سوال: اللہ تعالیٰ کی صفت ذاتی البصر سے کیا مراد ہے؟

جواب: اللہ تعالیٰ کی صفت ذاتی البصر سے مراد یہ ہے کہ اللہ تعالیٰ بصیر ہے یعنی ہر باریک سے باریک کو جو خور دین سے محسوس نہ ہو وہ دیکھتا ہے مگر اس کا دیکھنا آنکھ سے نہیں ہے، کہ آنکھ جسم ہے اور جسم سے وہ پاک ہے۔ جیسے کہ پارہ ۲۴ سورہ مؤمن کی آیت نمبر ۲۰، میں ارشاد باری تعالیٰ ہے:

إِنَّ اللَّهَ هُوَ السَّمِيعُ الْبَصِيرُ-

ترجمہ کنز الایمان: بے شک اللہ ہی سُننا دیکھتا ہے۔

سوال: اللہ تعالیٰ کی صفت ذاتی الارادة سے کیا مراد ہے؟

جواب: اللہ تعالیٰ کی صفت ذاتی الارادة سے مراد یہ ہے کہ اللہ تعالیٰ ارادہ و مشیت کی صفت سے متصف ہے، اُس کی مشیت اور ارادہ کے بغیر کچھ نہیں ہو سکتا، تمام چیزوں کو اپنے ارادے سے پیدا فرماتا

ہے اور ان میں اپنے ارادے سے تصرف فرماتا ہے، یہ نہیں کہ بے ارادہ اس سے افعال سرزد ہوتے ہیں، جیسے کہ پارہ ۶ سورہ مائدہ کی آیت نمبر ۱ میں ارشاد باری تعالیٰ ہے:

إِنَّ اللَّهَ يَحْكُمُ مَا يُرِيدُ۔

ترجمہ کنز الایمان: بے شک اللہ حکم فرماتا ہے جو چاہے۔

سوال: صفات فعلیہ سے مراد کیا ہے؟

جواب: فعلی صفات سے مراد وہ صفات ہیں جن کا ظہور تب ہوتا ہے جب وہ اس کی مخلوق پر واقع ہوتی ہیں، اور مخلوق کے حق میں اس کا نتیجہ اچھے یا برے، نعمت یا نعمت، رحمت یا رحمت کی صورت میں ظاہر ہوتا ہے۔ یہ صفات اللہ تعالیٰ کے ساتھ بالقوۃ ازل سے متصل چلی آرہی ہیں اور ان کا اظہار بالفعل وقتاً فوقتاً ہوتا رہتا ہے۔

اور اس کو بلفظ دیگر یوں سمجھیں کہ صفات فعلیہ وہ ہیں کہ جن صفات سے وہ موصوف ہو، ان کی ضد سے بھی وہ موصوف ہو۔ مگر ان صفات کا تعلق اور اثر غیر (مخلوق) کے ساتھ ہوگا، جیسے مارنا اور جلانا، صحت دینا اور بیماری ڈالنا، غنی کرنا اور فقیر کرنا، وغیرہ وغیرہ، ان صفات کو صفات اضافیہ بھی کہتے ہیں۔ اصل میں ان صفات اور ان جیسی سب صفات فعلیہ کو صفت تکوین کی تفصیل سمجھنا چاہئے۔ (توضیح العقائد ص ۳۳)

سوال: چند صفات فعلیہ ذکر کریں۔

جواب: اللہ تعالیٰ کی صفات فعلیہ میں سے چند یہ ہیں: (۱) تخلیق: اس سے مراد مخلوقات کو پیدا کرنا ہے۔ (۲) ترزاق: اس سے مراد مخلوقات کو روزی دینا ہے۔ (۳) انشاء: اس کا معنی پیدا کرنا، پرورش کرنا اور تربیت کرنا ہے، اور اللہ تعالیٰ تمام مخلوقات کی بتدریج پرورش فرماتا ہے اور ان کو نقطہ کمال تک پہنچاتا ہے۔ (۴) ابداع: اس کا معنی کسی چیز کو بغیر مادہ کے اور بغیر نمونے کے پیدا کرنے کے ہیں، پس جب اللہ تعالیٰ

نے تمام مخلوقات کو پیدا فرمانا چاہا تو اس وقت نہ ان کا کوئی مادہ تھا اور نہ کوئی نمونہ، مگر اللہ تعالیٰ نے اپنی قدرتِ کاملہ کے ذریعہ لفظِ کن سے پیدا فرمادیا۔ (۵) صنع: اس کا معنی صنعت گری کرنا ہے، اور اس کا اظہار مصنوعات کے ظاہر ہونے کے وقت ہوتا ہے۔

اللہ تعالیٰ کی صفاتِ فعلیہ ان کے علاوہ بھی ہیں یہاں پر چند کا ذکر کرنا حصر کے لئے نہیں، بلکہ مثال کے لئے ہیں، ان کے علاوہ جیسے زندہ کرنا، فنا کرنا، اگانا، بڑھانا، چیزوں کو ان کی اصل سے پھیرنا۔ اور یہ تمام کی تمام صفتِ تکوین کے تحت داخل ہیں۔ (منح الروض الازہر ص ۳۵)

سوال: کیا اللہ تعالیٰ کے اسمائے حسنی اور صفاتِ حادث

ہیں؟

جواب: اللہ تعالیٰ کے تمام اسمائے حسنی اور صفاتِ ہمیشہ سے ہیں، ان کی کوئی ابتداء نہیں، اور ہمیشہ رہیں گی کہ ان کی کوئی انتہاء نہیں، اللہ تعالیٰ کا کوئی نام اور کوئی صفت حادث نہیں، ذات و صفات کے سوا سب چیزیں حادث ہیں، یعنی پہلے نہ تھیں پھر موجود ہوئیں۔ بہارِ شریعت جلد ۱۔ ص ۴ میں ہے: جس طرح اُس کی ذات قدیم ازلی ابدی ہے، صفات بھی قدیم ازلی ابدی ہیں۔ صفاتِ الہی کو جو مخلوق کہے یا حادث بتائے، مگر اہدِ دین ہے۔ ("المعتقد المتقد"، ص ۴۹:)

سوال: حادث اور قدیم کسے کہتے ہیں؟

جواب: جو پہلے نہ ہو اور پھر کسی کے پیدا کرنے سے ہو وہ ممکن اور حادث ہے، اور جو ہمیشہ سے ہو اور خود بخود ہو وہ واجب اور قدیم ہے۔ پس اللہ تعالیٰ کی ذات اور صفات کے علاوہ سب حادث ہیں یعنی پہلے نہ تھے پھر پیدا کرنے سے پیدا ہوئے۔

سوال: یہ سمجھ میں نہیں آیا کہ صفاتِ فعلیہ ازلی اور قدیم

کس طرح ہیں؟ کیونکہ اللہ تعالیٰ رازق اس وقت ہوگا جب کہ کوئی مرزوق ہوگا۔ پس جب مخلوق نہ تھی تو صفاتِ فعلیہ بھی نہ تھیں

لہذا یہ صفات حادث ہوئیں، اور اگر یہ صفات قدیم ہیں تو مخلوق کا بھی قدیم ہونا لازم آئے گا، اس کا جواب کیا ہوگا؟

جواب: صفات فعلیہ کا ظہور البتہ غیر پر موقوف ہے یعنی جب تک کوئی غیر نہ ہو یہ صفات ظاہر نہ ہوں گی، مگر خود صفات کا ہونا کسی غیر پر موقوف نہیں، مثلاً ایک شخص کو کتابت یعنی لکھنا آتا ہے اور یہ وصف اس کو ہمیشہ سے حاصل ہے لیکن یہ وصف ظاہر کب ہوگا؟ کہ جب وہ کچھ لکھے گا، حالانکہ وصف کتابت کا ہونا لکھنے پر موقوف نہیں، کہ اگر وہ تمام عمر کچھ نہ لکھے تب بھی اس کو وصف کتابت حاصل رہے گا اور اس کو کاتب کہیں گے، پس اسی طرح ازل میں نہ کسی مخلوق کی ہستی تھی اور نہ کسی مرزوق کی، لیکن یہ سب وصف اللہ تعالیٰ کو بخوبی حاصل تھے، اور اس سے نہ تو عالم کا قدیم ہونا لازم آیا اور نہ اللہ تعالیٰ کی صفات کا حادث ہونا۔ اس جواب کو خوب غور سے سمجھ لیجئے کہ اکثر اسی شبہ میں مردود ہوتے ہیں۔ (توضیح العقائد ص ۳۴)

دینی و نبوی امور کی حکمتوں پر مشتمل کتاب

ایسا کیوں

مصنف

محمد شفیق خان عطاری مدنی فچپوری

4: صِفَاتُ اللَّهِ اَزَلِيَّةٌ:

لَمْ يَزَلْ عَالِماً بِعِلْمِهِ، وَ اَلْعِلْمُ صِفَةٌ فِي الْاَزَلِ، وَ قَادِراً بِقُدْرَتِهِ، وَ الْقُدْرَةُ صِفَةٌ فِي الْاَزَلِ، وَ مُتَكَلِّباً بِكَلَامِهِ وَ الْكَلَامُ صِفَةٌ فِي الْاَزَلِ، وَ خَالِقاً بِتَخْلِيْقِهِ وَ التَّخْلِيْقُ صِفَةٌ فِي الْاَزَلِ، وَ فَاعِلاً بِفِعْلِهِ وَ الْفِعْلُ صِفَةٌ فِي الْاَزَلِ، وَ الْفَاعِلُ هُوَ اللَّهُ تَعَالَى وَ الْفِعْلُ صِفَةٌ فِي الْاَزَلِ، وَ الْمَفْعُولُ مَخْلُوقٌ وَ فِعْلُ اللَّهِ تَعَالَى غَيْرُ مَخْلُوقٍ، وَ صِفَاتُهُ فِي الْاَزَلِ، غَيْرُ مُحَدَّثَةٍ وَ لَا مَخْلُوقَةٍ، فَمَنْ قَالَ: اِنَّهَا مَخْلُوقَةٌ اَوْ مُحَدَّثَةٌ اَوْ وَقَفَ اَوْ شَكَّ فِيْهَا فَهُوَ كَافِرٌ بِاللَّهِ تَعَالَى۔

ترجمہ: اللہ تعالیٰ اپنے علم کے ساتھ ہمیشہ سے عالم ہے، اور (اللہ کا) علم ہمیشہ سے (اس کی) صفت ہے، اور وہ اپنی قدرت کے ساتھ ہمیشہ سے قادر ہے، اور قدرت ہمیشہ سے (اس کی) صفت ہے، اور وہ اپنے کلام کے ساتھ ہمیشہ سے متکلم ہے، اور کلام ہمیشہ سے (اس کی) صفت ہے، اور وہ اپنے پیدا کرنے کی صفت کے ساتھ ہمیشہ سے خالق ہے، اور تخلیق ہمیشہ سے (اس کی) صفت ہے، اور وہ اپنے فعل کے ساتھ ہمیشہ سے فاعل ہے، اور فعل ہمیشہ سے (اس کی) صفت ہے، (کائنات میں جو کچھ ہوتا ہے اس کا) کرنے والا اللہ تعالیٰ ہے، اور فعل ہمیشہ سے (اس کی) صفت ہے، اور اس کے فعل کا محل وقوع مخلوق ہے، اور اللہ تعالیٰ کا فعل غیر مخلوق ہے، اور اللہ تعالیٰ کی تمام صفات ہمیشہ سے ہیں، حادث نہیں ہیں، اور نہ ہی مخلوق ہیں، پس جو یہ کہے کہ اللہ تعالیٰ کی صفات مخلوق ہیں یا حادث ہیں، یا (ان کے بارے میں) توقف کرے، یا (ان میں) شک کرے، تو وہ اللہ تعالیٰ کا انکار کرنے والا ہے۔

سوال: اس فصل میں اللہ تعالیٰ کی صفات کے متعلق کیا عقیدہ بیان کیا گیا ہے؟

جواب: اس فصل میں اللہ تعالیٰ کی صفات کے متعلق یہ عقیدہ بیان کیا گیا ہے کہ اللہ تعالیٰ کی جملہ صفات ازلی ہیں یعنی ہمیشہ سے ہیں، کیونکہ اللہ تعالیٰ کی صفات کا تعلق خود اس کی ذات سے ہے، لہذا صفات بھی ہر لحاظ سے ذات کی طرح قدیم، ازلی اور ابدی ہیں حادث و مخلوق نہیں، ہاں! اللہ تعالیٰ کی ذات و صفات کے علاوہ سب چیزیں حادث ہیں یعنی پہلے نہ تھیں پھر موجود ہوئیں، اور صفاتِ الہی عز و جل کو جو شخص مخلوق یا حادث بتائے یا اس مسئلے میں توقف کرے یا شک و شبہ میں مبتلا ہو وہ امام اعظم کے نزدیک اللہ تعالیٰ کا انکار کرنے والا ہے،

جبکہ بہار شریعت جلد ۱۔ ص ۴، میں ہے: صفاتِ الہی کو جو مخلوق کہے یا حادث بتائے، گمراہ بد دین ہے۔ ("**المعتقد المستفاد**"، ص ۴۹)

ہاں! جو عالم میں سے کسی شے کو قدیم مانے یا اس کے حدوث میں شک کرے، کافر ہے۔

("الشفا"، **فصل فی بیان ما ہو من المقالات کفر، ج ۲، ص ۲۸۳**)

اور جو چیز اللہ تعالیٰ کے فعل سے وجود میں آئے وہ مخلوق ہے حادث ہے، لیکن خود اللہ تعالیٰ کا فعل قدیم ازلی ابدی ہے۔

شارق الغلا حشر نور الايضاح

اس کتاب میں ہے

☆ مترجم کا تعارف ☆ مصنف کا تعارف ☆ عبارت مع اعراب

☆ سلیس اردو ترجمہ ☆ سوال جوابات شرح

مصنف

شیخ الاسلام الحافظ الامام محی الدین ابو ذکریا یحییٰ بن شرف نووی (علیہ رحمۃ اللہ القوی)

مترجم

مولانا محمد شفیق خان عطاری المدنی فتحپوری

5: الْقَوْلُ فِي الْقُرْآنِ:

وَالْقُرْآنُ كَلَامُ اللَّهِ تَعَالَى فِي الْمَصَاحِفِ مَكْتُوبٌ، وَفِي الْقُلُوبِ مَحْفُوظٌ، وَعَلَى الْأَلْسِنِ مَقْرُوءٌ، وَعَلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مُنْذَلٌ، وَلَفْظُنَا بِالْقُرْآنِ مَخْلُوقٌ، وَكِتَابَتُنَا لَهُ مَخْلُوقَةٌ، وَقِرَائَتُنَا لَهُ مَخْلُوقَةٌ، وَالْقُرْآنُ غَيْرُ مَخْلُوقٍ، وَمَا ذَكَرَهُ اللَّهُ تَعَالَى فِي الْقُرْآنِ عَنْ مُوسَى وَغَيْرِهِ مِنَ الْأَنْبِيَاءِ (عَلَيْهِمُ السَّلَامُ) وَعَنْ فِرْعَوْنَ وَإِبْلِيسَ، فَإِنَّ ذَلِكَ كُلُّهُ كَلَامُ اللَّهِ تَعَالَى إِخْبَاراً عَنْهُمْ، وَكَلَامُ اللَّهِ تَعَالَى غَيْرُ مَخْلُوقٍ، وَكَلَامُ مُوسَى وَغَيْرِهِ مِنَ الْمَخْلُوقِينَ مَخْلُوقٌ، وَالْقُرْآنُ كَلَامُ اللَّهِ تَعَالَى فَهُوَ قَدِيمٌ لَا كَلَامُهُمْ۔

ترجمہ: اور قرآن اللہ تعالیٰ کا کلام ہے جو مصاحف میں لکھا ہوا ہے، اور دلوں میں محفوظ ہے، اور زبان پر پڑھا ہوا ہے، اور نبی کریم صلی اللہ تعالیٰ علیہ وآلہ وسلم پر اتارا گیا ہے، اور ہمارا قرآن کا تلفظ کرنا مخلوق ہے (ہم اپنی زبان سے قرآن کے جو الفاظ ادا کرتے ہیں وہ مخلوق ہیں) اور ہمارا قرآن کا تحریر کرنا مخلوق ہے، اور ہمارا قرآن کی قراءت کرنا مخلوق ہے، اور قرآن (بحیثیت کلام اللہ) غیر مخلوق ہے، اور قرآن میں اللہ تعالیٰ نے حضرت موسیٰ علیہ السلام اور ان کے علاوہ دیگر انبیاء علیہم السلام نیز فرعون و ابلیس کی جو باتیں ذکر کی ہیں وہ سب کی سب باتیں اللہ تعالیٰ کا کلام ہیں، جس میں ان کی کہی ہوئی باتوں کی خبر دی گئی ہے، اور اللہ تعالیٰ کا کلام غیر مخلوق ہے، اور حضرت موسیٰ علیہ السلام اور ان کے علاوہ دیگر مخلوقات کا کلام مخلوق ہے، اور قرآن اللہ تعالیٰ کا کلام ہے اور وہ قدیم ہے، (لیکن) ان مخلوقات کا کلام قدیم نہیں (بلکہ حادث ہے)۔

سوال: قرآن کے مخلوق ہونے یا نہ ہونے میں ہمارا اور معتزلہ کا کیا مؤقف ہے؟

جواب: موقف معتزلہ: معتزلہ قرآن مجید کو حادث اور مخلوق مانتے ہیں۔

موقف اہل سنت: اہل سنت و جماعت کا مذہب یہ ہے کہ قرآن مجید اللہ تعالیٰ کا کلام ہے اور اللہ کا کلام اس کی صفت ہے اور صفت موصوف کے تابع ہوتی ہے، لہذا اللہ تعالیٰ کی جملہ صفات، اللہ تعالیٰ کی ذات کی طرح ازلی قدیم اور غیر مخلوق ہے۔

دلیل اہل سنت: اس لئے کہ اللہ تعالیٰ ازل سے اپنی ذات و صفات کے اعتبار سے کامل مکمل اور اکمل چلا آ رہا ہے، اور وہ اپنی ذات و صفات میں کسی بھی قسم کی کمی، خامی اور نقص سے ہمیشہ سے پاک ہے، کوئی دور ایسا نہیں آیا کہ اس کی ذات میں کسی چیز کی کمی تھی جو بعد میں پوری ہوئی ہو، یا اس کی صفت نہ مکمل تھی جو بعد میں مکمل ہوئی ہو، لہذا اس کی جملہ صفات کی طرح اس کا کلام بھی قدیم اور غیر مخلوق ہے۔

سوال: جو قرآن ہم پڑھتے لکھتے ہیں کیا یہ مخلوق ہے؟

جواب: جی! ہاں! ہم جب قرآن پاک کی تلاوت کرتے ہیں تو یہ ہمارا عمل ہے، چونکہ ہم مخلوق ہیں لہذا ہمارا یہ عمل بھی حادث اور مخلوق ہے، نیز الفاظ کو تحریر کرنے کے لئے ہم نے حروف کی جو علامات وضع کی ہیں وہ بھی ہماری ایجاد ہے، جن کی شکل و صورت میں ضرورت کے لئے یا خوشنمائی کے لئے اکثر و بیشتر ہم تبدیلی کرتے رہتے ہیں، وہ بھی مخلوق اور حادث ہے، اسی طرح کاغذ، روشنائی، قلم وغیرہ بھی مخلوق و حادث ہیں۔ (منح الروض الاذہر ص ۴۲)

سوال: قرآن میں جو دیگر مخلوقات کے کلام ذکر کئے گئے ہیں ان کے متعلق کیا حکم ہے؟

جواب: قرآن پاک از ابتداء تا انتہاء پورا پورا اللہ تعالیٰ کا کلام ہے، جو امثال و حکم، وعدہ و وعید، محکم و متشابہ، اوامر و نواہی، عقائد و ایمانیات، مواعظ و نصائح اور قصص و حکایات جیسے مختلف مضامین پر مشتمل ہے، قرآن پاک میں جا بجا انبیاء و رسل اور صالحین امم سابقہ کی باتوں اور ان کے کلام کو بھی بیان کیا

گیا ہے، نیز بعض دشمنانِ خدا جیسے ابلیس، فرعون، یہود و نصاریٰ، کفار و مشرکین کی باتیں اور اعتراضات بھی قرآن میں بیان ہوئی ہیں، قرآن کی وہ آیات جن میں خدا کی مخلوقات کا کلام مذکور ہے وہ بھی کلام اللہ ہیں، اور اسی کی طرح قدیم ہیں، چونکہ اللہ تعالیٰ کا علم بے کراں لا محدود اور ازلی و ابدی ہے، لہذا اللہ تعالیٰ ازل سے ہی اپنے اس وسیع علم کے ذریعے نہ صرف ان کے کلام اور گفتگو کو لفظ بلفظ جانتا تھا بلکہ ان کے انداز و اطوار، گفتگو، لب و لہجہ اور نیتوں اور ارادوں تک سے واقف تھا اور یہ باتیں زمین و آسمان اور روح کی پیدائش سے قبل ہی لوح محفوظ میں لکھی جا چکی تھیں، اس لئے اللہ تعالیٰ نے اپنے جس کلام میں بظاہر ان کی طرف سے ان کی جن باتوں کو بیان فرمایا ہے اس کا وہ کلام بھی ازلی و قدیم ہے، البتہ ان مخلوقات نے اپنے اپنے وقت میں اور اپنی اپنی زبان سے جب یہی کلام ادا کیا تو ان کا یہ کلام خود ان کی طرح مخلوق ہے۔

یہ تصور کرنا ہرگز درست نہیں کہ انبیاء، فرشتوں یا ابلیس و فرعون جب یہ گفتگو کر چکے تو یہ باتیں اللہ تعالیٰ کے علم میں آئیں، اور پھر اللہ تعالیٰ نے انہیں اپنی کتاب میں نقل کیا، اس تصور سے اللہ تعالیٰ کے علم کے ناقص و نامکمل ہونا لازم آتا ہے جو کہ درست نہیں ہے، کیونکہ ایسی ہستی خدا بننے کی اہل نہیں ہو سکتی، جس کا علم ناقص و نامکمل ہو، یا حادث ہو، اللہ تعالیٰ ایسے تمام عیوب سے پاک اور بلند و برتر ہے۔

(منہج الروض الاضرع ص ۷۷-۷۸)

عرفان الآثار شرح معانی الآثار

اس کتاب میں ہے

☆... شارح کا تعارف ☆... مصنف کا تعارف ☆... عبارت مع اعراب ☆... سلیس اردو ترجمہ ☆... موقف مع دلیل

مصنف

محمد جلیل امام ابو جعفر احمد بن محمد الطحاوی الحنفی

شارح

مولانا محمد شفیق خان عطاری المدنی فتحپوری

وَسَمِعَ مُوسَى عَلَيْهِ السَّلَامُ كَلَامَ اللَّهِ تَعَالَى كَمَا قَالَ اللَّهُ تَعَالَى : وَكَلَّمَ اللَّهُ مُوسَى تَكْلِيمًا (نساء ۱۶۴) وَقَدْ كَانَ اللَّهُ تَعَالَى مُتَكَلِّمًا وَلَمْ يَكُنْ كَلَّمَ مُوسَى عَلَيْهِ السَّلَامُ وَقَدْ كَانَ اللَّهُ تَعَالَى خَالِقًا فِي الْأَزَلِ وَلَمْ يَخْلُخِ الْخُلُقَ فَلَمَّا كَلَّمَ اللَّهُ مُوسَى كَلَّمَهُ بِكَلَامِهِ الَّذِي هُوَ لَهُ صِفَةٌ فِي الْأَزَلِ۔

ترجمہ: اور موسیٰ علیہ السلام نے اللہ تعالیٰ ہی کے کلام کو سنا، جیسا کہ اللہ تعالیٰ نے ارشاد فرمایا: ”اور اللہ نے موسیٰ سے حقیقتاً کلام فرمایا۔“ اس کی حقیقت یہ ہے کہ اللہ تعالیٰ اس وقت بھی متکلم تھا حالانکہ (جس وقت) اس نے موسیٰ علیہ السلام سے کلام بھی نہ فرمایا تھا (جیسا کہ) اللہ تعالیٰ ازل میں اس وقت بھی خالق تھا، جبکہ ابھی اس نے کسی مخلوق کو پیدا نہیں فرمایا تھا، پس جب اللہ تعالیٰ نے موسیٰ علیہ السلام سے کلام فرمایا تو اپنے اس کلام کے ساتھ کلام فرمایا جو اللہ تعالیٰ کی صفت ازل ہے۔

وَصِفَاتُهُ كُلُّهَا بِخِلَافِ صِفَاتِ الْمَخْلُوقِينَ۔ يَعْلَمُ لَا كَعِلْمِنَا، وَيَقْدِرُ لَا كَقُدْرَتِنَا، وَيَرَى لَا كَرُؤَيْتِنَا، وَيَتَكَلَّمُ لَا كَكَلَامِنَا، وَيَسْمَعُ لَا كَسَمْعِنَا، وَنَحْنُ نَتَكَلَّمُ بِالْأَلَاتِ وَالْحُرُوفِ وَاللَّهُ تَعَالَى يَتَكَلَّمُ بِلَا آلَةٍ وَلَا حُرُوفٍ، وَالْحُرُوفُ مَخْلُوقَةٌ، وَكَلَامُ اللَّهِ تَعَالَى غَيْرُ مَخْلُوقٍ۔ وَهُوَ شَيْءٌ لَا كَالْأَشْيَاءِ، وَمَعْنَى الشَّيْءِ الثَّابِتِ بِلَا جِسْمٍ وَلَا جَوْهَرٍ وَلَا عَرَضٍ، وَلَا حَدَّ لَهُ وَلَا ضِدَّ لَهُ وَلَا نِدَّ لَهُ وَلَا مِثْلَ لَهُ۔

ترجمہ: اور اللہ تعالیٰ کی تمام صفات مخلوقات کی صفات سے ممتاز و ممیز ہیں، وہ جانتا ہے لیکن ہمارے جاننے کی طرح نہیں، اور وہ قدرت رکھتا ہے لیکن ہماری قدرت کی طرح نہیں، اور وہ دیکھتا ہے لیکن ہمارے دیکھنے کی طرح نہیں، اور وہ کلام فرماتا ہے لیکن ہمارے کلام کرنے کی طرح نہیں، اور وہ سنتا ہے لیکن ہمارے سننے کی طرح نہیں، اور ہم آلات (اعضاء و جوارح) اور حروف کی مدد سے کلام کرتے ہیں، اور

(جبکہ) اللہ تعالیٰ بغیر آلہ و حروف کے کلام فرماتا ہے، (کیونکہ) حروف مخلوق ہیں (جبکہ) اللہ تعالیٰ کا کلام غیر مخلوق ہے، اور اللہ تعالیٰ بھی ایک شے ہے، لیکن دیگر اشیاء کی طرح نہیں، اور شے کا معنی وہ ہستی ہے جو بغیر جسم، بغیر جوہر اور بغیر عرض کے ثابت (موجود) ہے، اور اس کی کوئی حد نہیں ہے، اور نہ اس کی ضد ہے، اور نہ ہی کوئی اس کے برابر ہے، اور نہ ہی کوئی اس کے جیسا ہے۔

سوال: حضرت موسیٰ علیہ السلام کوہ طور میں جو اللہ تعالیٰ کا کلام سناتھا کیا وہ بھی ازلی ہے؟

جواب: جی ہاں! حضرت موسیٰ علیہ السلام نے کوہ طور اور وادی طوی میں اللہ تعالیٰ کا جو کلام سنا تھا وہ وہی ازلی کلام تھا جو ذات باری تعالیٰ کی طرح قدیم ہے، اور اللہ تعالیٰ ازل سے متکلم ہے حالانکہ وہ ابھی موسیٰ علیہ السلام سے کلام نہ فرمایا تھا، اور اللہ تعالیٰ اس وقت بھی خالق تھا جبکہ ابھی اس نے کسی چیز کو پیدا نہ فرمایا تھا، ہاں! ان صفات کا اظہار اور وقوع اس وقت ہوا جب اس نے کلام فرمایا، اور مخلوق کو پیدا فرمایا۔

سوال: کیا اللہ تعالیٰ کی صفات مخلوقات کی صفات کی طرح ہیں؟

جواب: نہیں! اللہ تعالیٰ کی جملہ صفات اس کی مخلوقات میں موجود صفات سے بالکل جدا، ممتاز اور بلند و برتر ہیں۔

سوال: ہمارے اور اللہ تعالیٰ کے علم میں کیا فرق ہے؟

جواب: اللہ تعالیٰ کا علم ہمارے علم کی طرح نہیں، کہ ہمارا علم گھٹتا بڑھتا ہے، ہمارا علم سیکھنے سے آتا ہے، جبکہ اللہ تعالیٰ کا علم گھٹتا بڑھتا نہیں، بلکہ ہمیشہ سے تھا اور ہمیشہ رہے گا۔ یوں ہی ہم اشیاء کا علم اپنے فہم کے مقدار آلات کے ذریعے حاصل کرتے ہیں، جبکہ اللہ تعالیٰ اشیاء کی حقائق کلی اور جزئی طور پر جانتا ہے، نیز اشیاء کے ظاہر و باطن کو بھی اپنے علم ذاتی، صمدی، ازلی، ابدی کے ذریعے جانتا ہے۔

(منح الروض الاذہر ص ۵۴)

سوال: ہمارے اور اللہ تعالیٰ کے قدرت میں کیا فرق ہے؟

جواب: اللہ تعالیٰ کی قدرت قدیم ہے، کسی آلہ کے ذریعے نہیں، اور وہ ہر ممکن شے پر قادر ہے،

حالانکہ ہم بعض چیزوں پر ہی قدرت رکھتے ہیں، اور وہ بھی آلات، اعوان و انصار کے محتاج ہوتے ہوئے۔

سوال: ہمارے اور اللہ تعالیٰ کے دیکھنے اور سننے میں کیا

فرق ہے؟

جواب: اللہ تعالیٰ کا دیکھنا اور سننا ہمارے جیسا نہیں، کہ ہم اور دیگر حیوانات دیکھنے اور سننے جیسی

صفات میں بے شمار مادی اشیاء، آلات اور اعضاء کے محتاج ہیں، مثلاً دیکھنے میں آنکھ اور روشنی کا، سننے میں کان

کا، نیز ہماری ان صفات کا دائرہ کار نہایت محدود ہے، کہ دیوار کے پیچھے کا نہیں دیکھ سکتے، جن و فرشتوں کی

آوازیں نہیں سن سکتے، جبکہ اللہ تعالیٰ کی صفت رؤیت و سماعت نہ تو کسی آلات و اعضاء کی محتاج ہے، اور نہ

مادی و غیر مادی اشیاء کی، اللہ تعالیٰ کی تمام صفات لا محدود اور قدیم ہیں۔

سوال: ہمارے اور اللہ تعالیٰ کے کلام کرنے میں کیا فرق ہے؟

جواب: اللہ تعالیٰ کلام فرماتا ہے، مگر ہمارے جیسا نہیں، کہ ہم کلام کرنے میں آلات یعنی

حلق، زبان، ہونٹھ، دانت اور حروف کے محتاج ہیں، جبکہ اللہ تعالیٰ کا کلام ان تمام چیزوں سے پاک ہے۔

سوال: کیا حروف و آلات مخلوق ہیں؟

جواب: جی ہاں! حروف اور آلات یعنی حلق، زبان، ہونٹھ، دانت اور صوت یہ سب مخلوق ہیں،

حالانکہ اللہ تعالیٰ کا کلام مخلوق نہیں، بلکہ قدیم بالذات ہے۔

سوال: کیا اللہ تعالیٰ ایک شے ہے؟ نیز کیا اللہ تعالیٰ کی

کوئی حد بھی ہے؟

جواب: جی ہاں! اللہ تعالیٰ بھی ایک شے ہے، یعنی اپنی ذات و صفات کے ساتھ موجود ہے، مگر اشیاء مخلوقہ کی ذات و صفات کی طرح نہیں، جیسے کہ پارہ ۲۵ سورہ شوریٰ کی آیت نمبر ۱۱ میں اللہ تعالیٰ نے اپنے بارے میں فرمایا:

لَيْسَ كَمِثْلِهِ شَيْءٌ۔ ترجمہ کنز الایمان: اس جیسا کوئی نہیں۔

پس اللہ تعالیٰ بغیر جسم و جوہر و عرض کے موجود ہے، کیونکہ جسم مرکب و متحیز ہوتا ہے، جو کہ حدوث کی علامت ہے، اور جوہر متحیز ہوتا ہے، اور عرض وہ ہے جو اپنے غیر کے ساتھ پایا جاتا ہو، اور اللہ تعالیٰ ان تمام چیزوں سے پاک ہے۔

اللہ تعالیٰ کی کوئی حد نہیں، اور نہ ہی کوئی انتہاء ہے، اور نہ ہی کوئی ضد (یعنی منازع و ممانع) ہے، جو کہ اس سے جھگڑا کرے، اور نہ ہی کوئی اس کے برابر ہے، جو کہ خدائی میں شریک ہو سکے، اور نہ ہی کوئی اس کے مثل ہے۔

شفیق النحو شرح بداية النحو

اس کتاب میں ہے

☆... شارح کا تعارف ☆... مصنف کا تعارف ☆... عبارت مع اعراب ☆... سلیس اردو ترجمہ ☆... سوال جواباً شرح

شارح

مولانا محمد شفیق خان عطاری المدنی فتحپوری

6: الْقَوْلُ فِي الصِّفَاتِ:

وَلَهُ يَدٌ وَوَجْهٌ وَنَفْسٌ كَمَا ذَكَرَهُ اللَّهُ تَعَالَى فِي الْقُرْآنِ ، فَمَا ذَكَرَهُ اللَّهُ تَعَالَى فِي الْقُرْآنِ مِنْ ذِكْرِ الْوَجْهِ وَالْيَدِ وَالنَّفْسِ فَهُوَ لَهُ صِفَاتٌ بِلَا كَيْفٍ وَلَا يُقَالُ أَنَّ يَدَهُ قُدْرَتُهُ أَوْ نَعْمَتُهُ لِأَنَّ فِيهِ إِبْطَالَ الصِّفَةِ ، وَهُوَ قَوْلُ أَهْلِ الْقَدَرِ وَالْإِعْتِزَالِ ، وَلَكِنَّ يَدَهُ صِفَتُهُ بِلَا كَيْفٍ وَغَضَبُهُ وَرِضَاهُ صِفَتَانِ مِنْ صِفَاتِ اللَّهِ تَعَالَى بِلَا كَيْفٍ۔

ترجمہ: اللہ تعالیٰ کا ہاتھ ہے، اور چہرہ اور نفس ہے، جیسا کہ اللہ تعالیٰ نے قرآن پاک میں چہرہ، ہاتھ اور نفس کا ذکر فرمایا ہے، پس وہ اللہ تعالیٰ کی ایسی صفات ہیں جن کی کیفیت ہمیں معلوم نہیں، اور نہیں کہا جائے گا (یہ کہنا درست نہیں ہے) کہ اس کے ہاتھ سے مراد اس کی قدرت ہے، یا اس کی نعمت ہے، اس لئے کہ اس میں اس صفت کا باطل ہونا لازم آئے گا، اور یہ قدریہ اور معتزلہ کا عقیدہ ہے، اور لیکن (درست عقیدہ یہ ہے کہ) اس کا ہاتھ اس کی وہ صفت ہے جس کی کیفیت ہم کو معلوم نہیں۔ اور اللہ تعالیٰ کا غضب اور اس کی رضا اس کی ان صفات میں سے دو ایسی صفتیں ہیں جن کی کیفیت ہم کو معلوم نہیں۔

سوال: ”وَلَا يُقَالُ أَنَّ يَدَهُ قُدْرَتُهُ أَوْ نَعْمَتُهُ“ اس عبارت سے کیا بتانا

چاہتے ہیں؟

جواب: اس عبارت میں امام اعظم رضی اللہ عنہ نے یہ اللہ سے قدرت اور نعمت کا معنی مراد

لینے سے منع فرمایا ہے، اور اس کو قدریہ و معتزلہ کا مذہب بتایا ہے، جبکہ بعد کے علمائے اہل سنت یہ اللہ سے قدرت و نعمت مراد لیتے ہیں۔ پس اس طرح حنفیوں پر غیر کی طرف سے اعتراض ہوتا ہے کہ:

اعتراض: تم لوگوں نے امام اعظم کا عقیدہ چھوڑ کر قدریہ و معتزلہ کا عقیدہ اختیار کر لیا؟

جواب: اس اعتراض کے متعلق جواب یہ ہے کہ اہل سنت و جماعت کا اس بات پر اتفاق ہے کہ جن نصوص کے ظاہری الفاظ کسی ایسے معنی پر دلالت کر رہے ہوں جو خلاف عقل ہوں تو ان نصوص کے ظاہری معنی مراد نہیں ہوں گے۔ پھر اس بارے میں دو طریقے ہیں:

(۱) سلف صالحین و تابعین یعنی متقدمین کا طریقہ: کہ ان نصوص کے علم کو اللہ تعالیٰ کے سپرد کر دیں کہ اللہ تعالیٰ کے یہاں جو بھی مراد ہوگی اس پر ہمارا ایمان ہے، جیسے ید اللہ، وجہ اللہ، الرحمن علی العرش استوی وغیرہ۔ پس ان چیزوں کی کیفیت و حقیقت ہمیں معلوم نہیں، مگر اتنی بات ثابت ہے کہ اللہ تعالیٰ کا ہاتھ، چہرہ، نفس وغیرہ ہمارے جیسا نہیں، کیونکہ قرآن نے فرمایا: **لَيْسَ كَمِثْلِهِ شَيْءٌ**۔ ترجمہ: اس جیسا کوئی نہیں۔ اور یہی طریقہ صحابہ و تابعین کا ہے۔

(۲) دوسرا طریقہ علمائے متاخرین کا ہے، چونکہ ان کے دور میں فتنوں نے سر اٹھایا، اور فرقہ مجسمہ و مشبہ نے لوگوں کو گمراہ کرنا شروع کیا اور آیات کے ظاہری معنی مراد لے کر کمزور مسلمانوں کے درمیان پھیلا نا شروع کیا، تو اس وقت علمائے متاخرین نے ان آیات کی صحیح تاویلات کو ضروری سمجھا، تاکہ جاہل لوگوں کی تردید ہو سکے، اور کم علم والوں کو سیدھی راہ پر لایا جاسکے۔

اور آیات متشابہات کے بارے میں صحیح تاویلات کرنے کی دلیل قرآن کے پارہ ۳ سورہ آل عمران کی آیت نمبر ۷ میں وارد یہ آیت ہے جس میں فرمایا گیا:

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّسَخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِندِ رَبِّنَا وَمَا يَذَّكَّرُ إِلَّا أُولُو الْأَلْبَابِ

ترجمہ کنز الایمان: وہی ہے جس نے تم پر یہ کتاب اتاری اس کی کچھ آیتیں صاف معنی رکھتی ہیں وہ کتاب کی اصل ہیں اور دوسری وہ ہیں جن کے معنی میں اشتباہ ہے وہ جن کے دلوں میں کجی ہے، وہ اشتباہ والی کے پیچھے پڑتے ہیں مگر ابی چاہنے، اور اس کا پہلو ڈھونڈھنے کو اور اس کا ٹھیک پہلو اللہ ہی کو معلوم ہے، اور پختہ علم والے کہتے ہیں ہم اس پر ایمان لائے، سب ہمارے رب کے پاس سے ہے، اور نصیحت نہیں مانتے مگر عقل والے۔

اس آیت پاک کی تفسیر میں حضرت نعیم الدین مراد آبادی لکھتے ہیں: حضرت ابن عباس رضی اللہ تعالیٰ عنہما سے مروی ہے آپ فرماتے تھے کہ میں را سخین فی العلم سے ہوں اور مجاہد سے مروی ہے کہ میں ان میں سے ہوں جو تنابہ کی تاویل جانتے ہیں۔ حضرت انس بن مالک رضی اللہ عنہ سے مروی ہے کہ را سخ فی العلم وہ عالم با عمل ہے جو اپنے علم کا متبع ہو اور ایک قول مفسرین کا یہ ہے کہ را سخ فی العلم وہ ہیں جن میں چار صفیتیں ہوں۔ تقویٰ اللہ کا، تواضع لوگوں سے، زہد دنیا سے، مجاہدہ نفس کے ساتھ۔

لہذا ان وجوہات کی بناء پر ید اللہ کی تاویل قدرت و نعمت سے کرنا امام اعظم رضی اللہ عنہ کے عقیدے سے انحراف نہیں بلکہ یہ انہیں کا مذہب ہے۔ پس متقدمین کے مذہب کے اعتبار سے ید، وجہ اور نفس ایسی صفات ہیں جن کی کیفیت ہمیں معلوم نہیں، یوں ہی غضب و رضا ایسی صفت ہیں جن کی کیفیت ہمیں معلوم نہیں۔ (منح الروض الاذہر ص ۱۳۵)

الخلیل فی فناصول الجرح والتعديل

اس کتاب میں ہے

☆... سوال و جواب

☆... مصنف کا تعارف

☆... شارح کا تعارف

مرتب

مولانا محمد شفیق خان عطاری المدنی فتنپوری

7: الْقَوْلُ فِي الْقَدَرِ:

خَلَقَ اللَّهُ تَعَالَى الْأَشْيَاءَ لَا مِنْ شَيْءٍ، وَكَانَ اللَّهُ تَعَالَى عَالِمًا فِي الْأَزَلِ بِالْأَشْيَاءِ قَبْلَ كَوْنِهِ، وَهُوَ الَّذِي قَدَّرَ الْأَشْيَاءَ وَقَضَاهَا، وَلَا يَكُونُ فِي الدُّنْيَا وَلَا فِي الْآخِرَةِ شَيْءٌ إِلَّا بِشَيْئَتِهِ وَعَلَيْهِ وَقَضَائِهِ وَقَدَرِهِ وَكَتَبَهُ فِي اللُّوحِ الْمَحْفُوظِ وَلَكِنْ كَتَبَهُ بِالْوَصْفِ لَا بِالْحُكْمِ۔

ترجمہ: اللہ تعالیٰ نے اشیاء کو پیدا فرمایا، حالانکہ وہ نہ تھیں (عدم سے وجود میں لایا) اور ان اشیاء کے وجود میں آنے سے پہلے اللہ تعالیٰ ازل سے ان کے بارے میں جاننے والا تھا، اسی نے ان اشیاء کو مقدر فرمایا، اور ان کے بارے میں فیصلہ فرمایا، دنیا اور آخرت میں اس کی مرضی و مشیت، اس کے علم و قضا و قدر اور لوح محفوظ میں اس کے تحریر کرنے سے ہی ہوتی ہے، لیکن لوح محفوظ میں اس کا لکھنا باعتبار وصف کے ہے نہ کہ حکم کے اعتبار سے۔

سوال: ”خَلَقَ اللَّهُ تَعَالَى الْأَشْيَاءَ لَا مِنْ شَيْءٍ“ اس عبارت سے کیا بتانا چاہتے ہیں؟

جواب: اس عبارت سے امام اعظم رضی اللہ عنہ یہ بتانا چاہتے ہیں کہ: اللہ تعالیٰ نے اشیاء کو پیدا فرمایا، چاہے وہ ذوات ہوں یا حالات جیسے سکون و حرکات، انوار و ظلمات، شرور و خیرات، علویات و سفلیات۔ اور یہ پیدا کرنا مادہ سابقہ کے بغیر ہے جیسے کہ اللہ تعالیٰ سورہ انعام کی آیت نمبر ۱۴ میں ارشاد فرماتا ہے:

قُلْ أَغْيَرَ اللَّهُ اتَّخَذُ وَلِيًّا فَاطِرِ السَّمَوَاتِ وَالْأَرْضِ وَهُوَ يُطْعِمُ وَلَا يُطْعَمُ قُلْ إِنِّي أُمِرْتُ أَنْ أَكُونَ أَوَّلَ مَنْ أَسْلَمَ وَلَا تَكُونَنَّ مِنَ الْمُشْرِكِينَ۔

ترجمہ کنزالایمان: تم فرماؤ کیا اللہ کے سوا کسی اور کو والی بناؤں، وہ اللہ جس نے آسمان وزمین پیدا کئے اور وہ کھلاتا ہے اور کھانے سے پاک ہے تم فرماؤ مجھے حکم ہوا ہے کہ سب سے پہلے گردن رکھوں، اور ہر گز شرک والوں میں نہ ہونا۔

سوال: کیا اللہ تعالیٰ اشیاء کو ان کی پیدائش سے پہلے جانتا تھا؟

جواب: جی ہاں! اللہ تعالیٰ ان اشیاء کو ان کی پیدائش سے قبل ہمیشہ سے جاننے والا ہے، جیسے کہ سورہ فتح کی آیت نمبر ۲۶ میں فرمان باری تعالیٰ ہے:

وَكَانَ اللَّهُ بِكُلِّ شَيْءٍ عَلِيمًا۔ ترجمہ کنزالایمان: اور اللہ سب کچھ جانتا ہے۔

سوال: کیا لوح محفوظ میں ہر چیز لکھی ہوئی ہے؟

جواب: جی ہاں! دنیا و آخرت میں جو بھی چیز ہے یا ہوگی یا ہوئی اللہ تعالیٰ نے ہر چیز کو لوح محفوظ میں لکھ دیا، لہذا جو بھی ہوگی وہ اللہ تعالیٰ کی مشیت، علم، قضا و قدر سے ہی ہوگی۔

سوال: ”وَلَكِنَّ كُتُبَهُ بِالْوَصْفِ لَا بِالْحُكْمِ“ اس عبارت کی وضاحت کریں؟

جواب: اس عبارت کی وضاحت یہ ہے کہ اللہ تعالیٰ نے ہر چیز کو لوح محفوظ میں وصف کے اعتبار سے لکھا ہے نہ کہ حکم کے اعتبار سے، اور وصف سے مراد یہ ہے کہ یہ چیزیں عنقریب ایسے ایسے ہوں گی، حکم نہیں دیا کہ یہ چیزیں ایسی ایسی ہو جائیں، پس اگر حکم کے اعتبار سے ہوتا تو وہ ساری چیزیں اسی وقت موجود ہو جاتیں، کیونکہ جب اللہ تعالیٰ فرماتا ہے: کن (ہو جا) تو چیزیں فیکون (یعنی ہونے لگتی ہیں) اور ہوتی رہتی ہیں۔

وَالْقَضَاءُ وَالْقَدَرُ وَالْمَشِيئَةُ صِفَاتُهُ فِي الْأَزَلِ بِلَا كَيْفٍ، يَعْلَمُ اللَّهُ تَعَالَى الْمَعْدُومَ فِي حَالِ عَدَمِهِ مَعْدُومًا وَيَعْلَمُ أَنَّهُ كَيْفَ يَكُونُ إِذَا أَوْجَدَهُ يَعْلَمُ اللَّهُ الْمَوْجُودَ فِي حَالِ وُجُودِهِ مَوْجُودًا، وَيَعْلَمُ أَنَّهُ كَيْفَ يَكُونُ فَنَاءُوهُ۔ وَيَعْلَمُ اللَّهُ الْقَائِمَ فِي حَالِ قِيَامِهِ قَائِمًا، وَإِذَا قَعَدَ فَقَدْ عَلِمَهُ قَاعِدًا فِي حَالِ قُعُودِهِ مِنْ غَيْرِ أَنْ يَتَغَيَّرَ عِلْمُهُ أَوْ يَحْدُثَ لَهُ عِلْمٌ وَلَكِنَّ التَّغْيِيرَ وَالاخْتِلَافَ الْأَحْوَالَ يَحْدُثُ فِي الْمَخْلُوقِينَ۔

ترجمہ: قضا و قدر اور مشیت اللہ تعالیٰ کی وہ ازلی صفات ہیں جن کی کیفیت ہمیں معلوم نہیں، اللہ تعالیٰ معدوم شے کو اس وقت بھی جانتا ہے جب وہ ابھی سرے سے وجود ہی میں نہیں آئی تھی، یہ بھی جانتا ہے کہ وہ شے معدوم کو جب وجود میں لائے گا تو وہ کیسے ہوگی، اور اللہ تعالیٰ موجود شے کی موجودگی کو حالت وجود میں جانتا ہے، اور یہ بھی جانتا ہے کہ شے موجود کس طرح فنا ہوگی، اور اللہ تعالیٰ کھڑی شے کی حالت قیام کو بوقت قیام بھی جانتا ہے، اور جب وہ بیٹھتی ہے تو اس وقت اس کی اس حالت قعود کو بھی جانتا ہے، بغیر اس کے کہ (اس سے) اللہ تعالیٰ کا علم متغیر ہو یا (اس سے) اللہ تعالیٰ کا علم فنا ہو، اور تغیر و اختلاف احوال مخلوقات میں رونما ہوتا ہے۔ (مخلوقات کی صفت ہے)۔

سوال: قضا، قدر اور مشیت کا معنی کیا ہے؟

جواب: قضا کا معنی فیصلہ کرنا، اور قدر کا معنی اندازہ کرنا، اور مشیت کا معنی ارادہ کرنا ہے۔ یہ

تینوں صفات اللہ تعالیٰ کی ازل یعنی ہمیشہ سے ہیں، اور قدیم ہیں، لیکن ان کی کیفیت ہمیں معلوم نہیں۔

سوال: ”وَالْقَضَاءُ وَالْقَدَرُ وَالْمَشِيئَةُ صِفَاتُهُ فِي الْأَزَلِ بِلَا كَيْفٍ“

سے کسی کا رد کرنا مقصود ہے؟

جواب: اس عبارت سے معتزلہ کا رد کرنا مقصود ہے کیونکہ وہ کہتے ہیں: ہر چیز اللہ تعالیٰ کے فیصلے سے نہیں، ورنہ تو بندہ کا کفر بھی اللہ تعالیٰ کے فیصلے سے ہوگا، اور اللہ تعالیٰ اپنے قضا (فیصلے) سے راضی ہوتا ہے، لہذا کفر سے بھی راضی ہوگا، حالانکہ ایسا نہیں۔

معتزلہ کا یہ قول باطل ہے کہ فیصلے سے ہونا الگ بات ہے اور راضی ہونا اور بات ہے۔

سوال: کیا اللہ تعالیٰ معدوم شے کو بحالت معدوم جانتا ہے؟

جواب: جی ہاں! اللہ تعالیٰ معدوم شے کو بحالت معدوم جانتا ہے، اور جب وہ وجود میں آئے گی تو کیسے آئے گی وہ بھی جانتا ہے، نیز موجود شے کو بحالت موجود اور کیسے فنا ہوگی وہ بھی جانتا ہے، ایسے ہی قائم و قاعد کو ان دونوں کی موجودہ حالت اور اس کے بعد جو حالت ہوگی اس سے بھی واقف ہے، اور تمام چیزوں کی حالت کے بدلنے سے اللہ تعالیٰ کا علم نہیں بدلتا، اور نہ ہی اس کا علم اس چیز کی حالت کے بعد پیدا ہوا۔

ہاں! تغیر و تبدل اور اختلاف احوال کا واقع ہونا وہ مخلوقات کے ساتھ خاص ہے نہ کہ خالق کے ساتھ۔

سوال: کیا زمین گھومتی ہے؟

جواب: دیوبندیوں نے جو فقہ اکبر کی شرح لکھی ہے اس میں انہوں نے اس جگہ یہ لکھا ہے کہ: زمین گھومتی ہے۔ حالانکہ یہ عقیدہ رکھنا کفر ہے۔ خیال رہے کہ اسلامی تعلیم کے اعتبار سے نہ زمین گھومتی ہے نہ آسمان بلکہ چاند، سورج اور تارے آسمان پر تیر رہے ہیں جیسے سمندر میں کشتیاں، جیسے کہ رب تعالیٰ فرماتا ہے:

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي فَلَكٍ يَسْبَحُونَ۔

ترجمہ کنز الایمان: اور وہی ہے جس نے رات اور دن اور سورج اور چاند کو پیدا کیا۔ سب ایک گھیرے میں تیر رہے ہیں۔

زمین کے گردش نہ کرنے پر اعلیٰ حضرت رضی اللہ عنہ نے ایک رسالہ بنام ”نزول آیات فرقان بسکونِ زمین و آسمان“ یعنی زمین اور آسمان کے ساکن ہونے کے بارے میں حق و باطل کے درمیان فرق کرنے والی (قرآن مجید کی) آیتوں کا نازل ہونا) تحریر فرمایا ہے جو کہ فتاویٰ رضویہ کی جلد نمبر ۲ میں موجود ہے۔

طمانچہ مارنے والے کو انوکھا انعام

چنانچہ ایک بار کسی حاسد نے کروڑوں مسلمانوں کے بے تاج بادشاہ اور امام و پیشوا سیدنا امام اعظم علیہ رحمۃ اللہ الاکرم کو معاذ اللہ زوردار طمانچہ رسید کر دیا، اس پر صبر و تحلل کے پیکر امام اعظم علیہ رحمۃ اللہ الاکرم نے انتہائی عاجزی کے ساتھ فرمایا: ”بھائی جان! میں بھی آپ کو طمانچہ مار سکتا ہوں مگر نہیں ماروں گا، عدالت میں آپ کے خلاف دعویٰ دائر کر سکتا ہوں مگر نہیں کروں گا، اللہ عَزَّوَجَلَّ کی بارگاہِ بے کس پناہ میں آپ کے ظلم کی فریاد کر سکتا ہوں لیکن نہیں کرتا اور بروزِ قیامت اس ظلم کا بدلہ حاصل کر سکتا ہوں مگر یہ بھی نہیں کروں گا، اگر بروزِ قیامت اللہ عَزَّوَجَلَّ نے مجھ پر خصوصی کرم فرمایا اور میری سفارش آپ کے حق میں قبول کر لی تو میں آپ کے بغیر جنت میں قدم نہ رکھوں گا۔“ (اشکوں کی برسات ص ۲۳)

8: مَا فَطَرَ اللَّهُ تَعَالَى عَلَيْهِ النَّاسُ :

خَلَقَ الْخَلْقَ سَلِيمًا مِنَ الْكُفْرِ وَالْإِيمَانِ، ثُمَّ خَاطَبَهُمْ وَأَمَرَهُمْ وَنَهَاَهُمْ، فَكَفَرَ مَنْ كَفَرَ بِفِعْلِهِ وَإِنْكَارَهُ وَجُحُودِهِ الْحَقَّ بِخِذْلَانِ اللَّهِ تَعَالَى إِيَّاهُ، وَآمَنَ مَنْ آمَنَ بِفِعْلِهِ وَإِقْرَارِهِ وَتَصَدِيقِهِ بِتَوْفِيقِ اللَّهِ تَعَالَى إِيَّاهُ وَنُصْرَتِهِ لَهُ۔

ترجمہ: اللہ تعالیٰ نے مخلوقات کو کفر اور ایمان سے عاری (خالی) پیدا فرمایا ہے، پھر مخلوقات سے خطاب فرمایا اور انہیں (بعض باتوں کا) حکم دیا اور (بعض باتوں سے) منع فرمایا، پس جس نے کفر کیا اس نے اپنے فعل سے کفر کیا، اور بندے کا حق تعالیٰ کا انکار کرنا اور بندہ کا حق تعالیٰ کو جھٹلانا، اللہ تعالیٰ کے اس کو چھوڑ دینے کی وجہ سے ہے، اور جو ایمان لایا اس نے اپنے فعل اور اپنے اقرار اور اپنی تصدیق (اپنی مرضی و اختیار) کے ذریعہ اللہ تعالیٰ کی توفیق اور مدد سے ایمان لایا۔

سوال: کیا اللہ تعالیٰ نے مخلوقات کو کفر و ایمان کے وصف کے ساتھ پیدا فرمایا ہے؟

جواب: نہیں! اللہ تعالیٰ نے مخلوقات کو کفر و ایمان کے آثار سے خالی پیدا فرمایا ہے، ہاں! اتنی بات ضرور ہے کہ ان میں دونوں چیزوں کو قبول کرنے کی صلاحیت پیدا فرمائی ہے، اسی لئے ان سے عصیان و احسان دونوں واقع ہوتے ہیں۔

سوال: ”ثُمَّ خَاطَبَهُمْ وَأَمَرَهُمْ وَنَهَاَهُمْ“ اس سے کیا بتانا چاہتے ہیں؟

جواب: اس عبارت سے یہ بتانا چاہتے ہیں کہ: اللہ تعالیٰ نے مخلوقات کو کفر و ایمان سے عاری پیدا فرما کر بندوں کو مکلف بنانے کے وقت ارباب رسالت و اصحاب سعادت (انبیاء و رسل) کی زبان سے ایمان و طاعت کا حکم ارشاد فرمایا اور کفر و معصیت سے منع فرمایا۔

سوال: دنیا میں آکر جو کفر کرتا ہے وہ کس وجہ سے کرتا ہے؟

جواب: جس نے دنیا میں آکر کفر کیا، اس نے اپنے اختیار سے، جہالت و اصرار کے سبب کفر کیا، اور عناد و تکبر کے سبب جھٹلایا، اور یہ ساری چیزیں اللہ تعالیٰ کے اپنی مدد و توفیق چھین لینے کی وجہ سے ہو ا ہے، ورنہ اس کی کیا مجال کہ یہ رب تعالیٰ کو جھٹلائے، صحیح بات یہ ہے کہ اللہ تعالیٰ نے اپنی توجہ اس سے پھیر لی، اور یہ اللہ تعالیٰ کا عدل ہے نہ کہ ظلم، کہ اللہ تعالیٰ پارہ ۱۱ سورہ یونس کی آیت نمبر ۴۴ میں ارشاد فرماتا ہے:

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ۔

ترجمہ کنز الایمان: بے شک اللہ لوگوں پر کچھ ظلم نہیں کرتا، ہاں لوگ ہی اپنی جانوں پر ظلم کرتے ہیں۔

سوال: دنیا میں آکر جو ایمان لاتا ہے وہ کس وجہ سے لاتا ہے؟

جواب: جو شخص دنیا میں ایمان کو اختیار کرتا ہے وہ فرمانبرداری کرتے ہوئے اپنے دل سے تصدیق اور زبان سے اقرار کر کے اللہ کی مدد و توفیق سے ایمان لاتا ہے۔

أَخْرَجَ ذُرِّيَّةَ آدَمَ عَلَيْهِ السَّلَامُ مِنْ صُلْبِهِ عَلَى صُورِ الذَّرِّ فَجَعَلَ لَهُمْ عَقْلًا، فَخَاطَبَهُمْ وَ أَمَرَهُمْ بِالْإِيمَانِ وَ نَهَاَهُمْ عَنِ الْكُفْرِ فَاقْرَؤْا لَهُ بِالرُّبُوبِيَّةِ، فَكَانَ ذَلِكَ مِنْهُمْ إِيْمَانًا، فَهُمْ يُؤَلِّدُونَ عَلَى ذَلِكَ الْفِطْرَةَ، وَ مَنْ كَفَرَ بَعْدَ ذَلِكَ فَقَدْ بَدَّلَ وَ غَيَّرَ، وَ مَنْ آمَنَ وَ صَدَّقَ فَقَدْ ثَبَّتَ عَلَيْهِ وَ دَامَ۔

ترجمہ: اللہ تعالیٰ نے حضرت آدم علیہ السلام کی اولاد کو ان کی پشت سے چیونٹیوں کی شکل میں نکالا، اور انہیں عقل عطا فرمائی، پس ان سے خطاب فرمایا، اور انہیں ایمان لانے کا حکم دیا، اور کفر سے منع فرمایا، (جس پر) انہوں نے اللہ تعالیٰ کی ربوبیت کا اقرار کیا، اور (اس طرح) وہ ایمان لے آئے، پس وہ (دنیا میں) اسی دین فطرت پر پیدا ہوتے ہیں، اور جو اس کے بعد (عالم ارواح میں اقرار کرنے کے بعد دنیا میں) کفر کیا تو اس نے (در اصل اپنی فطرت کو) بدل دیا اور متغیر کر دیا (یعنی ایمان کو کفر سے بدل دیا) اور جو شخص ایمان لایا اور (حق کی) تصدیق کی وہ (گویا اسی دین) فطرت پر ثابت قدم رہا، اور مداومت اختیار کی۔

سوال: ”أَخْرَجَ ذُرِّيَّةَ آدَمَ عَلَيْهِ السَّلَامُ مِنْ صُلْبِهِ عَلَى صُورِ الذَّرِّ“
سے کیا بتانا چاہتے ہیں؟

جواب: اس عبارت سے یہ بتانا چاہتے ہیں کہ اللہ تعالیٰ نے حضرت آدم علیہ السلام کو پیدا کرنے کے بعد ان کی پشت مبارک سے قیامت تک پیدا ہونے والی اولاد کو چھوٹی چیونٹی کی شکل میں ان کے دائیں بائیں بکھیر دیا، جن میں بعض سفید اور بعض سیاہ تھے، پھر اللہ تعالیٰ نے ان کو عقل عطا کر کے فرمایا ”اَلَسْتُ بِرَبِّكُمْ“ (کیا میں تمہارا رب نہیں ہوں) تو انہوں نے اللہ تعالیٰ کی ربوبیت کا اقرار کرتے ہوئے کہا ”بَلَىٰ“ (کیوں نہیں) یہ مضمون پارہ ۹ سورہ اعراف کی آیت نمبر ۷۲ میں موجود ہے۔

سوال: اللہ تعالیٰ نے اولادِ آدم کو کن چیزوں کا حکم فرمایا اور کن چیزوں سے منع فرمایا؟

جواب: اللہ تعالیٰ نے اولادِ آدم کو ایمان و احسان کا حکم ارشاد فرمایا، اور کفر و شرک سے منع فرمایا، لہذا ان سب نے عالم ارواح میں اپنے رب کی ربوبیت کا اقرار کیا، پس اب جو بھی انسان دنیا میں پیدا ہوتا ہے وہ اسی فطرت پر پیدا ہوتا ہے، جیسے کہ پارہ ۲۱ سورہ روم کی آیت نمبر ۳۰ میں فرمانِ باری تعالیٰ ہے:

فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ۔

ترجمہ کنز الایمان: تو اپنا منہ سیدھا کرو اللہ کی اطاعت کے لیے ایک اکیلے اسی کے ہو کر اللہ کی ڈالی ہوئی بنا جس پر لوگوں کو پیدا کیا اللہ کی بنائی چیز نہ بدلنا یہی سیدھا دین ہے مگر بہت لوگ نہیں جانتے۔

(منح الروض الاضرار ص ۸۱)

اس آیت کے تحت صدر الافاضل حضرت نعیم الدین مراد آبادی خزائن العرفان میں لکھتے ہیں: ”فطرت سے مراد دین اسلام ہے معنی یہ ہے کہ اللہ تعالیٰ نے خلق کو ایمان پر پیدا کیا جیسا کہ بخاری و مسلم کی حدیث میں ہے کہ ہر بچہ فطرت پر پیدا کیا جاتا ہے یعنی اسی عہد پر جو ”اَلْکُفْرُ بِرَبِّکُمْ“ فرما کر لیا گیا ہے۔ بخاری شریف کی حدیث میں ہے ”پھر اس کے ماں باپ اس کو یہودی یا نصرانی یا مجوسی بنا لیتے ہیں“۔ اس آیت میں حکم دیا گیا کہ دین الہی پر قائم رہو جس پر اللہ تعالیٰ نے خلق کو پیدا کیا ہے۔

سوال: ”وَمَنْ كَفَرَ بَعْدَ ذَلِكَ فَقَدْ بَدَّلَ وَغَيَّرَ وَمَنْ آمَنَ وَصَدَّقَ فَقَدْ ثَبَّتَ عَلَيْهِ وَدَامَ“ اس عبارت کی وضاحت فرمادیں۔

جواب: اس عبارت کی وضاحت یہ ہے کہ انسان اس دنیا میں آکر اس عہد و ایمان کے بعد کفر کرتا ہے تو وہ اپنے ایمانِ فطری، وہی کو کفر طاری، کسی سے بدل دیتا ہے۔ اور کفر کی تاریکوں میں جا پڑتا ہے۔

اور جو اس دنیا میں آکر اپنے ایمان کو ظاہر کرتا اور اقرارِ لسانی و تصدیقِ قلبی کے ذریعہ تصدیق کرتا ہے تو وہ اپنے اسی ایمانِ فطری، وہی پر ثابت قدم رہا اور اسلام پر قائم و برقرار رہا۔

دشمن کے لئے دعا

میٹھے میٹھے اسلامی بھائیو! ہمارے امامِ اعظم عَلَیْہِ رَحْمَةُ اللہِ الْاَکْبَرِ کے ساتھ کوئی کتنی ہی بُرائی کرتا، آپ رضی اللہ تعالیٰ عنہ اس کی خیر خواہی ہی فرماتے۔ چنانچہ ایک بار کسی حاسد نے امامِ اعظم عَلَیْہِ رَحْمَةُ اللہِ الْاَکْبَرِ کو سخت بُرا بھلا کہا، گندی گالیاں بھی دیں اور گمراہ بلکہ معاذ اللہ عزوجل زندیق (یعنی بے دین) تک کہہ دیا۔ امامِ اعظم عَلَیْہِ رَحْمَةُ اللہِ الْاَکْبَرِ نے جواب میں ارشاد فرمایا: ”اللہ عَزَّوَجَلَّ آپ کو مُعَاف فرمائے، اللہ عَزَّوَجَلَّ جانتا ہے کہ آپ جو کچھ میرے بارے میں کہہ رہے ہیں میں ایسا نہیں ہوں۔“ اتنا فرمانے کے بعد آپ کا دل بھر آیا اور آنکھوں سے آنسو جاری ہو گئے اور فرمانے لگے: ”میں اللہ عَزَّوَجَلَّ سے اُمید کرتا ہوں کہ وہ مجھے مُعَافِ عطا فرمائے گا، آہ! مجھے عذاب کا خوف رُلاتا ہے۔“ عذاب کا تصور آتے ہی گریہ (یعنی رونا) بڑھ گیا اور روتے روتے بے ہوش ہو کر زمین پر تشریف لے آئے۔ جب ہوش آیا تو دعا مانگی: ”یا اللہ عزوجل! جس نے میری بُرائی بیان کی اس کو مُعَاف فرمادے۔“ وہ شخص آپ کے یہ اخلاقِ کریمہ دیکھ کر بہت مُتَأَثِّر ہوا اور مُعَافِ مانگنے لگا، فرمایا: جس نے لاعلمی کے سبب میرے بارے میں کچھ کہا اُس کو مُعَاف ہے، ہاں جو اہل علم ہونے کے باوجود جان بوجھ کر میری طرف غلطِ عیب منسوب کرتا ہے وہ قُصُور وار ہے۔ کیوں کہ علماء کی غیبت کرنا ان کے بعد بھی باقی رہتا ہے۔

(الْحَدِیثُ الْحَسَنُ ص ۵۵)

وَلَمْ يُجْبِرْ أَحَدًا مِنْ خَلْقِهِ عَلَى الْكُفْرِ وَ عَلَى الْإِيمَانِ، وَلَا خَلَقَهُمْ مُؤْمِنًا وَلَا كَافِرًا، وَلَكِنْ خَلَقَهُمْ أَشْخَاصًا، وَ الْإِيمَانِ وَ الْكُفْرِ فَعُلُ الْعِبَادِ، يَعْلَمُ اللَّهُ تَعَالَى مَنْ يَكْفُرُ فِي حَالِ كُفْرِهِ كَافِرًا، فَإِذَا آمَنَ بَعْدَ ذَلِكَ عَلِمَهُ مُؤْمِنًا فِي حَالِ إِيْمَانِهِ مِنْ غَيْرِ أَنْ يَتَغَيَّرَ عِلْمُهُ وَ صِفَتُهُ، وَ جَمِيعُ أَعْمَالِ الْعِبَادِ مِنَ الْحَرَكَةِ وَ السُّكُونِ كَسْبُهُمْ عَلَى الْحَقِيقَةِ، وَ اللَّهُ تَعَالَى خَالِقُهَا وَ بَيَّ كُلِّهَا بِشَيْئَتِهِ وَ عَلَيْهِ وَ قَضَائِهِ وَ قُدْرَتِهِ۔

ترجمہ: اللہ تعالیٰ نے اپنی مخلوق میں سے نہ تو کسی کو کفر کرنے پر مجبور کیا، اور نہ ہی ایمان لانے پر مجبور کیا، (اسی طرح) نہ تو اس نے انہیں مومن پیدا کیا اور نہ ہی کافر پیدا کیا، لیکن انہیں شناخت کے طور پر پیدا کیا، اور ایمان و کفر بندوں کا (اپنا اختیاری) فعل ہے، اور اللہ تعالیٰ اس شخص کو کافر جانتا ہے جو اپنے کفر کی حالت میں کفر کرتا ہے، اور جب وہ کفر کے بعد ایمان لاتا ہے تو اللہ تعالیٰ اس کو اس کے ایمان کی حالت میں مومن جانتا ہے، (اور یہ ساری چیزیں) اللہ تعالیٰ کے علم اور اس کی صفت کے متغیر ہوئے بغیر (ہوتی ہیں)۔ اور حرکت و سکون میں سے بندوں کے تمام افعال حقیقتاً انہیں کا کسب (کیا ہوا) ہے، اور اللہ تعالیٰ افعال کا خالق ہے، اور تمام کے تمام افعال اللہ تعالیٰ کی مشیت، اس کے علم، اور اس کی قضا و قدر سے ہوتے ہیں۔

سوال: کیا اللہ تعالیٰ نے کفر و ایمان اختیار کرنے پر مجبور

کیا ہے؟

جواب: نہیں! ہرگز نہیں، اللہ تعالیٰ نے اپنے مخلوق میں سے نہ تو کسی کو کفر کرنے پر مجبور کیا اور نہ ہی ایمان لانے پر، یعنی اللہ تعالیٰ نے طاعت و معصیت کو بطریق جبر و غلبہ بندے کے دل میں پیدا نہیں فرمایا، بلکہ بندے کے اختیار و کسب کے ساتھ ملا کر پیدا فرمایا، چاہے تو ایمان لائے، چاہے تو کفر کرے۔

سوال: ”لَكِنْ خَلَقَهُمْ أَشْخَاصًا“ کی وضاحت کریں۔

جواب: اس عبارت کی وضاحت یہ ہے کہ: اللہ تعالیٰ نے بندوں کو اس طور پر پیدا فرمایا کہ وہ خالص ایمان کو قبول کرنے اور کفر کو اختیار کرنے کی صلاحیت رکھتے ہیں۔

پس بندوں کو اختیار دئے جانے کی وجہ سے یہ دونوں انہیں کے ہی فعل ہیں جیسے کہ اس کی تفصیل آگے آرہی ہے۔

سوال: کیا اللہ تعالیٰ کو بندوں کے کفر و ایمان کا علم ہوتا ہے؟

جواب: جی ہاں! جب بندہ دنیا میں آکر کفر کو اختیار کرتا ہے تو اللہ تعالیٰ اسے کافر جانتا ہے، اور اسے ناپسند فرماتا ہے، اور جب وہ کفر کو چھوڑ کر ایمان لاتا ہے تو اللہ تعالیٰ اسے مومن جانتا ہے، اور اسے پسند فرماتا ہے، اب بندے کے کفر و ایمان کے متغیر ہونے کی وجہ سے اللہ تعالیٰ کا علم متغیر نہیں ہوتا، بلکہ اللہ تعالیٰ کو ازل سے اس بات کا علم تھا کہ یہ بندہ دنیا میں کیا کیا کرے گا۔

سوال: بندوں کے افعال کا کاسب و خالق کون ہے؟

جواب: بندوں کے تمام افعال چاہے وہ کفر و ایمان ہو یا طاعت و عصیان، یا عادی افعال ہوں جیسے چلنا، پھرنا، کھانا، پینا، سونا، جاگنا وغیرہ، پس ان افعال کی نسبت اگر خود ان کے کرنے والوں کی طرف کی جائے تو ان افعال کے کاسب وہ خود ہیں، کیونکہ یہ افعال انہوں نے اپنے ارادے، قدرت و اختیار سے کئے ہیں، لیکن جب ان افعال و اعمال کو اللہ تعالیٰ کی قدرت، ارادے، قضا و قدر کے حوالے سے دیکھا جائے تو ان افعال کا خالق اللہ تعالیٰ ہے، کیونکہ یہ تمام افعال و اعمال اللہ تعالیٰ کی مشیت و علم، قضا و قدر سے ہی سر انجام پاتے ہیں، کہ بے اس کے ارادے پتا بھی نہیں مل سکتا۔

اور امام اعظم رضی اللہ عنہ نے اس عبارت ”وَجَمِيعُ أَعْمَالِ الْعِبَادِ مِنَ الْحَرَكَةِ وَالسُّكُونِ كَسْبُهُمْ عَلَى الْحَقِيقَةِ“ سے معتزلہ کا رد فرمایا ہے کہ وہ بندوں کو ہی افعال و اعمال کا خالق مانتے ہیں، جو کہ باطل محض ہے، جیسے کہ اللہ تعالیٰ نے پارہ ۲۴ سورہ زمر کی آیت نمبر ۶۲ میں ارشاد فرمایا:

اللَّهُ خَالِقُ كُلِّ شَيْءٍ وَهُوَ عَلَى كُلِّ شَيْءٍ وَكِيلٌ۔ ترجمہ کنز الایمان: اللہ ہر چیز کا پیدا کرنے والا ہے اور وہ ہر چیز کا مختار ہے۔

(مخ الروض الازہر ص ۸۷)

صَلُّوا عَلَى الْحَبِيبِ!
صَلَّى اللَّهُ تَعَالَى عَلَى مُحَمَّدٍ
صَلَّى اللَّهُ تَعَالَى عَلَيْهِ وَآلِهِ وَسَلَّمَ

9: اطاعات محبوبة لله والمعاصي مقدورة غير محبوبة:

وَالطَّاعَاتُ كُلُّهَا مَا كَانَتْ وَاجِبَةً بِأَمْرِ اللَّهِ تَعَالَى وَبِمَحَبَّتِهِ وَبِرِضَائِهِ وَعَلَيْهِ وَمَشِئَتِهِ وَ
قَضَائِهِ وَتَقْدِيرِهِ، وَالْمَعَاصِي كُلُّهَا بِعِلْمِهِ وَقَضَائِهِ وَتَقْدِيرِهِ وَمَشِئَتِهِ لَا بِمَحَبَّتِهِ وَلَا
بِرِضَائِهِ وَلَا بِأَمْرِهِ۔

ترجمہ: اور تمام اطاعت و فرماں برداری والے کام جو واجب و ثابت ہیں وہ اللہ تعالیٰ کے حکم، اس کی
پسندیدگی اور اس کی رضا و علم و مشیت، اس کے فیصلہ و تقدیر سے ہوتے ہیں، اور تمام گناہ والے کام اللہ تعالیٰ
کے علم، قضا و قدر اور مشیت سے تو ہوتے ہیں (مگر ان کے ساتھ) اللہ تعالیٰ کی پسندیدگی، رضا اور حکم نہیں
ہوتا۔

سوال: کیا تمام طاعات اللہ تعالیٰ کے حکم و رضا سے ہوتے ہیں؟

جواب: جی ہاں! طاعات اپنے تمام تراجم اس کے ساتھ چاہے وہ واجبات میں سے ہوں یا مستحبات
میں سے، قلیل ہوں یا کثیر، جو بھی ثابت و منقول و مفروض ہیں سب کے سب اللہ تعالیٰ کے حکم سے ہیں،
جیسے کہ اللہ تعالیٰ نے پارہ ۷ سورہ مائدہ کی آیت نمبر ۹۲ میں ارشاد فرمایا:

وَاطِيعُوا اللَّهَ وَاطِيعُوا الرَّسُولَ۔ ترجمہ کنز الایمان: اور حکم مانو اللہ کا اور حکم مانو رسول کا۔

اور طاعات اللہ تعالیٰ کی پسندیدگی سے ہیں، جیسے کہ اللہ تعالیٰ نے پارہ ۳ سورہ آل عمران کی آیت
نمبر ۷۶ میں ارشاد فرمایا:

بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ۔

ترجمہ مکنز الایمان: ہاں کیوں نہیں جس نے اپنا عہد پورا کیا اور پرہیز گاری کی اور بے شک پرہیز گار اللہ کو خوش آتے ہیں۔

اور اس کی رضامندی سے ہیں، جیسے کہ اللہ تعالیٰ نے پارہ ۳۰ سورہ بینہ کی آیت نمبر ۸ میں ارشاد فرمایا:

رَضِيَ اللَّهُ عَنْهُمْ وَرَضُوا عَنْهُ۔ ترجمہ مکنز الایمان: اللہ ان سے راضی اور وہ اس سے راضی۔

اور اللہ تعالیٰ کے ارادے سے ہیں اور اس کے حکم اور اس کے لوح محفوظ میں لکھ دینے سے ہیں۔

سوال: کیا گناہ بھی اللہ تعالیٰ کے حکم و رضا سے ہوتے ہیں؟

جواب: نہیں! بلکہ گناہ اپنے تمام تراجم اس کے ساتھ چاہے حرام ہوں یا مکروہ، صغیرہ ہوں یا

کبیرہ، جو بھی ہیں وہ اللہ تعالیٰ کے علم، قضا و قدر اور ارادے سے تو ہیں مگر گناہ میں اللہ تعالیٰ کی ناپسندیدگی ہے، جیسے کہ اللہ تعالیٰ نے پارہ ۳ سورہ آل عمران کی آیت نمبر ۳۲ میں ارشاد فرمایا:

فَإِنَّ اللَّهَ لَا يُحِبُّ الْكُفْرِينَ۔ ترجمہ مکنز الایمان: تو اللہ کو خوش نہیں آتے کافر۔

اور نہ ہی اس میں اللہ تعالیٰ کی رضا ہوتی ہے، جیسے کہ اللہ تعالیٰ نے پارہ ۲۳ سورہ زمر کی آیت نمبر ۷

میں ارشاد فرمایا:

وَلَا يَرْضَىٰ لِعِبَادِهِ الْكُفْرَ۔ ترجمہ مکنز الایمان: اور اپنے بندوں کی ناشکری اسے پسند نہیں۔

اور نہ ہی اس میں اللہ تعالیٰ کا حکم ہوتا ہے، جیسے کہ اللہ تعالیٰ نے پارہ ۸ سورہ اعراف کی آیت نمبر

۲۸ میں ارشاد فرمایا:

قُلْ إِنَّ اللَّهَ لَا يَأْمُرُ بِالْفَحْشَاءِ۔ ترجمہ مکنز الایمان: تو فرماؤ بے شک اللہ بے حیائی کا حکم نہیں دیتا۔

صَلُّوا عَلَى الْحَبِيبِ! صَلَّيَ اللَّهُ تَعَالَى عَلَى مُحَمَّدٍ

صَلَّى اللَّهُ تَعَالَى عَلَيْهِ وَآلِهِ وَسَلَّمَ

10: الْقَوْلُ فِي عَصَةِ الْأَنْبِيَاءِ:

وَالْأَنْبِيَاءُ عَلَيْهِمُ السَّلَامُ كُلُّهُمْ مُنْزَلُونَ عَنِ الصَّغَائِرِ وَالْكَبَائِرِ وَالْكَفْرِ وَالْقَبَائِحِ وَ
قَدْ كَانَتْ مِنْهُمْ زَلَّاتٌ وَخَطِيئَاتٌ۔

ترجمہ: تمام انبیائے کرام علیہم السلام صغیرہ و کبیرہ گناہوں اور کفر و فواحش سے پاک ہوتے ہیں، اور ان میں سے بعض حضرات سے لغزشیں سرزد ہوئی ہیں۔

سوال: نبی کسے کہتے ہیں؟

جواب: اللہ تعالیٰ نے مخلوق کی ہدایت اور رہنمائی کے لئے جن پاک بندوں کو اپنے احکام پہنچانے کے لئے بھیجا ان کو ”نبی“ کہتے ہیں اور انبیاء علیہم السلام ہی وہ بشر (انسان) ہیں جن کے پاس اللہ تعالیٰ کی طرف سے وحی آتی ہے۔

سوال: کیا جن اور فرشتے بھی نبی ہوتے ہیں؟

جواب: نہیں، نبی صرف انسانوں میں سے ہوتے ہیں اور ان میں سے بھی فقط مرد، کوئی عورت نبی نہیں ہو سکتی البتہ رسول انسانوں کے ساتھ ہی خاص نہیں بلکہ فرشتوں میں بھی رسول ہیں۔

سوال: کیا انبیائے کرام معصوم ہوتے ہیں؟

جواب: جی ہاں! تمام انبیائے کرام معصوم ہیں، اور اس حکم میں رسول بھی شامل ہیں۔

سوال: معصوم کس کو کہتے ہیں؟

جواب: جو اللہ تعالیٰ کی حفاظت میں ہو اور اس وجہ سے اس کا گناہ کرنا ممکن ہو۔

سوال: انبیائے کرام کے متعلق ہمارا عقیدہ کیسا ہونا

چاہئے؟

جواب: انبیائے کرام علیہم السلام کے بارے میں ہم اہل سنت و جماعت کا عقیدہ یہ ہے کہ: انبیاء علیہم السلام شرک و کفر اور ہر ایسے امر سے جو خلق کے لیے باعثِ نفرت ہو، جیسے کذب و خیانت و جھل و غیرہ اوصافِ ذمیہ سے، نیز ایسے افعال سے جو وجاہت اور مروت کے خلاف ہیں قبلِ نبوت اور بعدِ نبوت بالاجماع معصوم ہیں اور کبائر سے بھی مطلقاً معصوم ہیں اور حق یہ ہے کہ تہمتِ صغائر سے بھی قبلِ نبوت اور بعدِ نبوت معصوم ہیں۔ ("روح البیان"، پ ۲۳، ج ۸، ص ۴۵، تحت الآية: ۴۴)

اللہ تعالیٰ نے انبیاء علیہم السلام پر بندوں کے لیے جتنے احکام نازل فرمائے انھوں نے وہ سب پہنچا دیے، جو یہ کہے کہ کسی حکم کو کسی نبی نے چھپا رکھا، تقیہ یعنی خوف کی وجہ سے یا اور کسی وجہ سے نہ پہنچایا، کافر ہے۔ ("الجامع لاحکام القرآن" للقرطبی، ج ۳، الجزء الثاني، ص ۱۴۵)

احکام تبلیغیہ میں انبیاء سے سہو و نسیان محال ہے۔ نیز ان کے جسم کا برص و جذام وغیرہ ایسے امراض سے جن سے تنقّر ہوتا ہے، پاک ہونا ضروری ہے۔ اللہ عز و جل نے انبیاء علیہم السلام کو اپنے غیوب پر اطلاع دی۔ ("تفسیر روح البیان"، ج ۱، ص ۱۰۰)

نبی کی تعظیم فرضِ عین بلکہ اصل تمام فرائض ہے۔ کسی نبی کی ادنیٰ توہین یا تکذیب، کفر ہے۔ ("تفسیر روح البیان"، پ ۱۰، التوبة، ج ۳، ص ۳۹۴)

انبیاء کی کوئی تعداد معین کرنا جائز نہیں، کہ خبریں اس باب میں مختلف ہیں اور تعداد معین پر ایمان رکھنے میں نبی کو نبوت سے خارج ماننے، یا غیر نبی کو نبی جاننے کا احتمال ہے اور یہ دونوں باتیں کفر ہیں، لہذا یہ اعتقاد چاہیے کہ اللہ (عز و جل) کے ہر نبی پر ہمارا ایمان ہے۔ ("المسامرة بشرح المسامرة"، ص ۲۲۵)

سوال: کیا بعض انبیائے کرام سے لغزشیں ہوئی ہیں؟ اور ان کا تذکرہ کرنا کیسا ہے؟

جواب: جی ہاں! بعض انبیائے کرام علیہم السلام سے لغزشیں سرزد ہوئی ہیں، مگر ان کا ذکر تلاوتِ قرآن و روایتِ حدیث کے سوا حرام اور سخت حرام ہے، اوروں کو اُن سرکاروں میں لب کشائی کی کیا مجال...! مولیٰ عزوجل اُن کا مالک ہے، جس محل پر جس طرح چاہے تعبیر فرمائے، وہ اُس کے پیارے بندے ہیں، اپنے رب کے لئے جس قدر چاہیں تواضع فرمائیں، دوسرا اُن کلمات کو سند نہیں بنا سکتا اور خود اُن کا اطلاق کرے تو مردودِ بارگاہ ہو، پھر اُن کے یہ افعال جن کو زَلَّتْ و لغزش سے تعبیر کیا جائے ہزار ہا حکم و مصالح پر مبنی، ہزار ہا فوائد و برکات کی مُشتمل (ہزاروں فائدوں اور برکتوں کو لانے والی) ہوتی ہیں، ایک لغزشِ آدم علیہ الصلوٰۃ والسلام کو دیکھیے، اگر وہ نہ ہوتی، جنت سے نہ اترتے، دنیا آباد نہ ہوتی، نہ کتابیں اُترتیں، نہ رسول آتے، نہ جہاد ہوتے، لاکھوں کروڑوں مُثوبات (نیکیوں کے اجر) کے دروازے بند رہتے، اُن سب کا فتح باب ایک لغزشِ آدم کا نتیجہ بارگاہ و ثمرہ طیبہ ہے۔ بالجملة انبیاء علیہم الصلوٰۃ والسلام کی لغزش، مَن و تُو کس شمار میں ہیں، صدیقین کی حَسَنات سے افضل و اعلیٰ ہے۔

"حَسَنَاتُ الْأَبْرَارِ سَيِّئَاتُ الْمُقَرَّبِينَ"۔ نیک لوگوں کی نیکیاں مقربین کے لئے خطاؤں کا درجہ رکھتی ہیں۔ ("النبراس"، الملائکۃ علیہم السلام، ص ۲۸۶)

امام اعظم گفنگو میں پہل کرنے سے بچتے

حضرت سیدنا فضل بن دُکَیْن رحمۃُ اللہ تعالیٰ علیہ کہتے ہیں: امام اعظم عَلَیْہِ رَحْمَةُ اللہِ الْاَکْبَرِ نہایت بارُعب تھے، (بات شروع کرنے میں پہل نہ فرماتے بلکہ) جب بھی گفنگو فرماتے تو کسی کے جواب ہی کیلئے فرماتے اور بیکار باتیں سنتے ہی نہ تھے نیز ایسی باتوں پر توجُّہ بھی نہ فرماتے۔

(الْخِیْرَاتُ الْحَسَنَاتُ ص ۵۵)

11: اَلْقَوْلُ فِي الرَّسُولِ صَلَّى اللهُ تَعَالَى عَلَيْهِ وَآلِهِ وَسَلَّمَ:

وَمُحَمَّدٌ صَلَّى اللهُ تَعَالَى عَلَيْهِ وَآلِهِ وَسَلَّمَ نَبِيُّهُ وَعَبْدُهُ وَرَسُولُهُ وَصَفِيُّهُ، وَلَمْ يَعْبُدِ الصَّنَمَ وَلَمْ يُشْرِكْ بِاللَّهِ طُرْفَةً عَيْنٍ قَطُّ، وَلَمْ يَزْكُكْ صَغِيرَةً وَلَا كَبِيرَةً قَطُّ۔

ترجمہ: اور محمد ﷺ اس کے نبی اور اس کے بندے اور اس کے رسول اور اس کے چنے ہوئے ہیں۔ اور آپ صلی اللہ علیہ وسلم نے کبھی پلک جھپکنے کے برابر، لمحہ بھر کے لئے بھی نہ تو کسی بت کی پرستش کی ہے اور نہ اللہ کے ساتھ کسی کو شریک ٹھہرایا ہے، اور آپ صلی اللہ علیہ وسلم نے کبھی بھی کسی چھوٹے اور نہ ہی بڑے گناہ کا ارتکاب کیا ہے۔

سوال: اللہ کے پیارے نبی محمد عربی صلی اللہ تعالیٰ علیہ وآلہ وسلم کے متعلق کیسا عقیدہ ہونا چاہئے؟

جواب: محمد ﷺ اللہ تعالیٰ علیہ وآلہ وسلم اللہ تعالیٰ کے نبی، بندے، رسول اور چنے ہوئے ہیں، حضور خاتم النبیین ہیں، یعنی اللہ عز و جل نے سلسلہ نبوت حضور (صلی اللہ تعالیٰ علیہ وسلم) پر ختم کر دیا، کہ حضور (صلی اللہ تعالیٰ علیہ وسلم) کے زمانہ میں یا بعد کوئی نیا نبی نہیں ہو سکتا، جو حضور (صلی اللہ تعالیٰ علیہ وسلم) کے زمانہ میں یا حضور (صلی اللہ تعالیٰ علیہ وسلم) کے بعد کسی کو نبوت ملنا مانے یا جائز جانے، کافر ہے۔ ("المعتقد المستند"، تکمیل الباب، ص ۱۱۹-۱۲۰)

حضور (صلی اللہ تعالیٰ علیہ وسلم) افضل جمیع مخلوق الہی ہیں، کہ اوروں کو فرداً فرداً جو کمالات عطا ہوئے حضور (صلی اللہ تعالیٰ علیہ وسلم) میں وہ سب جمع کر دئے گئے ("تفسیر الخازن"، ج ۲، ص ۳۴) اور ان کے علاوہ حضور (صلی اللہ تعالیٰ علیہ وسلم) کو وہ کمالات ملے جن میں کسی کا حصہ نہیں۔

("المواہب اللدنیة"، المقصد الرابع، الفصل الثانی، ج ۲، ص ۲۵۳)

سوال: ”وَلَمْ يَعْْبُدِ الصَّنَمَ وَلَمْ يُشْرِكْ بِاللّٰهِ طَرَفَةً عَيْنٍ قَطُّ“ اس عبارت سے کیا بتانا چاہتے ہیں؟

جواب: اس عبارت سے یہ بتانا چاہتے ہیں کہ: محمد مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے کبھی بھی کسی بت کی پوجا نہیں کی، اور نہ ہی پلک جھکنے کے برابر اللہ تعالیٰ کے ساتھ کسی کو شریک ٹھہرایا، کہ انبیاء و رسل ان تمام باتوں سے معصوم ہوتے ہیں، اور نہ ہی صغیرہ و کبیرہ گناہ کے مرتکب ہوئے، کہ ان سے بھی انبیاء و رسل قبل اعلان نبوت بالا جماع معصوم ہوتے ہیں، بلکہ ہمارے آقا و مولیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے سبب اللہ تعالیٰ نے اگلوں اور پچھلوں کے گناہ بخش دئے۔ جیسے کہ اللہ تعالیٰ پارہ ۲۶ سورہ فتح کی آیت نمبر ۲ میں ارشاد فرماتا ہے:

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيَتِمَّ نِعْمَتُهُ عَلَيْكَ وَيَهْدِيكَ صِرَاطًا مُسْتَقِيمًا۔

ترجمہ کنز الایمان: تاکہ اللہ تمہارے سب سے گناہ بخشے تمہارے اگلوں کے اور تمہارے پچھلوں کے اور اپنی نعمتیں تم پر تمام کر دے اور تمہیں سیدھی راہ دکھا دے۔

قیامت کا خوف دلانے پر بے ہوش ہو گئے

سَيَذَنَّا مَسْعَرِينَ كِدَامٍ عَلَيْهِ رَحْمَةُ اللَّهِ السَّلَامُ سے روایت ہے: ایک روز ہم امام اعظم عَلَیْہِ رَحْمَةُ اللَّهِ الْأَكْثَرُ کے ساتھ کہیں سے گزر رہے تھے کہ بے خیالی میں امام اعظم عَلَیْہِ رَحْمَةُ اللَّهِ الْأَكْثَرُ کا مبارک پائوں ایک لڑکے کے پیڑ پر پڑ گیا، لڑکے کی چیخ نکل گئی اور اُس کے منہ سے بے ساختہ نکلا: يَا شَيْخُ اتَّقِ الْفِتَاصَ يَوْمَ الْقِيَامَةِ! ”یعنی جناب! کیا آپ قیامت کے روز لئے جانے والے انتقام خُداوندی سے نہیں ڈرتے؟“ یہ سنتے ہی امام اعظم عَلَیْہِ رَحْمَةُ اللَّهِ الْأَكْثَرُ پر لرزہ طاری ہو گیا اور غش کھا کر زمین پر تشریف لائے، جب کچھ دیر کے بعد ہوش میں آئے تو میں نے عرض کی کہ ایک لڑکے کی بات سے آپ اس قدر کیوں گھبرا گئے؟ فرمایا: ”کیا معلوم اُس کی آواز غیبی ہدایت ہو۔“ (الْمُنَاوِبُ لِلْبُيُوتِيِّ ج ۲ ص ۱۳۸)

12: الْبُفَاضَلَةُ بَيْنَ الصَّحَابَةِ:

وَأَفْضَلُ النَّاسِ بَعْدَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَبُو بَكْرٍ الصِّدِّيقُ، ثُمَّ عُمَرُ بْنُ الْخَطَّابِ ثُمَّ عُثْمَانُ بْنُ عَفَّانٍ ثُمَّ عَلِيٌّ بْنُ أَبِي طَالِبٍ رَضِيَ اللَّهُ عَنْهُمْ غَابِرِينَ عَلَى الْحَقِّ كَمَا كَانُوا، نَتَوَلَّاهُمْ جَمِيعًا وَلَا نَذْكُرُ الصَّحَابَةَ إِلَّا بِخَيْرٍ۔

ترجمہ: اور رسول اللہ صلی اللہ تعالیٰ علیہ وآلہ وسلم کے وجود کے بعد تمام لوگوں میں سب سے افضل حضرت ابو بکر صدیق رضی اللہ عنہ ہیں، پھر عمر بن خطاب رضی اللہ عنہ، پھر حضرت عثمان بن عفان رضی اللہ عنہ، پھر حضرت علی بن ابی طالب رضی اللہ عنہ، یہ حضرات حق پر ثابت قدم رہے جیسا کہ ماضی میں تھے، ہم ان سب سے محبت کرتے ہیں، اور ہم صحابہ کا ذکر نہیں کرتے مگر بھلائی کے ساتھ۔

سوال: صحابی کسے کہتے ہیں؟

جواب: جس نے ایمان کی حالت میں نبی اکرم صلی اللہ تعالیٰ علیہ وآلہ وسلم کو دیکھا ہو اور ایمان ہی کی حالت میں اس کا انتقال ہو ا ہو وہ صحابی ہے۔

سوال: کیا کوئی مسلمان عبادت و ریاضت کر کے کسی صحابی کے مرتبہ کو پہنچ سکتا ہے؟

جواب: کوئی ولی، کوئی غوث، کوئی قطب چاہے کتنی ہی عبادت کر لے، مرتبہ میں کسی صحابی کے برابر نہیں ہو سکتا۔

سوال: امامت کی کتنی قسمیں ہیں؟

جواب: امامت کی دو قسمیں ہیں:

(۱) امامتِ ضغریٰ، اس سے مراد امامتِ نماز ہے۔

(۲) امامتِ کبریٰ، اس سے مراد حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی نیابتِ مطلقہ ہے کہ مسلمانوں کے تمام دینی و دنیوی امور میں شریعت کے مطابق تصرفِ عام کا اختیار رکھے جیسے خلفائے راشدین رَضِیَ اللہُ تَعَالٰی عَنْہُمْ کی خلافت اور یہاں اسی امامتِ کبریٰ کا بیان ہے۔

سوال: ایک امام میں کن کن شرائط کا پایا جانا ضروری ہے؟

جواب: امام کے لئے ضروری ہے کہ وہ ظاہر ہو، امام قریشی، مسلمان، مرد، آزاد، عاقل، بالغ اور اپنی رائے، تدبیر اور شوکت و قوت سے مسلمانوں کے امور میں تصرف یعنی تبدیلی کر سکتا ہو یعنی صاحب سیاست ہو۔ اپنے علم، عدل اور شجاعت و بہادری سے احکام نافذ کرنے اور دارُ الاسلام کی سرحدوں کی حفاظت اور ظالم و مظلوم کے انصاف پر قادر ہو۔

سوال: خلفائے راشدین سے کیا مراد ہے؟

جواب: حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے بعد خلیفہ برحق حضرت ابو بکر صدیق رَضِیَ اللہُ تَعَالٰی عَنْہُ پھر حضرت عمر فاروق رَضِیَ اللہُ تَعَالٰی عَنْہُ پھر حضرت عثمان رَضِیَ اللہُ تَعَالٰی عَنْہُ پھر حضرت علی المرتضیٰ رَضِیَ اللہُ تَعَالٰی عَنْہُ پھر چھ ماہ کے لئے حضرت امام حسن مجتبیٰ رَضِیَ اللہُ تَعَالٰی عَنْہُ خلیفہ ہوئے ان حضرات کو خلفائے راشدین اور انہی کی خلافت کو ”خلافت راشدہ“ کہتے ہیں۔

سوال: ان خلفائے راشدین میں سب سے افضل کون ہیں؟

جواب: انبیاء و مرسلین کے بعد تمام مخلوقات سے افضل حضرت ابو بکر صدیق رَضِیَ اللہُ تَعَالٰی عَنْہُ پھر حضرت عمر فاروق رَضِیَ اللہُ تَعَالٰی عَنْہُ پھر حضرت عثمان رَضِیَ اللہُ تَعَالٰی عَنْہُ پھر حضرت علی المرتضیٰ رَضِیَ اللہُ تَعَالٰی عَنْہُ ہیں۔ ان حضرات کے فضائل کتبِ احادیث میں مسطور اور ان کے شمائل علما کی زبانوں پر مشہور ہیں۔ نیز یہ ترتیب رافضیوں کی رد ہے کہ وہ حضرت علی کو شیخین سے افضل جانتے ہیں۔

خلفائے اربعہ راشدین کے بعد بقیہ عشرہ مبشرہ و حضرات حسنین و اصحاب بدر و اصحاب بیعتہ الرضوان کے لئے افضلیت ہے، اور یہ سب قطعی جنتی ہیں۔ (”شرح المسلم“ للنووی، کتاب فضائل الصحابة، ص ۲۷۲)

سوال: امام اعظم رضی اللہ عنہ نے ”وَأَفْضَلُ النَّاسِ بَعْدَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَبُو بَكْرٍ الصِّدِّيقُ“ فرمایا جس سے معلوم ہوتا ہے کہ حضرت ابوبکر رسول اللہ صَلَّى اللَّهُ تَعَالَى عَلَيْهِ وَآلِهِ وَسَلَّمَ کے بعد سب سے افضل ہیں حالانکہ انبیاء و رسل کے بعد سب سے افضل ہیں، اس کا کیا جواب ہے؟

جواب: امام اعظم رضی اللہ عنہ نے ”وَأَفْضَلُ النَّاسِ بَعْدَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَبُو بَكْرٍ الصِّدِّيقُ“ فرمایا، اور اس سے مراد بعد وجود رسول اللہ صَلَّى اللَّهُ تَعَالَى عَلَيْهِ وَآلِهِ وَسَلَّمَ ہے، اور رہے عیسیٰ علیہ السلام تو ان کا وجود رسول اللہ صَلَّى اللَّهُ تَعَالَى عَلَيْهِ وَآلِهِ وَسَلَّمَ سے پہلے ہے اگرچہ ان کا نزول قرب قیامت ہو گا۔ اور امام اعظم رضی اللہ عنہ کی مراد بعدیت زمان ہے لہذا اس عبارت پر کوئی اعتراض نہیں ہو سکتا، البتہ افضل الناس بعد الانبیاء کہنا بہتر تھا، تاکہ کوئی شکوک و شبہات پیدا نہ ہوتا۔ (منح الروض الاذہر ص ۱۰۷)

سوال: افضلیت سے کیا مراد ہے؟

جواب: افضلیت سے مراد ”اللہ تعالیٰ کے یہاں زیادہ عزت و منزلت والا ہونا ہے“، اور اسی کو کثرتِ ثواب سے بھی تعبیر کرتے ہیں، اور ان حضرات کی خلافت برتر تیب فضیلت ہے یعنی جو عند اللہ افضل و اعلیٰ و اکرم تھا وہی پہلے خلافت پاتا گیا، نہ کہ افضلیت برتر تیب خلافت۔ (بہار شریعت جلد ۱ ص ۲۴۷)

سوال: اگر کوئی کہے کہ حضرت ابوبکر صدیق رضی اللہ تعالیٰ عنہ یا حضرت عمر فاروق رضی اللہ تعالیٰ عنہ سے حضرت علی رضی اللہ تعالیٰ عنہ کی افضلیت پاتا گیا، نہ کہ افضلیت برتر تیب خلافت۔ (بہار شریعت جلد ۱ ص ۲۴۷)

المرتضى رَضِيَ اللّٰهُ تَعَالٰى عَنْهُ افضل بين تو اس کے بارے میں کیا کہیں گے؟

جواب: ایسا کہنے والا شخص گمراہ بد مذہب ہے۔

سوال: ”غَابِرِينَ عَلَى الْحَقِّ كَمَا كَانُوا“ اس عبارت سے کیا بتانا چاہتے ہیں؟

جواب: یہ عبارت روافض کا رد ہے کہ وہ لوگ کہتے ہیں کہ: حضرت ابو بکر، عمر و عثمان رضی اللہ عنہم رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے ظاہری وفات کے بعد معاذ اللہ گمراہ ہو گئے اور انہوں نے خیانت کی، کہ حقدار خلافت حضرت علی رضی اللہ عنہ تھے۔ لہذا امام اعظم رضی اللہ عنہ نے ان کے رد میں فرمایا کہ تمام صحابہ اہل خیر و صلاح ہیں اور عادل ہیں، جس طرح رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے زمانہ مبارکہ میں اہل تقویٰ تھے ویسے ہی بعد وفات ظاہری قائم و دائم رہے۔ پس ہم اہل سنت و جماعت تمام صحابہ سے محبت کرتے اور ان کا ذکر خیر کے ساتھ کرتے ہیں، کہ کسی صحابی کے ساتھ سوئے عقیدت بد مذہبی و گمراہی و استحقاق جہنم ہے، کہ رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: لَا تَسُبُّوا أَصْحَابِي۔ میرے صحابہ کو گالی نہ دو۔ (منح الروض الاذہر ص ۱۲۵)

سوال: صحابہ کرام عَلَیْہِمُ الرِّضْوَانُ کے بارے میں ایک مسلمان کو کیسا عقیدہ رکھنا چاہیے؟

جواب: حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے تمام صحابہ رَضِيَ اللّٰهُ تَعَالٰى عَنْہُمْ مُتَّقٰی و پرہیزگار ہیں ان کا ذکر ادب، محبت اور توقیر کے ساتھ لازم ہے، تمام صحابہ کرام رَضِيَ اللّٰهُ تَعَالٰى عَنْہُمْ جَلَّتِ ہیں، روزِ محشر فرشتے ان کا استقبال کریں گے۔

سوال: کسی صحابی رَضِيَ اللّٰهُ تَعَالٰى عَنْہُ کے بارے میں زبان درازی کرنے کے بارے میں کیا حکم ہے؟

جواب: کسی صحابی رَضِيَ اللہُ تَعَالٰی عَنْہُ سے بد عقیدگی یا کسی کی شان میں بد گوئی کرنا انتہائی درجہ کی بد نصیبی اور گمراہی ہے۔ وہ فرقہ نہایت بد بخت اور بد دین ہے جو صحابہ رَضِيَ اللہُ تَعَالٰی عَنْہُمْ پر لعن طعن یعنی بُرا بھلا کہنے کو اپنا مذہب بنائے ان کی دشمنی کو ثواب کا ذریعہ سمجھے۔ صحابہ کرام رَضِيَ اللہُ تَعَالٰی عَنْہُمْ کی بڑی شان ہے، ان کی تکلیف سے حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کو ایذا ہوتی ہے۔

کبھی ننگے سر نہ دیکھا

”تَذَكُّرُ الْأَوْلِيَاءِ“ میں ہے، سَيِّدُنا دَاوُد طَائِي رَحْمَةُ اللہِ تَعَالٰی عَلَیْہِ فرماتے ہیں: میں امام اعظم عَلَیْہِ رَحْمَةُ اللہِ الْاَكْرَم کی خدمت میں بیس سال حاضر رہا۔ خَلُوت ہو یا جَلُوت (یعنی لوگوں کے درمیان ہوں یا اکیلے)، کبھی آپ رَضِيَ اللہُ تَعَالٰی عَنْہُ کو ننگے سر نہ دیکھا، نہ کبھی پاؤں پھیلائے دیکھا۔ ایک بار عرض کی: حضور! تنہائی میں تو پاؤں پھیلا لیا کریں۔ فرمایا: ”مَجْمَع میں تو لوگوں کا احترام کروں اور تنہائی میں اللہ عَزَّوَجَلَّ کا احترام نہ کروں، یہ مجھ سے نہیں ہو سکتا۔“ (تَذَكُّرُ الْأَوْلِيَاءِ ۱۸۸)

13: لَا تُكْفَرُ مُسْلِمًا بِذَنْبٍ مِنَ الذُّنُوبِ

لَا تُكْفَرُ مُسْلِمًا بِذَنْبٍ مِنَ الذُّنُوبِ وَإِنْ كَانَتْ كَبِيرَةً إِذَا لَمْ يَسْتَحِلِّهَا، وَلَا نُذِيلُ عَنْهُ اسْمَ الْإِيمَانِ وَنُسَبِّهِهِ مُؤْمِنًا حَقِيقَةً، وَيَجُوزُ أَنْ يَكُونَ مُؤْمِنًا فَاسِقًا غَيْرَ كَافِرٍ۔

ترجمہ: اور ہم گناہوں میں سے کسی گناہ کی وجہ سے کسی مسلمان کو کافر قرار نہیں دیتے اگرچہ وہ گناہ بڑا ہو، جب تک وہ اس گناہ کو ہلکا نہ جانے، ہم ایسے شخص سے ایمان کو زائل نہیں سمجھتے، اور ہم اس کو حقیقی مؤمن ہی موسوم کرتے ہیں، اور اس کا فاسق مؤمن ہونا روا ہے نہ کہ کافر۔

سوال: مرتکب کبیرہ کے متعلق مؤمن و کافر ہونے کے بارے میں کیا حکم ہے؟

جواب: اس کے متعلق اختلاف ہے چنانچہ:

مذہب خوارج: یہ لوگ مرتکب کبیرہ کو کافر کہتے ہیں۔

مذہب اہل سنت: اہل سنت کے نزدیک مرتکب کبیرہ کافر نہیں، جب تک کہ وہ اس گناہ کو حلال نہ جانے۔ اور ”لَا تُكْفَرُ مُسْلِمًا بِذَنْبٍ مِنَ الذُّنُوبِ وَإِنْ كَانَتْ كَبِيرَةً إِذَا لَمْ يَسْتَحِلِّهَا“ اس عبارت سے امام اعظم رضی اللہ عنہ نے خوارج کا رد فرمایا ہے۔

سوال: ”وَلَا نُذِيلُ عَنْهُ اسْمَ الْإِيمَانِ“ اس عبارت سے کیا بتانا چاہتے ہیں؟

جواب: یہ عبارت معتزلہ کا رد ہے، کہ وہ لوگ مرتکب کبیرہ کو مؤمن نہیں جانتے، بلکہ اس کے ایمان سے خارج ہونے اور کفر میں داخل نہ ہونے کا قول کرتے ہیں، جبکہ اہل سنت و جماعت کے نزدیک مرتکب کبیرہ مؤمن ہی رہتا ہے۔ اور ہم مرتکب کبیرہ کو حقیقی طور پر لفظ مؤمن سے موسوم کرتے ہیں، نہ

کہ مجازاً، اس لئے کہ ایمان تصدیق بالجنان اور اقرار باللسان کو کہتے ہیں، جبکہ عمل بالا رکان کمال ایمان و جمال احسان میں سے ہے، لہذا عمل بالا رکان کے زوال سے تصدیق قلبی اور اقرار لسانی زائل نہیں ہوتی ہے۔

سوال: تو کیا مرتکب کبیرہ کو مؤمن کہنا جائز ہے؟

جواب: جی ہاں! مرتکب کبیرہ اپنے تصدیق و اقرار کی وجہ سے مؤمن ہی ہے، مگر عصیان و

اصرار کی وجہ سے فاسق ہو گیا، لہذا یہ فاسق مؤمن ہوا، نہ کہ کافر۔

استاد کی چوکھٹ پر سر رکھ کر سوجاتے

حضرت سیدنا عبد اللہ بن عباس رضی اللہ تعالیٰ عنہما کا بھی اپنے استاذ محترم کے ساتھ احترام مثالی تھا چنانچہ دعوت اسلامی کے اشاعتی ادارے مکتبۃ المدینہ کی مطبوعہ ۵۶۱ صفحات پر مشتمل کتاب ، ”ملفوظات اعلیٰ حضرت (محرّجہ)“ صفحہ ۱۴۳ تا ۱۴۴ پر میرے آقا اعلیٰ حضرت، امام اہلسنت، مولینا شاہ امام احمد رضا خان علیہ رحمۃ الرحمن کا ارشاد ہے: حضرت سیدنا عبد اللہ بن عباس رضی اللہ تعالیٰ عنہما فرماتے ہیں: جب میں بغرض تحصیل علم (یعنی علم دین سیکھنے کے لئے) حضرت زید بن ثابت رضی اللہ تعالیٰ عنہما کے درِ دولت پر جاتا اور وہ باہر تشریف نہ رکھتے ہوتے تو براہِ ادب ان (یعنی اپنے استاذ محترم) کو آواز نہ دیتا، ان کی چوکھٹ پر سر رکھ کر لیٹا رہتا۔ ہوا خاک اور ریتا اڑا کر مجھ پر ڈالتی، پھر جب (اپنے طور پر استاذ گرامی) حضرت زید (رضی اللہ تعالیٰ عنہ) کا شانہ اقدس سے تشریف لاتے (تو) فرماتے: ”ابنِ عم رسول اللہ صلی اللہ تعالیٰ علیہ وآلہ وسلم!“ (یعنی اے رسول اللہ صلی اللہ تعالیٰ علیہ وآلہ وسلم کے چچا کے بیٹے) آپ نے مجھے اطلاع کیوں نہ کرادی؟“ میں عرض کرتا: مجھے لائق نہ تھا کہ میں آپ کو اطلاع کراتا۔“ (مرآۃ الجنان للبیاضی ج ۱ ص ۹۹ بتصرّف دارالکتب العلمیۃ بیروت)

14: ذِكْرُ بَعْضٍ مِّنْ عَقَائِدِ أَهْلِ السُّنَّةِ:

وَالْمَسْحُ عَلَى الْخَفَيْنِ سُنَّةٌ، وَالتَّرَاوِيحُ فِي لَيْلِ شَهْرِ رَمَضَانَ سُنَّةٌ، وَالصَّلَاةُ خَلْفَ كُلِّ بَرٍّ وَفَاجِرٍ مِنَ الْمُؤْمِنِينَ جَائِزَةٌ۔

ترجمہ: اور موزوں پر مسح کرنا سنت ہے، اور رمضان کے مہینے میں تراویح کی نماز ادا کرنا سنت ہے، اور ہر نیک و بد صاحب ایمان کے پیچھے نماز پڑھنا جائز ہے۔

سوال: مسح علی الخفین و تراویح کا حکم کیا ہے؟

جواب: مقیم کے لئے ایک دن و رات، اور مسافر کے لئے تین دن و رات موزوں پر مسح کرنا سنت ہے، جو کہ تواتر سے ثابت ہے۔

رمضان کی راتوں میں تراویح کی نماز سنتِ موگدہ ہے جس کی باقاعدہ جماعت کا آغاز فاروقِ اعظم رضی اللہ عنہ نے کیا اور فرمایا: هذه نعت البدعة۔

سوال: "صلوا خلف کل بر وفاجر" نمازِ بر وفاجر کی اقتدا میں جائز ہے، اس جواز سے کیا مراد ہے؟

جواب: یہ جواز اس معنی پر ہے کہ فرض اتر جائے گا، نہ یہ کہ کوئی کراہت نہیں۔ فتاویٰ شامی میں ہے کہ "فاسق و مبتدع کے پیچھے نماز مکروہ و منع ہے"۔ اصل بات یہ ہے کہ نمازِ عام کی امامت سلاطین خود کرتے ہیں یا وہ، جسے وہ مقرر کریں اور بعض وقت حکام بد مذہب یا فاسق بھی ہوئے، اُن کے پیچھے نماز پڑھنے سے وہی اندیشہ تھا تلوار اور تازیانہ کا، اسی بنا پر یہ حدیث آئی ہے کہ ضرورت کے وقت ان کے پیچھے پڑھ لے۔ اور علماء نے فرمایا ہے کہ "یہ حکم اس صورت میں ہے کہ اس کا فسق حدِ کفر تک نہ پہنچا ہو اور کوئی مرد صالح موجود نہ ہو"۔ (أشعة الملتعات، کتاب الصلاة، باب الإمامة، ج ۱، ص ۵۱، مکتبہ رشیدیہ، سرکی روڈ، کوئٹہ)

اور پھر صاحب مرقات نے اس حدیث کے نیچے صاف لکھ دیا ہے کہ "ان کے پیچھے نماز مکروہ" ہے۔ (مرقاۃ شرح المشکاۃ، کتاب الصلاۃ، باب الإمامۃ، ج ۳، ص ۲۰۱، رقم الحدیث: ۱۱۲۵، دار الفکر، بیروت)

علاوہ بریں اس حدیث کی صحت میں بھی علمائے محدثین، مثل دار قطنی وغیرہ کو کلام ہے اور اس حدیث کا شروع کا ٹکڑا یہ ہے۔ "جاہد و امع کل براگان او فاجر" یعنی ہر سلطان کے ساتھ جہاد کرو چاہے وہ نیک ہو یا بد۔ اسی سے پتہ چلتا ہے کہ یہاں بادشاہوں کا ذکر ہے۔ مگر غیر مقلدین اس حدیث پر اپنی خاص غرضوں کیلئے زور دیتے ہیں کہ اگرچہ مبتدع اور فاسق ہیں مگر ان کے پیچھے نماز پڑھنی واجب ہے اور ان کے پیشوا اسمعیل دہلوی نے بھی یہی حدیث لوگوں کو وعظ میں سنا کر جہاد پر ابھارا تھا۔

(اظہار الحق، جلی ص ۲۷-۲۸)

دیوبندیوں کا فریب

دیوبندیوں نے فقہ اکبر کی جو اردو شروحات لکھی ہیں ان میں اسی مقام پر لکھا ہے کہ "صلوا خلف کل برّ و فاجر" والی حدیث کی بناء پر ہر نیک و بد صاحب ایمان کے پیچھے نماز پڑھنا جائز ہے۔ جبکہ اس میں تفصیل ہے جیسے کہ مذکور ہوا۔

سوال: امام اعظم نے مذکورہ اعمالِ ثلاثہ کو عقائد کے بیان میں کیوں ذکر فرمایا؟

جواب: مذکورہ اعمالِ ثلاثہ (مسح علی الخنفس، تراویح، اقتداء میں نماز ادا کرنا) باطل فرقوں کا رد ہے، اور یہ عقائد اہل سنت میں سے ہے۔ چنانچہ امام اعظم رضی اللہ عنہ سے مذہبِ اہل سنت کے بارے میں دریافت کیا گیا، تو آپ نے فرمایا: شیخین (صدیق و فاروق) کو فضیلت دینا اور ختنین (عثمان و علی) سے محبت کرنا اور مسح علی الخنفس کو جائز جاننا ہے۔

کیونکہ آپ کے دور میں کئی باطل فرقوں نے جنم لیا اور عجیب و غریب عقائد و نظریات پیش کرنے لگے، انہیں باطل فرقوں میں سے ایک خوارج تھا کہ وہ لوگ ختنین (عثمان و علی) سے بغض و نفرت کرتے تھے۔ اور ایک روافض تھا کہ وہ لوگ ختنین کو شیخین (صدیق و فاروق) پر فضیلت دیتے اور شیخین کو برا کہتے۔ اور ایک معتزلہ تھا جو مسح علی الخفین کو ناجائز جانتا تھا۔ اور کچھ لوگ نماز تراویح کو بدعت کہتے تھے۔ اور کچھ لوگ ہر ایک کے پیچھے نماز پڑھنے کو جائز سمجھتے اگرچہ وہ گمراہ گروہ۔

پس امام اعظم نے اپنے دور میں اہل سنت و جماعت کی علامت و پہچان یہ بتائی: موزوں پر مسح کرنا سنت ہے، اور رمضان کے مہینے میں تراویح کی نماز ادا کرنا سنت ہے، اور ہر نیک و بد صاحب ایمان کے پیچھے نماز پڑھنا جائز ہے۔ اور نماز پڑھنے کی تفصیل گزر چکی ہے۔

منقول ہے کہ خلیفہ وقت (ابو جعفر منصور) نے حضرت سیدنا امام اعظم ابو حنیفہ رضی اللہ تعالیٰ عنہ اور حضرت سیدنا ابن ابی ذئب رحمۃ اللہ تعالیٰ علیہ کی طرف کچھ مال بھیجا تو حضرت سیدنا ابن ابی ذئب رحمۃ اللہ تعالیٰ علیہ نے ارشاد فرمایا: "میں خلیفہ کے لئے اس مال پر راضی نہیں تو اپنے لئے کیسے راضی ہو جاؤں؟" اور امام اعظم ابو حنیفہ رضی اللہ تعالیٰ عنہ نے ارشاد فرمایا: "اگر مجھے مارا جائے کہ ان میں سے ایک درہم کو صرف ہاتھ لگا دو پھر بھی میں اسے نہ چھوؤں گا۔"

(مناقب الامام الاعظم للامام البزازي الكوردي، الفصل الخامس، جمع المنصور مالكا وابن ابی ذئب والامام ومقاتلهم له، ج ۲، ص ۱۶)

وَلَا نَقُولُ: إِنَّ الْمُؤْمِنَ لَا تَضُرُّهُ الذُّنُوبُ، وَلَا نَقُولُ: إِنَّهُ لَا يَدْخُلُ النَّارَ، وَلَا نَقُولُ: إِنَّهُ يُخَلَّدُ فِيهَا وَإِنْ كَانَتْ فَالَسِقَابُ بَعْدَ أَنْ يَخْرُجَ مِنَ الدُّنْيَا مُؤْمِنًا۔

ترجمہ: اور ہم یہ نہیں کہتے کہ مومن کو گناہ کچھ نقصان نہیں پہنچا سکتا، اور وہ جہنم کی آگ میں داخل نہیں ہو گا، اور یہ بھی نہیں کہتے کہ وہ جہنم میں ہمیشہ رہے گا، اگرچہ وہ فاسق ہی کیوں نہ ہو، بعد اس کے کہ وہ دنیا سے مومن رخصت ہوا ہو۔

سوال: کیا مومن کو گناہ نقصان دیتا ہے؟

جواب: اہل سنت و جماعت کے نزدیک حصول ایمان و معرفت کے بعد ارتکاب معصیت نقصان دے گا، اور سزا کے طور پر جہنم میں بھی جائے گا۔

متن کی یہ عبارت ”وَلَا نَقُولُ: إِنَّ الْمُؤْمِنَ لَا تَضُرُّهُ الذُّنُوبُ، وَلَا نَقُولُ: إِنَّهُ لَا يَدْخُلُ النَّارَ“ فرقہ مرجعہ کا رد ہے، کہ وہ لوگ کہتے ہیں کہ مرتکبِ ذنوب جہنم میں داخل نہیں ہو گا،

سوال: کیا گنہگار مومن جہنم میں ہمیشہ رہے گا؟

جواب: اہل سنت و جماعت کے نزدیک گنہگار مومن جو ایمان کی حالت میں دنیا سے رخصت ہوا ہو وہ جہنم میں ہمیشہ ہمیشہ نہیں رہے گا، بلکہ سزا پوری کر کے بالآخر جنت میں داخل کیا جائے گا، جیسے کہ پارہ ۵ سورہ نساء کی آیت نمبر ۴۸ میں ارشادِ باری تعالیٰ ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا۔

ترجمہ کنز الایمان: بے شک اللہ اسے نہیں بخشتا کہ اس کے ساتھ کفر کیا جائے اور کفر سے نیچے جو کچھ ہے جسے چاہے معاف فرما دیتا ہے، اور جس نے خدا کا شریک ٹھہرایا اس نے بڑے گناہ کا طوفان باندھا۔

اس آیت کی تفسیر میں صدر الافاضل نعیم الدین مراد آبادی لکھتے ہیں: معنی یہ ہیں کہ جو کفر پر مَرے اس کی بخشش نہیں اس کے لئے ہیشتی کا عذاب ہے اور جس نے کفر نہ کیا ہو وہ خواہ کتنا ہی گنہگار مرتکب کبائر ہو اور بے توبہ بھی مر جائے تو اُس کے لئے خلود نہیں اس کی مغفرت اللہ کی مشیت میں ہے چاہے معاف فرمائے یا اُس کے گناہوں پر عذاب کرے پھر اپنی رحمت سے جنت میں داخل فرمائے اس آیت میں یہود کو ایمان کی ترغیب ہے، اور اس پر بھی دلالت ہے کہ یہود پر عُرْفِ شرع میں مُشرک کا اطلاق درست ہے۔

متن کی یہ عبارت ”وَلَا نَقُولُ: إِنَّهُ يُخَلَّدُ فِيهَا وَإِنْ كَانَتْ فَاسِقًا بَعْدَ أَنْ يُخْرَجَ مِنَ الدُّنْيَا مُؤْمِنًا“ فرقہ معتزلہ کا رد ہے، کہ وہ لوگ کہتے ہیں کہ: صاحبِ معصیت ہمیشہ ہمیشہ جہنم میں رہے گا۔

کپڑوں کی قیمت صدقہ کر دی

حضرت سیدنا امام اعظم ابو حنیفہ رضی اللہ تعالیٰ عنہ ہر شبہ والی چیز سے مکمل اجتناب فرماتے۔ آپ رضی اللہ تعالیٰ عنہ کے شریک تجارت حضرت سیدنا حفص بن عبد الرحمن علیہ رحمۃ الرحمن فرماتے ہیں کہ حضرت سیدنا امام اعظم ابو حنیفہ رضی اللہ تعالیٰ عنہ میرے ساتھ تجارت کرتے تھے اور مجھے مال تجارت بھیجتے ہوئے فرمایا کرتے: "اے حفص! فلاں کپڑے میں کچھ عیب ہے۔ جب تم اسے فروخت کرو تو عیب بیان کر دینا۔ حضرت سیدنا حفص نے ایک مرتبہ مال تجارت فروخت کیا اور بیچتے ہوئے عیب بتانا بھول گئے۔ جب امام اعظم رضی اللہ تعالیٰ عنہ کو علم ہوا تو آپ رضی اللہ تعالیٰ عنہ نے تمام کپڑوں کی قیمت صدقہ کر دی۔

(النعمان بن ثابت ابو حنیفۃ التیمی، ما ذکر من جو دابی حنیفۃ و سماحہ و حسن عہدہ، ج ۱۳، ص ۳۵۶)

وَلَا نَقُولُ: إِنَّ حَسَنَاتِنَا مَقْبُولَةٌ وَسَيِّئَاتِنَا مَغْفُورَةٌ كَقَوْلِ الْبُرْجَانَةِ، وَلَكِنْ نَقُولُ: مَنْ عَمِلَ حَسَنَةً بِجَمِيعِ شَرَائِطِهَا خَالِيَةً عَنِ الْعُيُوبِ الْمُفْسِدَةِ وَلَمْ يُبْطِلْهَا بِالْكَفْرِ وَالرَّدَّةِ وَالْأَخْلَاقِ السَّيِّئَةِ حَتَّى خَرَجَ مِنَ الدُّنْيَا مُؤْمِنًا، فَإِنَّ اللَّهَ تَعَالَى لَا يُضِيعُهَا بَلْ يَقْبَلُهَا مِنْهُ وَيُثَبِّتُهَا عَلَيْهِ.

ترجمہ: اور ہم یہ نہیں کہتے کہ ہماری نیکیاں (اللہ تعالیٰ کی بارگاہ میں) مقبول ہیں، اور ہماری برائیاں بخش دی گئی ہیں، جیسے کہ فرقہ مرجیہ کا قول ہے، لیکن ہم یہ کہتے ہیں کہ جس نے کوئی اچھا عمل اس کے جملہ شرائط کے ساتھ اس طرح کیا کہ وہ اچھا عمل خراب کر دینے والے عیبوں سے خالی ہو، اور عامل نے اس اچھے عمل کو کفر، ردت (مرتد ہونے) اور برے اخلاق کے ذریعہ باطل بھی نہیں کیا، یہاں تک کہ وہ دنیا سے ایمان کی حالت میں رخصت ہوا، تو اللہ تعالیٰ (اس کے) اس عمل کو ہر گز ضائع نہیں فرمائے گا، بلکہ اسے اس سے قبول فرمائے گا اور اس پر اس کو بدلہ بھی عطا فرمائے گا۔

سوال: کیا مؤمنین کی نیکیاں مقبول اور گناہ مغفور ہیں؟

جواب: اہل سنت و جماعت کا اس بارے میں عقیدہ یہ نہیں ہے کہ مؤمنین کی نیکیاں مقبول اور گناہ مغفور ہیں، جیسا کہ فرقہ مرجیہ اس بات کے قائل ہیں کہ ان کی نیکیاں مقبول اور گناہ مغفور ہیں۔

سوال: تو پھر اس بارے میں اہل سنت و جماعت کا کیا عقیدہ ہے؟

جواب: اس بارے میں اہل سنت و جماعت کا عقیدہ یہ ہے کہ جب کوئی نیکی اپنے تمام شرائط کے ساتھ واقع ہو اور ابتداءً عیوبِ مفسدہ ظاہرہ اور انتہاءً معانیٰ مبطلہ باطنہ جیسے کہ کفر، عجب اور ریا وغیرہ سے پاک و صاف ہو اور عامل نے اپنے عمل کو باطل بھی نہ کیا ہو، یہاں تک کہ وہ وفات پا گیا، تو یقیناً اللہ تعالیٰ اس کے اس عمل کو ضائع نہیں فرمائے گا، جیسے کہ پارہ ۱۱ سورۃ توبہ کی آیت نمبر ۱۲۰ میں فرمان باری تعالیٰ ہے:

إِنَّ اللَّهَ لَا يُضِيعُ أَجْرَ الْمُحْسِنِينَ-

ترجمہ: بے شک اللہ نیکوں کا نیک (آجر و انعام) ضائع نہیں کرتا۔

اور پارہ ۴ سورہ آل عمران کی ایت نمبر ۱۷ میں ارشاد باری تعالیٰ ہے:

وَأَنَّ اللَّهَ لَا يُضِيعُ أَجْرَ الْمُؤْمِنِينَ-

ترجمہ کنز الایمان: اور یہ کہ اللہ ضائع نہیں کرتا اجر مسلمانوں کا۔

اور اپنے فضل و کرم سے قبول فرما کر اپنے وعدہ کے مطابق اسے اس عمل کا آخرت میں بدلہ عطا

فرمائے گا۔

شفیق المصباح

شرح

مراج الارواح

علم صرف کی بہترین کتاب جس میں صرف کے قاعدوں کی علتیں بیان کی گئی ہیں۔

اس کتاب میں عربی عبارت پر اعراب وارد و ترجمہ کے ساتھ ساتھ سوالاً جواباً

تشریح پیش کی گئی ہے جو اپنے اعتبار سے بڑی مفید و دلچسپ ہے۔

مصنف

مولانا محمد شفیق خان عطاری مدنی فتحپوری

وَمَا كَانَ مِنَ السَّيِّئَاتِ دُونَ الشِّرْكِ وَالْكَفْرِ وَلَمْ يَتُبْ عَنْهَا صَاحِبُهَا حَتَّى مَاتَ مُؤْمِنًا فَإِنَّهُ فِي مَشِئَةِ اللَّهِ تَعَالَى إِنْ شَاءَ عَذَّبَهُ بِالنَّارِ، وَإِنْ شَاءَ عَفَا عَنْهُ وَلَمْ يُعَذِّبْهُ بِالنَّارِ أَبَدًا، وَالرِّيَاءُ إِذَا وَقَعَ فِي عَمَلٍ مِنَ الْأَعْمَالِ فَإِنَّهُ يَبْطُلُ أَجْرُهُ وَكَذَلِكَ الْعُجْبُ۔

ترجمہ: اور شرک و کفر سے کمتر جتنے بھی گناہ ہیں (ان کا مرتکب) ان گناہوں سے توبہ نہ کیا یہاں تک کہ وہ ایمان کی حالت میں مر گیا تو وہ اللہ تعالیٰ کی مشیت میں ہے، اگر چاہے تو اسے آگ کا عذاب دے اور اگر چاہے تو اس سے درگزر فرمائے، اور اسے جہنم کی آگ کا عذاب کبھی بھی نہ دے۔ اور ریاء جب اعمال میں سے کسی عمل میں واقع ہو جائے تو ریاء اس عمل کے اجر کو باطل کر دے گا، اور ایسے ہی عجب۔

سوال: کیا اللہ تعالیٰ گنہگار بندے کو بخش سکتا ہے یا عذاب ہی دے گا؟

جواب: تمام معاصی جو خصوصاً شرک اور عموماً کفر سے کمتر ہو اور ان کا مرتکب بغیر توبہ کئے ایمان کی حالت میں مر گیا تو وہ اللہ تعالیٰ کی مشیت میں ہے کہ اگر اللہ تعالیٰ چاہے تو اپنے عدل سے بقدر استحقاق عقاب (عذاب) دے، اور اگر چاہے تو اپنے فضل شفاعت کے ذریعہ معاف فرمادے، اور اسے جہنم میں داخل کئے بغیر ابتداء ہی جنت میں ہمیشہ ہمیشہ کے لئے داخل فرمادے۔

سوال: کیا ریاء اور عجب اعمال کو باطل کر دیتے ہیں؟

جواب: جی ہاں! جب ریاء اعمال میں ابتداء یا اعمال پورے ہونے سے قبل درمیان میں واقع ہو جائے تو وہ اعمال کے اجر کو باطل کر دیتا ہے جیسے کہ دعوت اسلامی کے اشاعتی ادارے مکتبۃ المدینہ کی مطبوعہ ۱۶۶ صفحات پر مشتمل کتاب، ”ریاء کاری“ صفحہ ۱۶ پر ہے: تاجدارِ رسالت، شہنشاہِ نبوت، مَحْرَنِ جُود و سخاوت، پیکرِ عظمت و شرافت، مُحْسِنِ انسانیّت صلی اللہ تعالیٰ علیہ والہ وسلم نے ارشاد فرمایا: ”اللہ عزوجل اُس عمل کو قبول نہیں کرتا جس میں رائی کے دانے کے برابر بھی ریاء (یعنی دکھاوا) ہو۔“

(الترغيب والترهيب ج ۱ ص ۳۶ حدیث ۲۷)

اور ایسے ہی عجب بھی اعمال کے اجر کو باطل کر دیتا ہے۔

سوال: ریا کی تعریف بیان کر دیں۔

جواب: ریا کی تعریف یہ ہے: ”اللہ عزوجل کی رضا کے علاوہ کسی اور ارادے سے عبادت

کرنا۔“ گویا عبادت سے یہ غرض ہو کہ لوگ اس کی عبادت پر آگاہ ہوں تاکہ وہ ان لوگوں سے مال بٹورے

یا لوگ اس کی تعریف کریں یا اسے نیک آدمی سمجھیں یا اسے عزت وغیرہ دیں۔ (الترغیب ج ۱ ص ۷۶)

سوال: عجب کی تعریف بیان کر دیں۔

جواب: عجب کی تعریف: منعم حقیقی جل و علا کی نعمت و عطا کو بھول کر کسی دینی یا دنیوی نعمت

کو اپنا ہی کمال تصور کرنا، اور اس کے زوال سے بے خوف ہو جانا عجب ہے۔

(”احیاء العلوم“، کتاب ذم الکبر والعجب، ج ۳، ص ۴۵۴)

مجالس علماء کا ادب:

حضرت سیّدنا عبدالعزیز در اور دی رحمۃ اللہ تعالیٰ علیہ فرماتے ہیں کہ میں نے حضرت سیّدنا امام اعظم ابو حنیفہ اور حضرت سیّدنا امام مالک بن انس رضی اللہ تعالیٰ عنہما کو عشاء کے آخری وقت کے بعد مسجد نبوی علی صاحبہا الصلوٰۃ والسلام میں بحث و مباحثہ کرتے ہوئے دیکھا۔ جب ان میں سے ایک اپنا موقف پیش کر کے خاموش ہو جاتا تو دوسرا بھی ڈانٹے، جھڑکے یا دوسرے کو غلط قرار دیئے بغیر چپ ہو جاتا۔ پھر وہ دونوں اسی مجلس میں صبح تک نوافل پڑھتے رہتے۔

آپ رضی اللہ تعالیٰ عنہ کے انصاف اور اعتراف حق کا عالم یہ ہے کہ ارشاد فرمایا کرتے: ”ہمارا یہ قول ایک رائے ہے اور یہ ہمارے قیاس میں سے بہترین رائے ہے۔ اب جس نے اس سے بھی اچھی رائے پیش کی تو وہی زیادہ بہتر ہے۔“

(تاریخ بغداد، الرقم ۷۲۹ النعمان بن ثابت ابو حنیفہ التیمی، ما قبل فی فقہ ابی حنیفہ، ج ۱۳، ص ۳۵۱)

15: آيَاتُ الْأَنْبِيَاءِ وَكَرَامَاتِ الْأَوْلِيَاءِ حَقٌّ:

وَالْآيَاتُ لِلْأَنْبِيَاءِ وَالْكَرَامَاتُ لِلْأَوْلِيَاءِ حَقٌّ، وَأَمَّا الَّتِي تُكُونُ لِأَعْدَائِهِ مِثْلَ إِبْلِيسَ وَفِرْعَوْنَ وَالدَّجَالِ مِمَّا رُوِيَ فِي الْأَخْبَارِ أَنَّهُ كَانَ لَهُمْ فَلَا نُسَبِّحُهَا آيَاتٍ وَلَا كَرَامَاتٍ وَلَكِنْ نُسَبِّحُهَا قَضَاءَ حَاجَاتٍ لَهُمْ، وَذَلِكَ لِأَنَّ اللَّهَ تَعَالَى يَقْضِي حَاجَاتِ أَعْدَائِهِ إِسْتِدْرَاجًا وَعُقُوبَةً لَهُمْ، فَيَغْتَرُونَ بِهِ وَيَزْدَادُونَ عِصْيَانًا أَوْ كُفْرًا، وَكَذَلِكَ كُلُّهُ جَائِزٌ وَمُمْكِنٌ۔

ترجمہ: انبیائے کرام کے معجزات اور اولیائے کرام کی کرامات حق ہیں، اور رہے وہ (خرقِ عادات کا رنامے) جو دشمنانِ خدا کے لئے ہیں جیسے ابلیس، فرعون اور دجال جو احادیث میں مروی ہے کہ ان کے لئے ہے تو ہم ان کو معجزات اور کرامات سے موسوم نہیں کرتے لیکن ہم انہیں ان کی حاجات کی تکمیل کا نام دیتے ہیں، اور یہ اس لئے کہ اللہ تعالیٰ ڈھیل دینے اور ان کو سزا دینے کے طور پر اپنے دشمنوں کی حاجات پوری کرتا ہے تاکہ وہ ان کے ذریعہ دھوکے میں رہیں، اور کفر و شرک میں زیادتی کریں اور یہ سب جائز و ممکن ہے۔

سوال: معجزہ کسے کہتے ہیں؟

جواب: وہ عجیب و غریب کام جو عام طور پر یعنی عادتاً ناممکن ہوں اور ایسی باتیں اگر نبوت کا دعویٰ کرنے والے سے اس کی تائید میں ظاہر ہوں تو ان کو ”معجزہ“ کہتے ہیں جیسے حضرت موسیٰ عَلَیْہِ الصَّلَوةُ وَ السَّلَام کے عصا کا اڑدھابن جانا، حضرت سلیمان عَلَیْہِ الصَّلَوةُ وَ السَّلَام کا میلوں دور سے چیونٹی کی آواز سن لینا، حضرت داؤد عَلَیْہِ الصَّلَوةُ وَ السَّلَام کے ہاتھ میں لوہے کا موم کی طرح نرم ہو جانا، حضرت عیسیٰ

عَلَيْهِ الصَّلَاةُ وَالسَّلَامُ كَأَمْرُ دُورٍ كَزَنْدِه كَرْنَا، هَمَارِے پِيارِے آقَا صَلَّی اللہُ تَعَالٰی عَلَیْہِ وَاٰلِہٖ وَسَلَّم کا ڈوبے ہوئے سَورج کو واپس لوٹانا، چاند کے دو ٹکڑے کرنا وغیرہ۔

سوال: ارباص کسے کہتے ہیں؟

جواب: حضرات انبیائے کرام علیہم السلام سے قبل اعلان نبوت جو خلاف عادت اور عقل کو حیرت میں ڈالنے والے واقعات صادر ہوتے ہیں ان کو شریعت کی اصطلاح میں "ارباص" کہتے ہیں۔

سوال: کرامت کسے کہتے ہیں؟

جواب: اولیاء اللہ سے جو بات خلاف عادت ظاہر ہو اسے "کرامت" کہتے ہیں۔

سوال: عام مؤمنین اور کافرین سے خرق عادت صادر ہونے

والی چیز کو کیا کہتے ہیں؟

جواب: اگر عام مؤمنین سے خرق عادت چیزوں کا ظہور ہو تو اس کو "معونت" کہتے ہیں اور کسی بے باک فاجر و کافر سے کبھی اس کی خواہش کے مطابق اس قسم کی چیز ظاہر ہو جائے تو اس کو "استدراج" (دھوکہ) کہا جاتا ہے۔ اور جو ان کے خلاف ظاہر ہو تو اسے اہانت کہتے ہیں۔

(النبراس شرح شرح العقائد، اقسام الخوارق سبعۃ، ص ۲۷۲)

سوال: کیا انبیائے کرام سے معجزہ اور اولیائے کرام سے

کرامت کا صدور حق ہے؟

جواب: جی ہاں! انبیائے کرام سے معجزات اور اولیائے کرام سے کرامات کا صدور حق ہے، کتاب و سنت سے ثابت ہے، لیکن معتزلہ اور دیگر اہل بدعت کراماتِ اولیاء کے منکر ہیں، شیعہ کرامات کو ائمہ اثنا عشر کے ساتھ خاص کرتے ہیں۔

سوال: انبیائے کرام عَلَیْہِمُ الصَّلَاةُ وَالسَّلَامُ کو معجزات

کیوں عطا کئے جاتے ہیں؟

جواب: معجزات انبیاء علیہم الصلوٰۃ والسلام کی نبوت کی دلیل ہیں۔ معجزات دیکھ کر آدمی کا دل نبی کی سچائی کا یقین کر لیتا ہے جس کے ہاتھ سے قدرت کی ایسی نشانیاں ظاہر ہوتی ہیں جن کے آگے سب لوگ عاجز و حیران ہیں ضرور وہ خدا کا بھیجا ہوا ہے چاہے ضدی دشمن نہ مانے مگر دل یقین کر ہی لیتا ہے اور عقل والے ایمان لے آتے ہیں۔

سوال: جو چیزیں دشمنانِ خدا سے صادر ہوں، انہیں معجزہ یا کرامت کہہ سکتے ہیں؟

جواب: ہر گز نہیں! کہ جو اللہ تعالیٰ کے دشمنوں جیسے ابلیس، فرعون اور دجال وغیرہ سے خرق عادت کارنامے صادر ہوتے ہیں یا ہوں گے جن کا تذکرہ احادیث میں ملتا ہے، ہم ان کو معجزات و کرامات کا نام نہیں دیتے، بلکہ وہ تو استدراج ہیں، جن کے ذریعہ دنیا میں دھوکہ اور آخرت میں سزا کے حقدار ہوتے ہیں، کہ اپنے موافق کارنامے ہوتے دیکھ کر ان کو اچھا گمان کرتے اور کفر و سرکشی میں حد سے گزر جاتے ہیں، اور ان کے یہ کارنامے نقلاً ثابت اور عقلاً ممکن الوقوع ہیں۔

حُرُوفِ تَبَجِّیٰ اور شانِ مُصْطَفٰی صَلَّی اللہ علیہ وسلم

- (۱)۔۔۔۔۔"الف" آپ صَلَّی اللہ تَعَالٰی علیہ وآلہ وسلم کے قد و قامت کی طرف اشارہ کرتا ہے۔
- (۲)۔۔۔۔۔"باء" سے مراد آپ صَلَّی اللہ تَعَالٰی علیہ وآلہ وسلم کی بہجت یعنی حسن و خوبصورتی ہے جس نے چاند اور سورج کو روشن کیا اور چمکایا۔ (۳)۔۔۔۔۔"تاء" سے مراد تائید ہے جو آپ صَلَّی اللہ تَعَالٰی علیہ وآلہ وسلم کی ہر شیطان مردود سے حفاظت کرتی ہے۔ (۴)۔۔۔۔۔"ثاء" سے مراد ثبات ہے جس کی وجہ سے آپ صَلَّی اللہ تَعَالٰی علیہ وآلہ وسلم ہر حال میں ثابت قدم رہے لہذا ہمیشہ عدل فرمایا کسی پر ظلم نہ کیا۔ (۵)۔۔۔۔۔"جیم" سے مراد جو دو وفا ہے جس کی طرف ہمہ وقت متوجہ رہے۔ (۶)۔۔۔۔۔"حاء" سے مراد حلم و بزرگی ہے جسے اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کے لئے پسند فرمایا۔ (حکایتیں اور نصیحتیں ص ۵۸۷)

16: رُؤْيَةُ اللَّهِ فِي الْآخِرَةِ:

وَكَانَ اللَّهُ تَعَالَى خَالِقًا قَبْلَ أَنْ يَخْلُقَ، وَرَازِقًا قَبْلَ أَنْ يَرْزُقَ، وَاللَّهُ تَعَالَى يُرَى فِي الْآخِرَةِ، وَيَرَاهُ الْمُؤْمِنِينَ وَهُمْ فِي الْجَنَّةِ بِأَعْيُنٍ رُؤُوسِهِمْ بِلَا تَشْبِيهِ وَلَا كَيْفِيَّةٍ وَلَا كَيْفِيَّةٍ وَلَا يَكُونُ بَيْنَهُ وَبَيْنَ خَلْقِهِ مَسَافَةٌ۔

ترجمہ: اور اللہ تعالیٰ مخلوقات کو پیدا کرنے سے پہلے بھی خالق تھا، اور مخلوقات کو رزق دینے سے پہلے بھی رازق تھا۔ اور آخرت میں اللہ تعالیٰ کا دیدار ہوگا، اور مومنین جنت میں اپنے سروں کی آنکھوں سے اللہ تعالیٰ کو دیکھیں گے، جو کہ بغیر تشبیہ، کیفیت اور کمیت کے ہوگی، اور اللہ تعالیٰ اور اس کی مخلوقات کے درمیان کوئی دوری نہیں ہوگی۔

سوال: رُؤْيَةُ بَارِي تَعَالَى كَاذِرٌ تَوَكَّرَ چکا ہے پھر دوبارہ کیوں ذکر کیا گیا ہے؟

جواب: امام اعظم رضی اللہ عنہ نے اس عقیدے کو مکرر بیان فرمایا، حالانکہ اس کا ذکر صفات کے بیان میں گزر چکا ہے، اس کی ایک وجہ یہ بھی ہو سکتی ہے کہ اس سے خواص و عوام جان لیں کہ یہ عقیدہ رکھنا واجب ہے۔

سوال: کیا اللہ تعالیٰ مخلوق کی تخلیق سے پہلے بھی خالق و رازق تھا؟

جواب: جی ہاں! جس طرح اللہ تعالیٰ کی ذات قدیم، ازلی اور ابدی ہے اسی طرح اس کی صفات قدیم، ازلی اور ابدی ہیں، جس وقت کسی مخلوق کی تخلیق نہ فرمائی تھی اس وقت بھی رب تعالیٰ خالق و رازق تھا، ہاں ان صفات کا ظہور اس وقت ہوا جب مخلوق وجود میں آئی۔

سوال: کیا قیامت کے دن اللہ تعالیٰ کا دیدار ہوگا؟

جواب: جی ہاں! قیامت کے دن اللہ تعالیٰ کا دیدار ہو گا جیسے کہ پارہ ۲۹ سورہ قیامت کی آیت نمبر ۲۲-۲۳ میں ارشاد باری تعالیٰ ہے:

وَجُوهٌ يَّوْمَئِذٍ نَّاصِرَةٌ ۖ اِلَىٰ رَبِّهَا نَاظِرَةٌ

ترجمہ کنز الایمان: کچھ منہ اس دن تروتازہ ہوں گے۔ اپنے رب کو دیکھتے۔

پس دنیا کی زندگی میں اللہ عزوجل کا دیدار نبی صلی اللہ تعالیٰ علیہ وسلم کے لیے خاص ہے اور آخرت میں ہر سنی مسلمان کے لئے ممکن بلکہ واقع۔ رہا قلبی دیدار یا خواب میں، یہ دیگر انبیائے کرام علیہم السلام بلکہ اولیائے کرام کے لئے بھی حاصل ہے۔ ہمارے امام اعظم رضی اللہ تعالیٰ عنہ کو خواب میں سو ۱۰۰ بار زیارت ہوئی۔

اس کا دیدار بلا کیف ہے، یعنی دیکھیں گے اور یہ نہیں کہہ سکتے کہ کیسے دیکھیں گے، جس چیز کو دیکھتے ہیں اُس سے کچھ فاصلہ مسافت کا ہوتا ہے، نزدیک یا دور، وہ دیکھنے والے سے کسی جہت میں ہوتی ہے، اوپر یا نیچے، دہنے یا بائیں، آگے یا پیچھے، اُس کا دیکھنا ان سب باتوں سے پاک ہو گا۔ پھر رہا یہ کہ کیونکر ہو گا؟ یہی تو کہا جاتا ہے کہ کیونکر کو یہاں دخل نہیں، ان شاء اللہ تعالیٰ جب دیکھیں گے اُس وقت بتا دیں گے۔ ان سب باتوں کا خلاصہ یہ ہے کہ جہاں تک عقل پہنچتی ہے، وہ خدا نہیں اور جو خدا ہے، اُس تک عقل رسا نہیں، اور وقت دیدار نگاہ اُس کا احاطہ کرے، یہ محال ہے۔ (بہار شریعت جلد ۱ ص ۲۱-۲۲) اہل سنت کا یہ عقیدہ قرآن وحدیث واجماع کے دلائل کثیرہ سے ثابت ہے۔ جبکہ روافض دیدارِ الہی کے منکر ہیں۔

تمام آسمانی کتب کا خلاصہ کیا ہے

تمام آسمانی کتب کا خلاصہ اور اس تمام فوائد جو حضرت انسان کو نصیب ہوئے ہیں اس کے دو معنی ہیں۔
(۱) درجاتِ سفلیہ سے نجات۔ (۲) درجاتِ علیا میں کامیابی۔

17: تَعْرِيفُ الْإِيمَانِ:

وَ الْإِيمَانُ هُوَ الْإِقْرَارُ وَ التَّصْدِيقُ، وَ الْإِيمَانُ أَهْلُ السَّمَاءِ وَ الْأَرْضِ لَا يَزِيدُ وَلَا يَنْقُصُ، وَ الْمُؤْمِنُونَ مُسْتَوُونَ فِي الْإِيمَانِ وَ التَّوْحِيدِ مُتَفَاضِلُونَ فِي الْأَعْمَالِ۔

ترجمہ: ایمان زبان سے اقرار کرنے اور دل سے تصدیق کرنے کو کہتے ہیں، اور آسمان و زمین میں رہنے والوں کا ایمان کم اور زیادہ نہیں ہوتا ہے، اور مؤمنین ایمان و توحید کے معاملہ میں برابر ہوتے ہیں، البتہ اعمال کے اعتبار سے متفاوت ہوتے ہیں۔

سوال: ایمان کسے کہتے ہیں؟

جواب: تمام ضروریات دین کا زبان سے اقرار کرنے اور دل سے تصدیق یعنی ماننے کا نام ایمان

ہے۔

سوال: اہل آسمان و زمین سے مراد کون ہیں؟ اور کیا ایمان زیادہ کم ہوتا ہے؟

جواب: اہل آسمان سے مراد ملائکہ اور جنّتی ہیں، اور اہل زمین سے مراد انبیاء و اولیاء اور تمام مؤمنین ہیں، چاہے نیک ہوں یا بد، پس ان تمام کا ایمان گھٹا بڑھتا نہیں ہے کہ ایمان تصدیق ہے، اور تصدیق علی وجہ التحقیق زیادتی و نقصان کو قبول نہیں کرتی۔

سوال: کیا تمام مؤمنین ایمان میں برابر ہیں؟

جواب: جی ہاں! تمام مؤمنین ایمان و توحید کے اعتبار سے برابر ہیں، ان میں کوئی کسی سے افضل و مفضل نہیں، ہاں! اعمال کے اعتبار سے متفاوت ہیں، کہ کسی کی کم نیکیاں اور کسی کی زیادہ، اور اعمال ایمان کا جز نہیں، اہل سنت و جماعت کا یہی عقیدہ ہے۔ بخلاف معتزلہ کے، کہ یہ اعمال کو ایمان کا جز مانتے ہیں، جس

(۷)۔۔۔۔۔"خاء" سے مراد اختصاص و صفاء ہے یعنی اللہ عَزَّوَجَلَّ نے آپ صَلَّی اللہ تَعَالٰی علیہ و آلہ و سَلَّم کو بے شمار خوبیاں عطا فرما کر ہر طرح کے میلے پن سے پاک و صاف رکھا۔ (۸)۔۔۔۔۔"ذال" سے مراد دوام احسان یعنی بارگاہ الہی عَزَّوَجَلَّ سے نیکی و بھلائی پر ہمیشگی کی توفیق عطا ہوئی پس آپ صَلَّی اللہ تَعَالٰی علیہ و آلہ و سَلَّم کی ہیبت و جلال سے بت اوندھے منہ گر گئے۔ (۹)۔۔۔۔۔"ذال" سے مراد ذلت سے حفاظت ہے یعنی آپ صَلَّی اللہ تَعَالٰی علیہ و آلہ و سَلَّم کی ذات عالی سے ذلت و رسوائی دور رہی حتیٰ کہ وہ خود ہی حقارت و ذلت میں مبتلا ہو گئی۔ (۱۰)۔۔۔۔۔"زاء" سے مراد رحمت ہے جس کے ساتھ اللہ عَزَّوَجَلَّ نے آپ صَلَّی اللہ تَعَالٰی علیہ و آلہ و سَلَّم کو مبعوث فرمایا۔ (۱۱)۔۔۔۔۔"زاء" سے مراد آپ صَلَّی اللہ تَعَالٰی علیہ و آلہ و سَلَّم کا بے مثل زُہد و قناعت ہے۔ (۱۲)۔۔۔۔۔"سین" سے مراد سیادت و سرداری ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ و آلہ و سَلَّم کو تمام مخلوق کی سرداری سے سرفراز کر کے ممتاز فرمایا۔ (۱۳)۔۔۔۔۔"شین" سے مراد شفاعت ہے کہ رَحْمَةُ اللّٰعَلَمِیْنَ، شَفِیعُ الْمُنْذِبِیْنَ، اَیْسُ الْغَرِیْبِیْنَ صَلَّی اللہ تَعَالٰی علیہ و آلہ و سَلَّم بروزِ قیامت گنہگاروں اور نافرمانوں کی شفاعت و سفارش فرمائیں گے۔ (۱۴)۔۔۔۔۔"ضاد" سے مراد صیانت و حفاظت ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ و آلہ و سَلَّم کی ہر عیب سے حفاظت فرمائی اور امانت کی تلوار آپ صَلَّی اللہ تَعَالٰی علیہ و آلہ و سَلَّم کے ساتھ کر دی۔ (۱۵)۔۔۔۔۔"ضاد" سے مراد ضیاء و انوار ہیں جو اللہ عَزَّوَجَلَّ نے آپ صَلَّی اللہ تَعَالٰی علیہ و آلہ و سَلَّم کو عطا فرمائے۔ (حکایتیں اور نصیحتیں ص ۵۸۷)

18: عَلَامَةُ الْإِسْلَامِ وَالْإِيمَانِ:

وَالْإِسْلَامُ هُوَ التَّسْلِيمُ وَالْإِنْقِيَادُ لِأَوَامِرِ اللَّهِ تَعَالَى، فِي طَرِيقِ اللُّغَةِ فَرْقٌ بَيْنَ الْإِيمَانِ وَالْإِسْلَامِ وَلَكِنْ لَا يَكُونُ إِيْمَانٌ بِلَا إِسْلَامٍ وَلَا إِسْلَامٌ بِلَا إِيْمَانٍ، فَهَذَا كَالظَّهْرِ مَعَ الْبُظْنِ، وَالَّذِينَ اسْمُهُ وَقَعَ عَلَى الْإِيمَانِ وَالْإِسْلَامِ وَالشَّرَائِعِ كُلِّهَا۔

ترجمہ: اور اسلام اللہ تعالیٰ کے احکام کو تسلیم کرنے اور اطاعت کرنے کا نام ہے، پس لغوی اعتبار سے ایمان و اسلام کے درمیان فرق ہے، لیکن اسلام کے بغیر ایمان (کا تصور ممکن) نہیں، اور ایمان کے بغیر اسلام (کا تصور ممکن) نہیں، پس یہ دونوں باطن کے ساتھ ظاہر کی طرح ہیں، اور دین ایسا اسم ہے جو ایمان، اسلام اور تمام شرعی احکام پر واقع ہوتا ہے۔

سوال: اسلام و ایمان کی لغوی و اصطلاحی تحقیق بیان کریں۔

جواب: اسلام کا لفظ، س، ل، م، کے مادہ سے بنا ہے جس کے دو معنی ہیں: (۱) تسلیم و اطاعت کرنا۔ (۲) سلامتی و تحفظ حاصل کرنا۔ پس اسلام کا لفظ ان دونوں معنی پر مشتمل ہے یعنی اللہ تعالیٰ کے احکام کو تسلیم کر کے اپنے زندگی اس کی اطاعت میں بسر کرنا اور یوں دنیا و آخرت میں اپنے لئے سلامتی و تحفظ کا یقینی بنالینا۔

ایمان کے لغوی معنی ہیں امن دینا۔ شریعت میں ایمان اُن اسلامی عقائد کا نام ہے جنہیں مان کر انسان عذابِ الہی سے امن میں آجاتا ہے، یعنی تمام ان چیزوں کو ماننا جو حضور ﷺ رب کی طرف سے لائے۔

سوال: کیا اسلام و ایمان کے درمیان کوئی فرق ہے؟

جواب: جمہور اہل سنت کا مذہب یہ ہے کہ ایمان اور اسلام ایک ہی شے ہیں کیونکہ اسلام کا معنی خضوع (سرتسلیم خم کرنا، اور انقیاد (احکام کو قبول کرنا اور مان لینا) ہے اور خضوع و انقیاد یہ تصدیق ہی ہے اور ایمان کی تعریف تصدیق کے ساتھ کی جاتی ہے۔ اس سے معلوم ہوا کہ اسلام و ایمان ایک ہی ہیں اسی طرح شرعاً کسی شخص کو اس طرح کہنا جائز نہیں کہ وہ مسلمان ہے مومن نہیں یا مومن ہے مسلمان نہیں بلکہ جو مسلمان ہو گا تو وہ مومن بھی ہو گا اور جو مومن ہو وہ مسلمان بھی ہو گا۔ (شرح عقائد نسفیہ ص ۲۸۵)

سوال: دین کسے کہتے ہیں؟

جواب: جب دین کا لفظ مطلق بولا جائے تو اس سے مراد تصدیق و اقرار اور انبیائے کرام کے لائے ہوئے احکام کو قبول کرنا ہوتا ہے، اور یہی امام اعظم رضی اللہ عنہ کی دین سے مراد ہے، نہ کہ یہ کہ دین نام ہے اسلام کا، یا ایمان کا، یا احکام کا، بسبیل افراد، جیسے کہ بعض لوگوں نے گمان کیا ہے۔

خُرُوفِ تَبَعِی اور شانِ مُصْطَفٰی صَلَّی اللہ علیہ وسلم

(۱۶)-----"ظاء" سے مراد طریق اقبال (یعنی راہ عروج) ہے جو اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کے لئے کھول دی۔
(۱۷)-----"تاء" سے مراد ظلم و گمراہی ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کے طفیل آپ صَلَّی اللہ تَعَالٰی علیہ وآلہ وسلم کی امت کو ظلم و گمراہی سے نکال دیا۔ (۱۸)-----"فاء" سے مراد فرحت و مسرت ہے کہ آپ صَلَّی اللہ تَعَالٰی علیہ وآلہ وسلم کی امت آپ صَلَّی اللہ تَعَالٰی علیہ وآلہ وسلم کی زبان مبارک سے بشارتیں اور خوشخبریاں سن کر مسرور ہو گئی۔ (۱۹)-----"قاف" سے مراد قاب قوسین (یعنی دو ہاتھ کا فاصلہ) ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کو شبِ معراج اس قرب سے مشرف فرمایا۔
(۲۰)-----"کاف" سے مراد کلام الہی ہے کہ اللہ عَزَّوَجَلَّ نے جھوٹ سے پاک اپنے لاریب کلام کے ذریعے آپ صَلَّی اللہ تَعَالٰی علیہ وآلہ وسلم کو عزت و بزرگی عطا فرمائی۔ (۲۱)-----"لام" سے مراد لطف الہی ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم پر شک و شبہ سے مُنزَہ لطف و مہربانی فرمائی۔ (۲۲)-----"میم" سے مراد مَن (یعنی احسان) ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کو اسرار پر مطلع فرما کر آپ صَلَّی اللہ تَعَالٰی علیہ وآلہ وسلم پر احسان فرمایا۔ (۲۳)-----"نون" سے مراد نورانیتِ مصطفیٰ صَلَّی اللہ تَعَالٰی علیہ وآلہ وسلم ہے کہ اللہ عَزَّوَجَلَّ کے نور صَلَّی اللہ تَعَالٰی علیہ وآلہ وسلم کی دنیا میں جلوہ گرمی ہوتے ہی ایران کا ایک ہزار سال سے شعلہ زن آتش کدہ بجھ گیا۔ (۲۴)-----"ہاء" سے مراد ہیبت ہے کہ اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کو ایسا رعب و دبدبہ عطا فرمایا جس سے بڑے بڑے طاقتور شہسوار زیر ہو گئے۔ (۲۵)-----"واو" سے مراد وقار ہے کہ آپ صَلَّی اللہ تَعَالٰی علیہ وآلہ وسلم کمال وقار و درباری سے موصوف ہیں۔ (حکایتیں اور نصیحتیں ص ۵۸۷)

19: مَعْرِفَتَنَا بِاللّٰهِ تَعَالٰی:

نَعْرِفُ اللّٰهَ تَعَالٰی حَقَّ مَعْرِفَتِهِ كَمَا وَصَفَ نَفْسَهُ فِي كِتَابِهِ بِجَمِيعِ صِفَاتِهِ ، وَ لَيْسَ يَفْقِدُ أَحَدًا أَنْ يَعْبُدَ اللّٰهَ تَعَالٰی حَقَّ عِبَادَتِهِ كَمَا هُوَ أَهْلٌ لَهُ ، وَلَكِنَّهُ يَعْبُدُهُ بِأَمْرِهِ كَمَا أَمَرَ۔

ترجمہ: ہم اللہ تعالیٰ کی معرفت حاصل کرتے ہیں جو اس کی معرفت کا حق ہے، جیسا کہ اس نے اپنے آپ کو اپنی کتاب میں اپنی تمام صفات کے ساتھ بیان فرمایا، اور کوئی بھی شخص اللہ تعالیٰ کی عبادت کرنے پر قادر نہیں، جو اس کی عبادت کا حق ہے، جیسا کہ وہ عبادت کا حقدار ہے، لیکن وہ (شخص) اللہ تعالیٰ کی عبادت اس کے حکم سے کرتا ہے جیسا کہ اس نے حکم دیا۔

سوال: بِمِ اللّٰهِ تَعَالٰی کی معرفت کیسے حاصل کرتے ہیں؟

جواب: جو اللہ تعالیٰ کی معرفت کا حق ہے (باعتبار مقدور عبد) اس اعتبار سے ہم اس کی معرفت حاصل کرتے ہیں جیسے کہ اس نے اپنے آپ کو اپنی کتاب قرآن پاک میں اپنی صفات ثبوتیہ و صفات سلبیہ کے ساتھ بیان کیا ہے، نہ کہ اللہ تعالیٰ کی ذات کی کنہ کے اعتبار سے، جیسے کہ وارد ہوا: تَفَكَّرُوا فِي كُلِّ شَيْءٍ وَلَا تَفَكَّرُوا فِي ذَاتِ اللَّهِ۔ یعنی ہر چیز میں غور و فکر کرو اور اللہ تعالیٰ کی ذات میں غور و فکر نہ کرو۔ نیز اللہ تعالیٰ قرآن پاک کے پارہ ۷ سورۃ انعام کی آیت نمبر ۱۰۳ میں ارشاد فرماتا ہے:

لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ۔

ترجمہ کنز الایمان: آنکھیں اُسے احاطہ نہیں کرتیں اور سب آنکھیں اس کے احاطہ میں ہیں اور وہی ہے نہایت باطن پورا خبردار۔

صدر الافاضل نعیم الدین مراد آبادی اس آیت کے تحت لکھتے ہیں: ادراک کے معنی ہیں مَرئی کے جو اُنِب و حد و پر واقف ہونا اسی کو احاطہ کہتے ہیں۔ ادراک کی یہی تفسیر حضرت سعید ابن مسیب اور حضرت

ابن عباس رضی اللہ تعالیٰ عنہما سے منقول ہے اور جمہور مفسرین ادراک کی تفسیر احاطہ سے فرماتے ہیں اور احاطہ اسی چیز کا ہو سکتا ہے جس کے حدود و جہات ہوں، اللہ تعالیٰ کے لئے حد و جہت محال ہے تو اس کا ادراک و احاطہ بھی ناممکن، یہی مذہب ہے اہل سنت کا، خوارج و معتزلہ وغیرہ گمراہ فرقے ادراک اور رویت میں فرق نہیں کرتے اس لئے وہ اس گمراہی میں مبتلا ہو گئے کہ انہوں نے دیدار الہی کو محال عقلی قرار دے دیا باوجودیکہ نفی رویت نفی علم کو مستلزم ہے ورنہ جیسا کہ باری تعالیٰ بخلاف تمام موجودات کے بلا کیفیت و جہت جانا جاسکتا ہے ایسے ہی دیکھا بھی جاسکتا ہے کیونکہ اگر دوسری موجودات بغیر کیفیت و جہت کے دیکھی نہیں جاسکتی تو جانی بھی نہیں جاسکتی، راز اس کا یہ ہے کہ رویت و دید کے معنی یہ ہیں کہ بصر کسی شے کو جیسی کہ وہ ہو ویسا جانے تو جو شے جہت والی ہوگی اس کی رویت و دید جہت میں ہوگی اور جس کے لئے جہت نہ ہوگی اس کی دید بے جہت ہوگی۔

نیز پارہ ۱۶ سورہ طہ کی آیت نمبر ۱۱۰ میں ارشاد ہوا:

يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا۔

ترجمہ کنز الایمان: وہ جانتا ہے جو کچھ اُن کے آگے ہے اور جو کچھ اُن کے پیچھے اور ان کا علم اسے نہیں گھیر سکتا۔

یعنی تمام کائنات کا علم ذات الہی کا احاطہ نہیں کر سکتا، اس کی ذات کا ادراک علوم کائنات کی رسائی سے برتر ہے، وہ اپنے اسماء و صفات اور آثارِ قدرت و شیونِ حکمت سے پہچانا جاتا ہے۔

سوال: کیا بندے اللہ تعالیٰ کی عبادت ایسے کرتے ہیں جیسے کہ وہ عبادت کا حقدار ہے؟

جواب: نہیں! جیسے اللہ تعالیٰ کی عبادت کا حق ہے اور اللہ تعالیٰ جیسی عبادت کا حقدار ہے، ویسی عبادت کرنے پر بندے قادر نہیں ہیں، کیونکہ بندے عاجز ہیں، اس کی نعمتوں کو شمار نہیں کر سکتے، جیسے کہ پارہ ۱۳ سورہ ابراہیم کی آیت نمبر ۳۴ میں رب تعالیٰ فرماتا ہے:

وَأَتَّكُم مِّنْ كُلِّ مَّا سَأَلْتُمُوهُ وَإِن تَعُدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ۔

ترجمہ کنز الایمان: اور تمہیں بہت کچھ منہ مانگا دیا اور اگر اللہ کی نعمتیں گنو تو شمار نہ کر سکو گے بے شک آدمی بڑا ظالم بڑا ناشکر ہے۔

نیز پارہ ۲۸ سورہ تغابن کی آیت نمبر ۱۶ میں حکم دیا گیا کہ:

فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا۔

ترجمہ کنز الایمان: تو اللہ سے ڈرو جہاں تک ہو سکے، اور فرمان سنو اور حکم مانو۔

یعنی بقدر اپنی وسعت و طاقت کے طاعت و عبادت بجالاؤ۔

سوال: تو پھر بندے اللہ تعالیٰ کی عبادت کیسے کرتے ہیں؟

جواب: بندے اپنے عجز کے وصف کے ساتھ اللہ تعالیٰ کے حکم پر عمل کرتے ہوئے اس کی عبادت کرتے ہیں، اور بعض عارفین نے فرمایا ہے کہ اگر ”إِيَّاكَ نَعْبُدُ وَإِيَّاكَ نَسْتَعِينُ“ کی قراءت سے اللہ تعالیٰ ہمیں حکم نہ ارشاد فرماتا تو ہم اس کی عبادت ادا نہ کر پاتے۔

وَيَسْتَوِي الْمُؤْمِنُونَ كُلُّهُمْ فِي الْمَعْرِفَةِ وَالْيَقِينِ وَالتَّوَكُّلِ وَالْمَحَبَّةِ وَالرَّضَاءِ وَالْخَوْفِ
وَالرَّجَاءِ وَالْإِيمَانِ - وَيَتَفَاوَتُونَ فِيمَا دُونَ الْإِيمَانِ فِي ذَلِكَ كُلِّهِ وَاللَّهُ تَعَالَى مُتَفَضِّلٌ
عَلَى عِبَادِهِ، عَادِلٌ قَدْ يُعْطَى مِنَ الثَّوَابِ أَضْعَافَ مَا يَسْتَوْجِبُهُ الْعَبْدُ تَفَضُّلاً مِنْهُ، وَقَدْ
يُعَاقِبُ عَلَى الذَّنْبِ عَذَاباً مِنْهُ وَقَدْ يَعْفُو فَضْلاً مِنْهُ۔

ترجمہ: تمام مسلمان اللہ تعالیٰ کی پہچان، اس پر یقین رکھتے، توکل کرتے، اس کی محبت اور رضا مندی،
اس سے ڈرنے، اور امید رکھنے، اور ایمان لانے (جیسے امور) میں برابر ہوتے ہیں، اور ان تمام امور میں
ایمان کے سوا (دیگر اعتبارات سے) مختلف ہوتے ہیں۔ اور اللہ تعالیٰ اپنے بندوں پر فضل کرنے والا عدل
کرنے والا ہے، اور کبھی اپنے فضل سے بندے کو اس کے استحقاق سے کئی گنا زیادہ ثواب عطا فرماتا ہے، اور
کبھی اپنے عدل سے بندے کو اس کے گناہ کی سزا دیتا ہے، اور کبھی اپنے فضل سے معاف فرمادیتا ہے۔

سوال: تمام مؤمنین کن امور میں ایک دوسرے کے برابر

ہیں؟

جواب: تمام مؤمنین اللہ تعالیٰ کی ذات و صفات کی معرفت رکھنے، اور دینی امور میں یقین رکھنے،
اور اللہ تعالیٰ پر بھروسہ کرنے، اور اللہ و رسول سے محبت کرنے، اور قضا و قدر پر راضی رہنے، اور اللہ کے
غضب و عذاب کا خوف کرنے، اور اللہ تعالیٰ کی رضا و ثواب کی امید رکھنے، اور اللہ تعالیٰ کی ذات کے ثبوت کا
ایقان رکھنے میں برابر ہیں، کیونکہ ان امور میں کمی و زیادتی کا تصور نہیں۔

سوال: تمام مؤمنین کن امور میں ایک دوسرے سے متفاوت

ہیں؟

جواب: جو امور ایمان (یعنی تصدیق و اقرار) کے علاوہ ہیں، ان امور میں تمام مؤمنین ایک
دوسرے سے متفاوت ہیں، مثلاً قیام ارکان میں، تقویٰ کے مختلف درجات کے سبب، مراتب عصیان

میں، فجار کے اختلاف کے سبب۔ امام طحاوی فرماتے ہیں کہ: ایمان ایک ہے اور اہل ایمان، ایمان کی اصل میں برابر ہیں اور خشیت، تقویٰ، مخالفت، ہوی اور ملازمتِ اولیٰ کے اعتبار سے متفاضل و متفاوت ہیں۔۔ (منح الروض الازہر ص ۱۶۸)

سوال: اللہ تعالیٰ کا عدل و فضل کیسا ہے؟

جواب: اللہ تعالیٰ اپنے بعض بندوں پر اپنے فضل سے فضل فرمانے والا اور اپنے بعض بندوں کے ساتھ اپنے عدل سے عدل فرمانے والا ہے، اور کبھی اللہ تعالیٰ محض اپنے فضل سے بندہ جس کا مستحق ہوتا ہے اس سے کئی گنا زیادہ دنیا و آخرت میں ثواب عطا فرماتا ہے جیسے کہ پارہ ۳ سورہ بقرہ کی آیت نمبر ۲۶۱ میں ارشاد ہوا:

وَاللّٰهُ يُضْعِفُ لِمَنْ يَّشَاءُ ۖ وَاللّٰهُ وَاسِعٌ عَلِيمٌ۔

ترجمہ مکنز الایمان: اور اللہ اس سے بھی زیادہ بڑھائے جس کے لئے چاہے اور اللہ وسعت والا علم والا ہے۔

اور کبھی اللہ تعالیٰ گناہوں پر بغیر کسی زیادتی کے بندے کے مستحق ہونے کے بقدر اپنے عدل سے سزا فرماتا ہے جیسے کہ پارہ ۸ سورہ انعام کی آیت نمبر ۱۶۰ میں ارشاد باری تعالیٰ ہے:

مَنْ جَاءَ بِالْحَسَنَةِ فَلَهُ عَشْرُ أَمْثَالِهَا وَمَنْ جَاءَ بِالسَّيِّئَةِ فَلَا يُجْزَىٰ إِلَّا مِثْلَهَا وَهُمْ لَا يُظْلَمُونَ۔

ترجمہ مکنز الایمان: جو ایک نیکی لائے تو اس کے لیے اس جیسی دس ہیں، اور جو برائی لائے تو اسے بدلہ نہ ملے گا مگر اس کے برابر اور ان پر ظلم نہ ہو گا۔

اور کبھی اپنے فضل سے بندے کے ساتھ سینات سے درگزر فرماتا ہے ، اور یہ درگزر فرمانا یا شفاعت سے ہو ، یا اس کے علاوہ سے ہو ، جیسے کہ پارہ ۲۵ سورہ شوری کی آیت نمبر ۳۰ میں ارشاد خداوندی ہے:

وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ

ترجمہ کنز الایمان: اور تمہیں جو مصیبت پہنچی وہ اس کے سبب سے ہے جو تمہارے ہاتھوں نے کیا اور بہت کچھ تو معاف فرما دیتا ہے۔

(منح الروض الازہر ص ۱۶۹)

صدر الافاضل نعیم الدین مراد آبادی اس آیت کی تحت لکھتے ہیں: یہ خطاب مؤمنین مکلفین سے ہے جن سے گناہ سرزد ہوتے ہیں ، مراد یہ ہے کہ دنیا میں جو تکلیفیں اور مصیبتیں مؤمنین کو پہنچتی ہیں اکثر ان کا سبب ان کے گناہ ہوتے ہیں ، ان تکلیفوں کو اللہ تعالیٰ ان کے گناہوں کا کفارہ کر دیتا ہے اور کبھی مؤمن کی تکلیف اس کے رفع درجات کے لئے ہوتی ہے جیسا کہ بخاری و مسلم کی حدیث میں وارد ہے انبیاء علیہم السلام جو گناہوں سے پاک ہیں اور چھوٹے بچے جو مکلف نہیں ہیں اس آیت کے مخاطب نہیں۔

نیز پارہ ۵ سورہ نساء کی آیت نمبر ۴۸ میں ارشاد ہوا:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ

ترجمہ کنز الایمان: بے شک اللہ اسے نہیں بخشتا کہ اس کے ساتھ کفر کیا جائے اور کفر سے نیچے جو کچھ ہے جسے چاہے معاف فرما دیتا ہے۔

تنہائی میں کیا کرنا چاہئے؟

جب بھی ہمیں تنہائی میسر آئی تو ہم نے اس تنہائی میں گناہ تو کیا کیا کبھی تنہائی میں اپنے رب کے حضور حاضر ہو کر معافی مانگی؟

20: شَفَاعَةُ الْأَنْبِيَاءِ، وَالْبِرِّزَانِ وَالْحَيُضِ:

وَشَفَاعَةُ الْأَنْبِيَاءِ عَلَيْهِمُ السَّلَامُ حَقٌّ، وَشَفَاعَةُ نَبِيِّنَا صَلَّى اللَّهُ تَعَالَى عَلَيْهِ وَآلِهِ وَسَلَّمَ لِلْمُؤْمِنِينَ الْمُذْنِبِينَ وَلَا إِلَٰهَ إِلَّا الْكِبَائِرُ مِنْهُمْ الْمُسْتَوْجِبِينَ لِلْعِقَابِ حَقٌّ ثَابِتٌ. وَوزن الأعمال بِالْبِرِّزَانِ يَوْمَ الْقِيَامَةِ حَقٌّ، وَالْقِصَاصُ فِيمَا بَيْنَ الْخُصُومِ يَوْمَ الْقِيَامَةِ حَقٌّ، فَإِنْ لَمْ يَكُنْ لَهُمْ الْحَسَنَاتُ طُرْحُ السَّيِّئَاتِ عَلَيْهِمْ جَائِزٌ وَحَقٌّ. وَحَوْضُ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَقٌّ.

ترجمہ: اور انبیائے کرام علیہم السلام کی شفاعت حق ہے، اور ہمارے نبی صَلَّى اللَّهُ تَعَالَى عَلَيْهِ وَآلِهِ وَسَلَّمَ کی شفاعت گنہگار مومنین اور بڑے بڑے گناہوں کا ارتکاب کر کے سزا کے مستحق بن جانے والوں کے لئے حق ہے، اور ثابت ہے۔ اور قیامت کے دن ترازو کے ذریعہ اعمال کا وزن کیا جانا حق ہے۔ اور قیامت کے دن جھگڑوں کے درمیان بدلہ دلایا جانا حق ہے۔ اور اگر ان کے پاس نیکیاں نہ ہوں گی تو ان پر گناہوں کا لاداجانا جائز اور حق ہے۔ اور نبی صَلَّى اللَّهُ تَعَالَى عَلَيْهِ وَآلِهِ وَسَلَّمَ کا حوض (کوثر) حق ہے۔

سوال: شفاعت کسے کہتے ہیں؟

جواب: شفاعت کے معنی ہیں کوئی شخص اپنے بڑے کی بارگاہ میں اپنے چھوٹے کے لئے سفارش کرے۔ دھمکی یا دباؤ سے بات منوانے کو شفاعت نہیں کہتے اور نہ ہی شفاعت ڈر کر یا دباؤ کر مانی جاتی ہے۔ اتنی بات تو عام لوگ بھی جانتے ہیں کہ دباؤ کر بات ماننا قبولِ سفارش نہیں بلکہ بزدلی و مجبوری اور ناچاری ہے۔

سوال: اہل سنت کا شفاعت کے بارے میں کیا عقیدہ ہے؟

جواب: خاصانِ خدا عَزَّوَجَلَّ کی شفاعت حق ہے اور اس پر اجماع ہے۔ بکثرت آیاتِ قرآن اس

کی گواہ ہیں اور اس بارے میں بہت زیادہ احادیثِ کریمہ بھی وارد ہیں، کتبِ دینیہ اس سے مالا مال ہیں۔ اس عقیدے کا خلاصہ یہ ہے کہ اللہ جل جلالہ خالق و مالک و شہنشاہِ حقیقی ہے، اس کو کسی سے کسی قسم کا نہ تو لالچ ہے اور نہ ہی ڈر، وہ تمام عالم سے غنی ہے اور سب اُس کے محتاج ہیں۔ اسی نے اپنی قدرتِ کاملہ و حکمتِ بالغہ سے اپنے بندوں میں سے اپنے محبوبوں کو چن لیا اور اپنے تمام محبوبوں کا سردار، مدنی تاجدار، شفیعِ روزِ شمار، جنابِ احمدِ مختار صَلَّی اللہُ تَعَالٰی عَلَیْہِ وَاٰلِہٖ وَسَلَّم کو کیا۔ وہ بکمال بے نیازی اپنے کرم سے اپنے محبوبانِ کرام کی ناز برداری فرماتا ہے۔ اس نے اپنے محبوبوں کی عظمت و جلالت اور شانِ محبوبیت دیگر بندوں پر ظاہر فرمانے، ان کی شان و شوکت و وجاہت دکھانے کیلئے اُن کو اپنے بندوں کا شفیع بنایا۔ اُسی نے اپنے محبوب، دانائے غیوب، مُنَزَّہٌ عَنِ الْعُیُوب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی امت کے اولیاءِ کرام رَحْمَةُ اللہِ تَعَالٰی عَلَیْہِمْ کو یہ مرتبہ بخشا کہ اگر وہ اللہ تبارک و تعالیٰ پر کسی بات کی قسم کھالیں تو رَبِّ کریم جَلَّ جَلالُہُ ان کی قسم کو سچا کر دے۔ اُسی نے ہمارے مالک و آقا، حضرت سیدنا محمد رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کو اپنا خلیفہ اعظم اور حبیبِ مکرم بنایا اور پارہ ۳۰ سورہٴ ضحیٰ کی آیت نمبر ۵ میں ارشاد فرمایا کہ:

وَلَسَوْفَ يُعْطِيكَ رَبُّكَ فَتَرْضَىٰ۔

ترجمہ کنز الایمان: اور بیشک قریب ہے کہ تمہارا رب تمہیں اتنا دے گا کہ تم راضی ہو جاؤ گے۔

سوال: وہ کون لوگ ہیں جن کی شفاعت قبول ہوگی؟

جواب: قرآن کریم نے شفاعت کے ثبوت کو دو اصولوں میں منحصر رکھا ہے۔ اول قبل از شفاعت اِذْنِ الْاِلهِ عَزَّوَجَلَّ، یعنی کسی کی شفاعت کرنے سے پہلے اجازتِ الہی حاصل ہونا۔ دوئم شفیع کا نہایت صادق و راست باز اور پوری، معقول اور ٹھیک بات کہنے والا ہونا۔ احادیثِ کریمہ اور کتبِ عقائد میں منقول ہے کہ انبیائے کرام عَلَیْہِمُ الصَّلٰوۃُ وَالسَّلَام و اولیاء و علماء و شہداء و فقراء رَحْمَةُ اللہِ تَعَالٰی عَلَیْہِمْ کی شفاعت

مولیٰ کریم اپنے کرم سے قبول فرمائے گا، بلکہ حفاظ، حجاج اور ہر وہ شخص جس کو کوئی منصبِ دینی عنایت ہوا، اپنے اپنے متعلقین کی شفاعت کریں گے بلکہ نابالغ بچے جو مر گئے ہیں اپنے ماں باپ کی شفاعت کریں گے۔ یہاں تک کہ علماء کے پاس آکر کچھ لوگ عرض کریں گے کہ ہم نے آپ کو فلاں وقت وضو کے لئے پانی بھر دیا تھا، کوئی کہے گا کہ میں نے آپ کو استنجا کیلئے ڈھیلا دیا تھا، اس پر وہ لوگ ان کی شفاعت کریں گے، بلکہ حدیث شریف میں تو یہاں تک ہے کہ مومن جب آتشِ دوزخ سے خلاصی پائیں گے تو اپنے اُن بھائیوں کی رہائی کے لئے جو نارِ دوزخ میں ہوں گے، اللہ عَزَّوَجَلَّ کی بارگاہ میں شفاعت و سوال میں مبالغہ کریں گے اور اللہ عَزَّوَجَلَّ سے اجازت پا کر مسلمانوں کی کثیر تعداد کو پہچان پہچان کر دوزخ سے نکالیں گے۔

(الاحسان بترتیب صحیح ابن حبان، ذکر الاخبار عن وصف من یشفع فی القیامۃ۔۔۔ الخ، الحدیث: ۷۳۳۳، ج ۹، ص ۲۳۴)

سوال: بارگاہِ الہی عَزَّوَجَلَّ میں سب سے پہلے کون شفاعت کرے گا؟

جواب: حضور پُر نور، شافعِ یومِ النُّشور صَلَّی اللہُ تَعَالٰی عَلَیْہِ وَاٰلِہٖ وَسَلَّم خود ارشاد فرماتے

ہیں: اَنَا اَوَّلُ شَافِعٍ وَاَوَّلُ مُشَفَّعٍ۔ (سنن ابن ماجہ، کتاب الزہد، باب ذکر الشفاعۃ، الحدیث: ۴۳۰۸، ج ۴، ص ۵۲۲)

میں ہی سب سے پہلے شفاعت کرنے والا ہوں اور میری شفاعت سب سے پہلے قبول ہوگی۔ حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم جب تک بابِ شفاعت نہ کھولیں گے کسی کو مجالِ شفاعت نہ ہوگی، بلکہ حقیقت جتنے شفاعت کرنے والے ہیں سب حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کے دربارِ گہر بار میں شفاعت لائیں گے اور اللہ عَزَّوَجَلَّ کی بارگاہ میں مخلوقات میں صرف حضور اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم شفیع ہیں۔ (ہمارا اسلام، شفاعت کا بیان، حصہ ۵، ص ۲۷۲)

سوال: حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی شفاعت کتنی طرح کی ہوگی؟

جواب: حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی شفاعت کئی طرح کی ہوگی مثلاً: {۱} شفاعتِ کبریٰ۔ {۲} بہتوں کو بلا حساب جنت میں داخل فرمائیں گے جن میں سے چار ارب نوے کروڑ کی تعداد معلوم ہے اس سے بہت زائد اور بھی ہیں جو اللہ عَزَّوَجَلَّ اور رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم کے علم میں ہیں۔ {۳} بہت سے وہ ہوں گے جو مستحق جہنم ہو چکے ہوں گے اُن کو جہنم سے بچائیں گے۔ {۴} بعضوں کی شفاعت فرما کر جہنم سے نکالیں گے۔ {۵} بعضوں کے درجات بلند فرمائیں گے۔ {۶} بعض کا عذاب کم کروائیں گے۔ {۷} جن کی نیکیاں اور گناہ برابر ہوں گے انہیں بھی داخل جنت فرمائیں گے۔

(بہار شریعت، عقائد متعلقہ نبوت، حصہ ۱، ج ۱، ص ۷۰ و ہمارا اسلام، شفاعت کا بیان، حصہ ۵، ص ۷۳)

اور حدیث میں آیا: ”میری شفاعت میری امت کے اہل کبار کے لئے ہے۔“

(منح الروض الاضرہ ص ۱۷۰)

سوال: شفاعتِ کبریٰ کیابے؟

جواب: حضور اقدس، نور مجسم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی وہ شفاعت جو تمام مخلوق مومن، کافر، فرمانبردار، نافرمان، موافق، مخالف، دوست اور دشمن سب کیلئے ہوگی وہ حساب کا انتظار جو انتہائی جاں گزا ہوگا جس کے لئے لوگ تمنائیں کریں گے کہ کاش ہم جہنم میں پھینک دئے جاتے اور اس انتظار سے نجات پاتے، اس بلا سے کفار کو بھی چھٹکارا حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بدولت ملے گا، جس پر تمام اولین و آخرین، موافقین و مخالفین، مومنین و کافرین سب حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی حمد کریں گے، اسی کا نام ”مقام محمود“ ہے اور یہ مرتبہ شفاعتِ کبریٰ صرف حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم ہی کا خاصہ ہے۔ (ہمارا اسلام، شفاعت کا بیان، حصہ ۵، ص ۷۳)

سوال: وہ شخص کیسے جو شفاعت کا انکار کرے؟

جواب: چونکہ بے شمار آیات و احادیث اور اجماع امت سے شفاعت ثابت ہے، لہذا اس کا انکار وہی کرے گا جو گمراہ ہے یا یہ کہہ دینا کہ کوئی کسی کا وکیل و سفارشی نہیں قرآن و حدیث کی صریح مخالفت ہے بلکہ خدا اور رسول عَزَّوَجَلَّ وَصَلَّى اللہُ تَعَالٰی عَلَیْہِ وَاٰلِہٖ وَسَلَّم پر بہتان باندھنا اور نئی شریعت گھڑنا ہے۔

(ہمارا اسلام، شفاعت کا بیان، حصہ ۵، ص ۷۴ ۷۵ ملقطا)

سوال: میزان کیا ہے؟

جواب: میزان ایک ترازو ہے، اور اس کا ہونا حق ہے۔ قیامت کے دن اس پر لوگوں کے اعمال نیک و بد تولے جائیں گے، نیکی کا پلّہ بھاری ہونے کے یہ معنی ہیں کہ اوپر اُٹھے، دنیا کا سا معاملہ نہیں کہ جو بھاری ہوتا ہے نیچے کو جھکتا ہے۔ اس کا بیان پارہ ۸ سورہ اعراف کی آیت نمبر ۸ اور ۹ میں موجود ہے چنانچہ:

وَالْوِزْنُ یَوْمَئِذٍ الْحَقُّ فَمَنْ ثَقُلَتْ مَوَازِیْنُهُ فَأُولَٰئِكَ هُمُ الْمُفْلِحُونَ۔

ترجمہ کنز الایمان: اور اس دن تول ضرور ہونی ہے تو جن کے پلے بھاری ہوئے وہی مراد کو پہنچے۔

وَمَنْ خَفَّتْ مَوَازِیْنُهُ فَأُولَٰئِكَ الَّذِينَ خَسِرُوا أَنفُسَهُمْ بِنَا كَانُوا بِآيَاتِنَا یَظْلِمُونَ (۹)

ترجمہ کنز الایمان: اور جن کے پلے ہلکے ہوئے، تو وہی ہیں جنہوں نے اپنی جان گھائے میں ڈالی ان زیادتیوں کا بدلہ جو ہماری آیتوں پر کرتے تھے۔

صدر الافاضل حضرت نعیم الدین مراد آبادی آیت نمبر ۸ کے تحت لکھتے ہیں: اس طرح کہ اللہ عَزَّوَجَلَّ ایک میزان قائم فرمائے گا جس کا ہر ایک پلّہ اتنی وسعت رکھے گا جیسی مشرق و مغرب کے درمیان وسعت ہے۔ ابن جوزی نے کہا کہ حدیث میں آیا ہے کہ حضرت داؤد علیہ الصلوٰۃ والسلام نے بارگاہ الہی میں میزان دیکھنے کی درخواست کی جب میزان دکھائی گئی اور آپ نے اس کے پلوں کی وسعت دیکھی تو عرض کیا یا رب کس کا مقدور ہے کہ ان کو نیکیوں سے بھر سکے ارشاد ہوا کہ اے داؤد میں جب اپنے بندوں سے

راضی ہوتا ہوں تو ایک کھجور سے اس کو بھر دیتا ہوں یعنی تھوڑی نیکی بھی مقبول ہو جائے تو فضل الہی سے اتنی بڑھ جاتی ہے کہ میزان کو بھر دے۔

سوال: کیا قیامت کے دن بندوں کے اعمال کا حساب ہوگا؟

جواب: جی ہاں! قیامت کے دن بندوں کے اعمال کا حساب ہونا حق ہے، حساب کا منکر کافر ہے،

اور اس کا بیان پارہ ۱۵ سورۃ بنی اسرائیل کی آیت نمبر ۱۳ میں ہوا:

وَكُلَّ إِنْسَانٍ أَلْزَمْنَاهُ فِي عُنُقِهِ وَنُخْرِجُ لَهُ يَوْمَ الْقِيَمَةِ كِتَابًا يَلْقَاهُ مَنشُورًا۔

ترجمہ کنز الایمان: اور ہر انسان کی قسمت ہم نے اس کے گلے سے لگا دی ہے، اور اس کے لئے قیامت کے دن ایک نوشتہ (تحریر) نکالیں گے جسے کھلا ہوا پائے گا۔

("منح الروض الازہر" للفقاری، فصل فی المرض والموت والقیامۃ، ص ۱۹۵:)

کسی سے تو اس طرح حساب لیا جائے گا کہ خفیہ اُس سے پوچھا جائے گا: تو نے یہ کیا اور یہ کیا؟ اور کسی سے سختی کے ساتھ ایک ایک بات کی باز پرس ہوگی۔

اور جس کسی نے اس دنیوی زندگی میں دوسروں پر زیادتیاں کی ہوں گی اس ظالم کی نیکیاں مظلوم کو دی جائیں گی، اور اگر ظالم کی نیکیاں نہ ہوں یا ختم ہو جانے کی صورت میں مظلوم کے گناہ ظالم پر ڈالے جائیں گے، اور اس طرح اسے جہنم میں پھینک دیا جائے گا۔

حضرت سیدنا سلیمان طبرانی قدس سرہہ الثورانی اپنے مجموعہ حدیث، ”طبہانی“ میں نقل کرتے

ہیں: سرکارِ مدینہ منورہ، سردارِ مکہ مکرمہ صلی اللہ تعالیٰ علیہ و آلہ وسلم نے فرمایا جس کا مفہوم ہے: ”ظالم کی نیکیاں مظلوم کو، مظلوم کے گناہ ظالم کو دلوائے جائیں گے۔

(المعجم الکبیر ج ۴ ص ۱۲۸ حدیث ۳۹۶۹ دار احیاء التراث العربی بیروت ملتقطاً)

سوال: کیا حوض کا وجود ہے؟ اور اس کے اوصاف کیا ہیں؟

جواب: حوض کوثر کہ نبی صلی اللہ تعالیٰ علیہ وسلم کو مرحمت ہوا، حق ہے۔ (۱) اس حوض کی مسافت ایک مہینہ کی راہ ہے (۲) اس کے کناروں پر موتی کے قُبے ہیں (۳) چاروں گوشے برابر یعنی زاویے قائمہ ہیں (۴) اس کی مٹی نہایت خوشبودار مشک کی ہے (۵)، اس کا پانی دودھ سے زیادہ سفید، شہد سے زیادہ میٹھا (۶) اور مشک سے زیادہ پاکیزہ (۷) اور اس پر برتن ستاروں سے بھی گنتی میں زیادہ (۸) جو اس کا پانی پیے گا کبھی پیاسا نہ ہوگا (۹) اس میں جنت سے دو پرنا لے ہر وقت گرتے ہیں، ایک سونے کا، دوسرا چاندی کا۔ اور اللہ تعالیٰ پارہ ۳۰ سورہ کوثر کی آیت نمبر ۱ میں ارشاد فرماتا ہے:

إِنَّا آعْطَيْنَاكَ الْكَوْثَرَ۔

ترجمہ کنز الایمان: اے محبوب بے شک ہم نے تمہیں بے شمار خوبیاں عطا فرمائیں۔ اس آیت کے تحت صدر الافاضل حضرت نعیم الدین مراد آبادی لکھتے ہیں: اور فضائل کثیرہ عنایت کر کے تمام خلق پر افضل کیا، حسن ظاہر بھی دیا، حسن باطن بھی، نسبِ عالی بھی، نبوت بھی، کتاب بھی، حکمت بھی، علم بھی، شفاعت بھی، حوض کوثر بھی، مقام محمود بھی، کثرتِ امت بھی، اعدائے دین پر غلبہ بھی، کثرتِ فتوحات بھی اور بے شمار نعمتیں اور فضیلتیں جن کی نہایت نہیں۔

جنت کی کیاری:

حضور نبی پاک، صاحبِ لولاک، سیاحِ افلاک صلی اللہ تعالیٰ علیہ وآلہ وسلم کا فرمانِ رحمت نشان ہے: "جس نے میرے قبر میں جانے کے بعد میری زیارت کی گویا اس نے میری حیات میں میری زیارت کی، اور جو حرمین طیسین میں سے کسی حرم میں مراوہ بروزِ قیامت امن والوں میں اٹھایا جائے گا، اور بے شک میری قبر اور میرے منبر کی درمیانی جگہ جنت کے باغوں میں سے ایک باغ ہے۔"

(صحیح البخاری، کتاب فضل الصلاة فی مسجد کعبہ والمدینۃ، باب فضل ما بین القبر والمنبر، الحدیث ۱۱۹۵، ص ۹۳) (سنن الدار قطنی، کتاب الحج، باب المواقیف، الحدیث ۲۶۶۸، ج ۲، ص ۳۵۱)

21: الْجَنَّةُ وَالنَّارُ لَا تَفْنِيَانِ:

وَالْجَنَّةُ وَالنَّارُ مَخْلُوقَتَانِ الْيَوْمَ لَا تَفْنِيَانِ اَبَدًا. وَاللَّهُ تَعَالَى يَهْدِي مَنْ يَشَاءُ فَضْلًا مِنْهُ وَيُضِلُّ مَنْ يَشَاءُ عَدْلًا مِنْهُ. وَاضْلَالُهُ خَذْلَانُهُ، وَتَفْسِيرُ الْخَذْلَانِ اَنْ لَا يُوفَّقَ الْعَبْدَ اِلَى مَا يَرِضَاهُ مِنْهُ، وَهُوَ عَدْلٌ مِنْهُ وَكَذَا عُقُوبَةُ الْمَخْذُولِ عَلَى الْمَعْصِيَةِ۔

ترجمہ: جنت اور جہنم کی آگ اللہ تعالیٰ کی دو ایسی مخلوق ہیں جو آج بھی موجود ہیں، اور کبھی فنا نہیں ہوں گی، اور اللہ تعالیٰ جسے چاہتا ہے اپنے فضل و کرم سے ہدایت عطا فرماتا ہے، اور جسے چاہتا ہے اپنے عدل سے گمراہ کر دیتا ہے، اور اللہ تعالیٰ کا کسی کو گمراہ کرنے سے مراد اسے چھوڑ دینا ہے، اور چھوڑ دینے کی تفسیر یہ ہے کہ اللہ تعالیٰ بندے کو ایسے کام کرنے کی توفیق عطا نہیں فرماتا جن کے ذریعہ وہ اس سے راضی ہوتا ہے، اور ایسا کرنا اس کا عدل ہے، اور ایسے ہی چھوڑے ہوئے شخص کو گناہ کی بنا پر سزا دینا۔ (عین انصاف ہے)

سوال: ”وَالْجَنَّةُ وَالنَّارُ مَخْلُوقَتَانِ الْيَوْمَ“ سے کیا بتانا چاہتے

ہیں؟

جواب: اس عبارت سے یہ بتانا چاہتے ہیں کہ جنت اور جہنم حق ہیں، ان کے ثبوت پر بے شمار

آیات و احادیث دال ہیں، اور فلاسفہ نے ان کا انکار کیا ہے۔ اور اہل سنت و جماعت کے نزدیک یہ دونوں پیدا کی جا چکی ہیں، جبکہ اکثر معتزلہ کا کہنا ہے کہ یہ دونوں ابھی پیدا نہیں ہوئیں بلکہ قیامت کے دن پیدا کی جائیں گی، لیکن ہماری دلیل قرآن کی وہ آیات ہیں جن میں بصریہ ماضی ان کو بیان کیا گیا ہے جیسے پارہ اسورہ بقرہ کی آیت نمبر ۲۴ میں ارشاد باری تعالیٰ ہے:

فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ أُعِدَّتْ

لِلْكَافِرِينَ۔

ترجمہ کنزالایمان: پھر اگر نہ لاسکو اور ہم فرمائے دیتے ہیں کہ ہر گز نہ لاسکو گے تو ڈرو اس آگ سے جس کا ایندھن آدمی اور پتھر ہیں، تیار رکھی ہے کافروں کے لئے۔

نیز سورہ بقرہ کی آیت نمبر ۳۵ میں ارشاد ہوا:

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ۔

ترجمہ کنزالایمان: اور ہم نے فرمایا اے آدم تو اور تیری بی بی اس جنت میں رہو اور کھاؤ اس میں سے بے روک ٹوک جہاں تمہارا جی چاہے مگر اس پیڑ کے پاس نہ جانا کہ حد سے بڑھنے والوں میں ہو جاؤ گے۔

سوال: جنت و جہنم کا انکار کرنا کیسا ہے؟

جواب: جنت و جہنم کا انکار کرنا کفر ہے، یونہی یہ کہنا کہ نہ دوزخ میں سانپ، بچھو اور زنجیریں ہیں، اور نہ وہ عذاب، جن کا ذکر مسلمانوں میں رائج ہے، نہ دوزخ کا کوئی وجود خارجی ہے بلکہ دنیا میں اللہ تعالیٰ کی نافرمانی سے جو کلفت (تکلیف) روح کو ہوئی تھی بس اسی روحانی اذیت کا اعلیٰ درجہ پر محسوس ہونا اسی کا نام دوزخ اور جہنم ہیں یہ سب کفر قطعی ہے۔ یونہی یہ سمجھنا کہ نہ جنت میں میوے ہیں نہ باغ، نہ محل ہیں، نہ نہریں ہیں، نہ حوریں ہیں، نہ غلمان ہیں، نہ جنت کا کوئی وجود خارجی ہے بلکہ دنیا میں اللہ تعالیٰ کی فرمانبرداری کی جو راحت روح کو ہوئی تھی بس اسی روحانی راحت کا اعلیٰ درجہ پر حاصل، ہونا اسی کا نام جنت ہے۔ یہ بھی قطعاً کفر ہے۔ یونہی یہ کہنا کہ اللہ عز و جل نے قرآن عظیم میں جن فرشتوں کا ذکر فرمایا ہے، نہ ان کا کوئی اصل وجود ہے، نہ ان کا موجود ہونا ممکن ہے، بلکہ اللہ تعالیٰ نے اپنی ہر مخلوق میں جو مختلف قسم کی قوتیں رکھی ہیں جیسے پہاڑوں کی سختی، پانی کی روانی، نباتات کی فراوانی، بس انہیں قوتوں کا نام فرشتہ ہے، انسان میں جو نیکی کرنے کی قوتیں ہیں بس وہی اس کے فرشتے ہیں یہ بھی بالقطع والیقین کفر ہے۔

یو نہی جن وشیطین کے وجود کا انکار اور بدی کی قوت کا نام جن یا شیطان رکھنا کفر ہے اور ایسے اقوال کے قائل یقیناً کافر اور اسلامی برادری سے خارج ہیں۔

(ماخوذ از اعتقاد الاحباب فی الجلیل، المعروف دس عقیدے، ص ۷۷ تا ص ۸۱، مطبوعہ فرید بک اسٹال لاہور)

سوال: کیا جنت و جہنم فنا ہو جائیں گے؟

جواب: نہیں! بلکہ جنت و جہنم دونوں باقی رہیں گی، کبھی فنا نہیں ہوں گی، اور نہ ہی ان میں رہنے والے کبھی فنا ہوں گے، کیونکہ قرآن پاک میں خالدین کے الفاظ کے ساتھ اہل ایمان کے جنت اور کفار کے جہنم میں خلود اور دائمی بقا کی خبر دی گئی ہے، نیز کتاب و سنت و اجماع امت سے یہ بات ثابت ہے کہ یہ دونوں ہمیشہ باقی رہیں گی کبھی فنا نہیں ہوں گی۔ جیسے کہ پارہ ۴ سورہ آل عمران کی آیت نمبر ۱۳۶ میں ارشاد ہوا:

أُولَٰئِكَ جَزَاءُ هُمْ مَغْفِرَةٌ مِّن رَّبِّهِمْ وَ جَنَّتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَ نِعْمَ أَجْرُ الْعَامِلِينَ۔

ترجمہ کنز الایمان: ایسوں کا بدلہ ان کے رب کی بخشش اور جنتیں ہیں جن کے نیچے نہریں رواں ہمیشہ ان میں رہیں اور کامیوں (نیک لوگوں) کا کیا اچھا نیک (بدلہ) ہے۔

اور پارہ ۲ سورہ بقرہ کی آیت نمبر ۱۶۲ میں ارشاد باری تعالیٰ ہے:

خَالِدِينَ فِيهَا لَا يُخَفَّفُ عَنْهُمْ الْعَذَابُ وَلَا هُمْ يُنْظَرُونَ۔

ترجمہ کنز الایمان: ہمیشہ رہیں گے اس میں نہ ان پر سے عذاب ہلکا ہو اور نہ انہیں مہلت دی جائے۔

سوال: بدایت و گمراہی دینے والا کون ہے؟

جواب: اور اللہ تعالیٰ جس کو چاہتا ہے، اپنے فضل و کرم سے اسے ایمان و طاعت کی طرف ہدایت عطا فرماتا ہے، اور اللہ تعالیٰ جس کو چاہتا ہے اپنے عدل سے اسے کفر و معصیت کے ذریعہ گمراہ کر دیتا ہے، اور یہ عین عدل کے مطابق ہے۔

سوال: اللہ کا بندے کو گمراہ کرنے سے مراد کیا ہے؟

جواب: اللہ تعالیٰ کا گمراہ کرنے سے مراد اس کو چھوڑ دینا ہے اور اس کی مدد نہ کرنا ہے، اور اسی بات کو یوں بھی بیان کیا جاسکتا ہے کہ اللہ تعالیٰ اس بندے کو ایسے اعمال کی توفیق ہی نہیں دیتا جن اعمال سے وہ راضی ہوتا ہے، اور بندے کو چھوڑ دینا اور اس سے راضی نہ ہونا عین عدل ہے، کہ اللہ تعالیٰ پر کوئی چیز واجب نہیں۔ اور اس کا بیان قرآن پاک کے پارہ ۸ سورہ انعام کی آیت نمبر ۱۲۵ میں موجود ہے چنانچہ ارشاد باری تعالیٰ ہے:

فَمَنْ يَرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يَرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ۔

ترجمہ کنز الایمان: اور جسے اللہ راہ دکھانا چاہے اس کا سینہ اسلام کے لئے کھول دیتا ہے اور جسے گمراہ کرنا چاہے اس کا سینہ تنگ خوب رکا ہوا کر دیتا ہے گویا کسی کی زبردستی سے آسمان پر چڑھ رہا ہے اللہ یونہی عذاب ڈالتا ہے ایمان نہ لانے والوں کو۔

اس آیت کی تفسیر میں صدر الافاضل حضرت نعیم الدین مراد آبادی لکھتے ہیں: کہ اس میں علم اور دلائل توحید و ایمان کی گنجائش نہ ہو تو اس کی ایسی حالت ہوتی ہے کہ جب اس کو ایمان کی دعوت دی جاتی ہے اور اسلام کی طرف بلایا جاتا ہے تو وہ اس پر نہایت شاق ہوتا ہے اور اس کو بہت دشوار معلوم ہوتا ہے۔

سوال: کیا اللہ کا بندے کو سزا دینا بھی عدل ہے؟

جواب: جی ہاں! یوں ہی اس سرگرداں، چھوڑے ہوئے شخص کو اس کے برے افعال و اعمال کے سبب، سزا دینا بھی عدل کے عین مطابق ہے، نہ کہ ظلم، بخلاف معتزلہ کے۔

حُرُوفِ تَبَجِّی اور شانِ مُصْطَفٰی صَلَّی اللہ علیہ وسلم

(۲۶)۔۔۔۔۔ "یاء" سے مراد یقین ہے جس کے ذریعے اللہ عَزَّوَجَلَّ نے آپ صَلَّی اللہ تَعَالٰی علیہ وآلہ وسلم کو تمام جہانوں میں امتیاز عطا فرمایا۔ آپ صَلَّی اللہ تَعَالٰی علیہ وآلہ وسلم کو انبیاء و مرسلین کا "خاتم" (یعنی آخری نبی) بنایا اور فضل و فخر کے ساتھ قرآن حکیم میں ان کی ذات والا صفات پر یہ آیت مبارکہ نازل فرمائی:

(۱) مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ۔ (پ ۲۶، الفتح: ۲۹)

ترجمہ کنز الایمان: محمد اللہ کے رسول ہیں اور ان کے ساتھ والے کافروں پر سخت ہیں۔

نبی کریم، رُءُوف رحیم صَلَّی اللہ تَعَالٰی علیہ وآلہ وسلم کا فرمانِ شفاعت نشان ہے: "جس نے میری قبر اقدس کی زیارت کی اس کے لئے میری شفاعت واجب ہوگئی۔"

(سنن الدار قطنی، کتاب الحج، باب المواقیت، الحدیث ۲۶۶۹، ج ۲، ص ۳۵۱)

نور کے پیکر، تمام نبیوں کے سرور، دو جہاں کے تاجور، سلطانِ بحر و بر صَلَّی اللہ تَعَالٰی علیہ وآلہ وسلم کا فرمانِ ہدایت نشان ہے: "تین مساجد کے علاوہ کسی اور مسجد کی طرف کجاوے نہ باندھے جائیں: (۱)۔۔۔۔۔ مسجد حرام (۲)۔۔۔۔۔ میری مسجد (یعنی مسجد نبوی شریف) اور

(۳)۔۔۔۔۔ مسجد اقصیٰ۔" (صحیح مسلم، کتاب الحج، باب فضل المساجد الاثلاث، الحدیث ۱۳۹۷، ص ۹۰۹)

وَلَا تَقُولُ: إِنَّ الشَّيْطَانَ يَسْلُبُ الْإِيمَانَ مِنْ عَبْدِهِ الْمُؤْمِنِ قَهْرًا وَجَبْرًا، وَلَكِنْ تَقُولُ الْعَبْدُ يَدْعُ الْإِيمَانَ، فَإِذَا تَرَكَهُ فَحِينَئِذٍ يَسْلُبُهُ مِنْهُ الشَّيْطَانُ۔ وَسَوَالُ مُنْكَرٍ وَنَكِيرٍ فِي الْقَبْرِ حَقٌّ، وَإِعَادَةُ الرُّوحِ إِلَى الْعَبْدِ فِي قَبْرِهٖ حَقٌّ۔

ترجمہ: اور ہم یہ نہیں کہتے کہ شیطان اللہ تعالیٰ کے مؤمن بندے سے زبردستی ایمان چھین لیتا ہے، لیکن ہم کہتے ہیں کہ بندہ ایمان خود ترک کر دیتا ہے، پس جب بندہ ایمان کو چھوڑ دیتا ہے تو اس وقت شیطان اس سے ایمان چھین لیتا ہے۔ اور قبر میں منکر نکیر کا سوال کرنا حق ہے، اور مردے کی قبر میں مردے کی جانب روح کا لوٹا یا جانا حق ہے۔

سوال: کیا شیطان بندے سے زبردستی ایمان چھین لیتا

ہے؟

جواب: نہیں! اہل سنت والجماعت کا عقیدہ یہ ہے کہ شیطان اللہ تعالیٰ کے ایماندار بندے سے زبردستی ایمان نہیں چھینتا، کیونکہ پارہ ۱۴ سورہ حجر کی آیت نمبر ۴۲ میں اللہ تعالیٰ کا فرمان ہے:

إِنَّ عِبَادِي لَيْسَ لَكَ عَلَيْهِمْ سُلْطٰنٌ۔

ترجمہ کنز الایمان: بے شک میرے بندوں پر تیرا کچھ قابو نہیں۔

لیکن ہمارا یہ عقیدہ ہے کہ جب بندہ اپنے اختیار سے اپنے ایمان کو خود چھوڑ دیتا ہے، اور اپنے ایمان کی سلامتی کی فکر نہیں کرتا ہے، اور گناہوں میں مبتلا ہو کر ایمان کے نور سے محروم ہو جاتا ہے، تو شیطان اس سے ایمان کو اس کے ترک کے سبب چھین لیتا ہے، جیسے کہ پارہ ۱۴ سورہ حجر کی آیت نمبر ۴۲ میں اللہ تعالیٰ کا فرمان ہے:

إِلَّا مَنِ اتَّبَعَكَ مِنَ الْغٰوِيْنَ۔ ترجمہ کنز الایمان: سو ان گمراہوں کے جو تیرا ساتھ دیں۔

اور پارہ ۸ سورہ اعراف کی آیت نمبر ۱۸ میں ارشاد ہوا:

لَنْ تَبْعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ۔

ترجمہ کنز الایمان: ضرور جو ان میں سے تیرے کہے پر چلائیں تم سب سے جہنم بھر دوں گا۔

سوال: کیا قبر میں سوالات ہوں گے؟ اور قبر سے مراد کیا ہے؟

جواب: قبر میں منکر نکیر کا مردے سے سوالات کرنا حق ہے، اور قبر سے مراد مردے کا ٹھکانا

ہے، اب وہ ٹھکانا قبر ہو یا کوئی اور، حدیث میں آیا کہ: وہ تین سوال کریں گے۔ (۱) من ربک (۲) مادینک

(۳) من نبیک۔ پس جس نے دنیا میں ایمان والی زندگی گزاری وہ تو قبر میں ثابت قدم رہ کر جوابات دینے

میں کامیاب ہو جائے گا، جیسے کہ پارہ ۱۳ سورہ ابراہیم کی آیت نمبر ۲ میں فرمانِ باری تعالیٰ ہے:

يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ

الظَّالِمِينَ وَيَفْعَلُ اللَّهُ مَا يَشَاءُ۔

ترجمہ کنز الایمان: اللہ ثابت رکھتا ہے ایمان والوں کو حق بات پر دنیا کی زندگی میں اور آخرت میں اور اللہ

ظالموں کو گمراہ کرتا ہے اور اللہ جو چاہے کرے۔

اور جس نے گناہوں میں زندگی بسر کی ہوگی وہ جوابات میں لڑکھڑاجائے گا۔ الامان والحفیظ۔

سوال: قبر میں اعادۂ روح سے کیا مراد ہے؟

جواب: قبر میں اعادۂ روح سے مراد یا تو بعینہ روح کو جسم میں لوٹا دینا ہے، یا روح کا جسم کے ساتھ

تعلق کو برقرار رکھنا ہے، اور دوسرا قول زیادہ درست ہے، جیسے کہ بہار شریعت جلد ۱۔ ص ۱۰۰ میں مذکور

ہے:

مرنے کے بعد بھی روح کا تعلق بدن انسان کے ساتھ باقی رہتا ہے، اگرچہ روح بدن سے جدا ہو گئی، مگر بدن پر جو گزرے گی روح ضرور اُس سے آگاہ و متاثر ہوگی، جس طرح حیاتِ دنیا میں ہوتی ہے، بلکہ اُس سے زائد۔ دنیا میں ٹھنڈا پانی، سرد ہوا، نرم فرش، لذیذ کھانا، سب باتیں جسم پر وارد ہوتی ہیں، مگر راحت و لذت روح کو پہنچتی ہے اور ان کے عکس بھی جسم ہی پر وارد ہوتے ہیں اور کُلفت و اذیت روح پاتی ہے، اور روح کے لئے خاص اپنی راحت و اَلَم کے الگ اسباب ہیں، جن سے سرور یا غم پیدا ہوتا ہے، بعینہ یہی سب حالتیں برزخ میں ہیں۔ ("مخ الروض الازہر"، ص ۱۰۰-۱۰۱)

اور عذابِ قبر و تنعیمِ قبر جسم و روح دونوں پر ہوتا ہے، جسم اگرچہ گل جائے، جل جائے، خاک ہو جائے، مگر اس کے اجزائے اصلیہ قیامت تک باقی رہیں گے، اور وہی موردِ عذاب و ثواب ہوں گے، اور وہ عجب الذنب ہے۔

سوال: روح دوسرے بدن میں چلی جاتی ہے، ایسا ماننا کیسا ہے؟

جواب: یہ خیال کہ وہ روح کسی دوسرے بدن میں چلی جاتی ہے، خواہ وہ آدمی کا بدن ہو یا کسی اور جانور کا جس کو تناسخ اور آواگون کہتے ہیں، محض باطل اور اُس کا ماننا کفر ہے۔ ("النبراس"، باب البعث حق، ص ۲۱۳)

سوال: کیا موت کے واقع ہونے سے روح مر جاتی ہے؟

جواب: موت کے معنی روح کا جسم سے جدا ہو جانا ہے، نہ یہ کہ روح مر جاتی ہے، جو روح کو فنا مانے، بد مذہب ہے۔ ("الفتاویٰ الرضویہ"، ج ۹، ص ۶۵۷-۶۵۸، ج ۲۹، ص ۱۰۳)

بد اخلاقی کا اسلام سے کوئی تعلق نہیں

رسول اللہ ﷺ کا فرمانِ عالیشان ہے: "بے شک فحش گوئی اور بد اخلاقی کا اسلام سے کوئی تعلق نہیں اور لوگوں میں سب سے اچھا اسلام اس شخص کا ہے جو سب سے اچھے اخلاق والا ہے۔"

(المسند للامام احمد بن حنبل، الحدیث: ۲۰۹۹، ج ۷، ص ۴۳۱) (جہنم میں لے جانے والے اعمال ج ۱ ص ۳۸۷)

22: عَذَابُ الْقَبْرِ:

وَصَغَطَةُ الْقَبْرِ حَقٌّ، وَعَذَابُهُ حَقٌّ كَأَنَّ لِلْكَفَّارِ كُلِّهِمْ وَلِبَعْضِ الْمُسْلِمِينَ، وَكُلُّ مَا ذَكَرَهُ الْعُلَمَاءُ بِالْفَارِسِيَّةِ مِنْ صِفَاتِ اللَّهِ تَعَالَى عَزَّتْ أَسْمَاؤُهُ وَتَعَالَى تَصِفَاتُهُ فَجَائِزٌ، أَلْقَوْلُ بِهِ سِوَى الْيَدِ بِالْفَارِسِيَّةِ، وَيَجُوزُ أَنْ يُقَالَ: بَرُؤِي خُذَا، بِلَا تَشْبِيهِ وَلَا كَيْفِيَّةٍ۔ **ترجمہ:** اور قبر کا مردے کو دہانا حق ہے، اور قبر کا عذاب حق ہے، تمام کفار اور بعض مسلمانوں کو (عذاب) ہوتا ہے۔ اور اللہ کی وہ تمام صفات جن کا ذکر علما نے فارسی زبان میں کیا ہے، اللہ کے اسماء عزت والے اور اس کی صفات بلند تر ہیں، ان کے ذریعہ گفتگو کرنا جائز ہے، سوائے فارسی میں ہاتھ کے، اور اللہ کے روئے مبارک کی قسم، بغیر کسی تشبیہ اور کیفیت کے کہنا جائز ہے۔

سوال: کیا قبر مردے کو دباتی ہے؟

جواب: جب مردہ کو قبر میں دفن کرتے ہیں، اُس وقت اُس کو قبر دباتی ہے۔ اگر وہ مسلمان ہے تو اُس کا دہانا ایسا ہوتا ہے کہ جیسے ماں پیار میں اپنے بچے کو زور سے چٹا لیتی ہے، اور اگر کافر ہے تو اُس کو اس زور سے دباتی ہے کہ ادھر کی پسلیاں اُدھر اور اُدھر کی ادھر ہو جاتی ہیں۔

(المسند للإمام أحمد بن حنبل، الحديث: ۳۷۲۷، ج ۴، ص ۲۵۳)

سوال: کیا مردے کو قبر میں عذاب ہوتا ہے؟

جواب: جی ہاں! عذاب قبر حق ہے، اور یہ عذاب کفار میں سے سب کو اور عُصَاة (گنہگار مومن) میں بعض پر عذاب بھی ہو گا ان کی معصیت کے لائق، پھر اُس کے پیرانِ عظام یا مذہب کے امام یا اور اولیائے کرام کی شفاعت یا محض رحمت سے جب وہ چاہے گا، نجات پائیں گے، اور بعض نے کہا کہ مومن عاصی پر عذاب قبر شبِ جمعہ آنے تک ہے، اس کے آتے ہی اٹھالیا جائے گا، واللہ تعالیٰ اعلم۔

("منح الروض الازهر شرح فقه الاكبر"، ص ۱۰۲)

ہاں! یہ حدیث سے ثابت ہے کہ جو مسلمان شبِ جمعہ یا روزِ جمعہ یا رمضان مبارک کے کسی دن رات میں مرے گا، سوالِ نکیرین و عذابِ قبر سے محفوظ رہے گا۔

("المسند" للإمام أحمد بن حنبل، الحديث: ۷۰۷۰، ج ۲، ص ۶۸۴)

سوال: "وَكُلُّ مَا ذَكَرَهُ الْعُلَمَاءُ بِالْفَارِسِيَّةِ مِنْ صِفَاتِ اللَّهِ تَعَالَى" اس عبارت سے کیا بتانا چاہتے ہیں؟

جواب: اس عبارت سے یہ بتانا چاہتے ہیں کہ علما نے فارسی زبان میں جو اللہ تعالیٰ کی صفاتِ متشابہ جیسے چہرہ، قدم، آنکھ وغیرہ کا ذکر کیا ہے، تو ان کے ذریعہ گفتگو کرنا جائز ہے، اور یہ بھی ذہن میں ہو کہ اللہ تعالیٰ کے اسماءِ افہام پر غالب، اور اس کی صفاتِ اوہام سے مر تفیع ہیں، ہاں لفظِ ید کو فارسی زبان میں استعمال نہیں کیا جائے گا، کہ لفظِ ید کو فارسی زبان میں تعبیر کرنا جائز نہیں ہے۔

("منح الروض الازهر شرح فقه الاكبر"، ص ۱۸۸)

سوال: فارسی زبان میں بروئے خدا (اللہ کے چہرے کی قسم) کہنا کیسا ہے؟

جواب: فارسی میں بروئے خدا یعنی اللہ کے چہرہ مبارک کی قسم کہنا جائز ہے، مگر اس کی کسی چیز سے تشبیہ نہیں دے سکتے، اور نہ ہی کیفیتِ بیان کی جائے گی، کہ تشبیہ و کیفیت بیان کرنا ممنوع ہے کہ اس سے اللہ تعالیٰ کے لئے جسم ثابت ہو گا جو کہ کفر ہے۔

اسلام کس لئے آیا؟

اسلام پانچ چیزوں کی محافظت کے لئے آیا ہے۔ (۱) دین (۲) جان (۳) مال (۴) نسب (۵) عقل۔

23: مَعْنَى الْقُرْبِ وَالْبُعْدِ:

وَلَيْسَ قُرْبُ اللَّهِ تَعَالَى وَلَا بُعْدُهُ مِنْ طَرِيقِ طُولِ الْمَسَافَةِ وَقَصَرِهَا، وَلَا عَلَى مَعْنَى الْكَرَامَةِ وَالْهَوَانِ، وَلَكِنَّ الْمُسْتَبْعَ قَرِيبٌ مِنْهُ بِلَا كَيْفٍ، وَالْعَاصِي بَعِيدٌ عَنْهُ بِلَا كَيْفٍ، وَالْقُرْبُ وَالْبُعْدُ وَالْإِقْبَالُ يَقَعُّ عَلَى الْمُنَاجَى، وَكَذَلِكَ جَوَارُهُ فِي الْجَنَّةِ وَالْوُقُوفُ بَيْنَ يَدَيْهِ بِلَا كَيْفٍ۔

ترجمہ: اور اللہ تعالیٰ کے قریب ہونے اور دور ہونے سے فاصلوں کی دوری یا نزدیکی مراد نہیں ہے، اور نہ ہی عزت و اہانت کے معنی کے طور پر (مراد) ہے، اور لیکن اطاعت گزار اللہ تعالیٰ سے قریب ہوتا ہے، (مگر ہمیں اس کی) کیفیت معلوم نہیں، اور گنہگار اللہ تعالیٰ سے دور ہوتا ہے، (مگر ہمیں اس کی) کیفیت معلوم نہیں، اور قریب ہونے اور دور ہونے اور متوجہ ہونا (جیسے امور کا اعتبار اللہ کے حضور) مناجات کرنے والے بندے کے اعتبار سے ہوتا ہے، اور ایسے ہی جنت میں اللہ کے جوار (پڑوس میں) ہونا، اور اللہ کے حضور کھڑے ہونے سے بھی یہی مراد ہے، مگر ہم ان کی کیفیت نہیں جانتے۔

سوال: اللہ تعالیٰ کا بندوں سے قریب و بعید ہونے سے مراد کیا ہے؟

جواب: اللہ تعالیٰ کا ارباب طاعت سے قریب ہونا اور اصحابِ معصیت سے دور ہونا جیسے کہ حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا کہ سخی اللہ سے قریب ہے، جنت سے قریب ہے، لوگوں سے قریب ہے، لیکن جہنم سے دور ہے اور بخیل اللہ عز و جل سے دور ہے، جنت سے دور ہے، لوگوں سے دور ہے، لیکن جہنم سے قریب ہے اور سخی جاہل، بخیل عابد سے اللہ تعالیٰ کو زیادہ پسند ہے۔

(سنن الترمذی، کتاب البر والصلة، باب ماجاء فی السخاء، الحدیث: ۱۹۶۸، ج ۳، ص ۳۸۷)

پس اس قرب و بعد سے مراد لفظی قرب و بعد نہیں ہے، اور نہ ہی حسی قرب و بعد ہے، کہ ان کے لئے ایک حد ہے اور اللہ تعالیٰ کی کوئی حد نہیں، بلکہ مراد معنوی قرب و بعد ہے جیسے کہ پارہ ۸ سورہ اعراف کی آیت نمبر ۵۶ میں ارشاد ہوا:

إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ۔

ترجمہ مکثر الایمان: بے شک اللہ کی رحمت نیکوں سے قریب ہے۔

اور امام اعظم رضی اللہ عنہ نے قرب اللہ اور بعد اللہ کو متشابہ کے باب سے بتایا ہے، اسی لئے آپ رضی اللہ عنہ نے فرمایا کہ: نہ ہی قرب کا معنی کرامت و احسان، اور بعد کا معنی ذلت و خواری ہے، نیز اسی وجہ سے آپ نے فرمایا کہ: فرمانبردار اللہ تعالیٰ سے قریب ہے، لیکن ہمیں اس کی کیفیت معلوم نہیں ہے، اور گنہگار اللہ سے دور ہے لیکن اس کی کیفیت ہمیں معلوم نہیں ہے۔

سوال: ”وَالْقُرْبُ وَالْبُعْدُ وَالْإِقْبَالُ يَقَعُ عَلَى الْمُنَاجَى“ اس عبارت سے کیا بتانا چاہتے ہیں؟

جواب: اللہ تعالیٰ کی قربت و دوری اور توجہ و اعراض کے حوالے سے فاصلوں اور جہات کا تعلق خود اللہ تعالیٰ کی ذات سے نہیں بلکہ اس کا تعلق بندوں سے ہے، اور ایسے ہی جنت میں اللہ تعالیٰ کے جوار میں رہنے، اور قیامت کے دن اللہ کے حضور کھڑے ہونے کا تعلق بھی بندوں سے ہے، نہ کہ اللہ تعالیٰ سے۔

غم دور ہونے اور عقل بڑھنے کا نسخہ

حضرت امام محمد بن اور یس شافعی رضی اللہ عنہ فرماتے ہیں جو اپنا لباس صاف رکھے اس کے غم کم ہو جائیں گے اور جو خشبو لگائے اس کی عقل میں اضافہ ہو گا۔ (احیاء العلوم ج ۱ ص ۵۶۱)

24: الْقَوْلُ فِي تَفَاضُلِ آيَاتِ الْقُرْآنِ:

وَالْقُرْآنُ مُنْزَلٌ عَلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ ، وَهُوَ فِي الْمُصْحَفِ مَكْتُوبٌ. وَآيَاتُ الْقُرْآنِ كُلُّهَا فِي مَعْنَى الْكَلَامِ مُسْتَوِيَةٌ فِي الْفَضِيلَةِ وَالْعَظَمَةِ إِلَّا أَنَّ لِبَعْضِهَا فَضِيلَةً الذِّكْرِ وَفَضِيلَةً الْمَذْكُورِ، مِثْلُ آيَةِ الْكُرْسِيِّ، لِأَنَّ الْمَذْكُورَ فِيهَا جَلَالَ اللَّهِ تَعَالَى وَعَظَمَتَهُ وَصِفَتَهُ، فَاجْتَمَعَتْ فِيهَا فَضِيلَتَانِ فَضِيلَةُ الذِّكْرِ وَفَضِيلَةُ الْمَذْكُورِ، وَفِي صِفَةِ الْكُفَّارِ فَضِيلَةُ الذِّكْرِ فَحَسْبُ، وَكَيْسَ فِي الْمَذْكُورِ وَهُوَ الْكُفَّارُ فَضِيلَةٌ، وَكَذَلِكَ الْأَسْمَاءُ وَالصِّفَاتُ كُلُّهَا مُسْتَوِيَةٌ فِي الْفَضِيلَةِ وَالْعَظَمَةِ لَا تَفَاوُتَ بَيْنَهُمَا، وَأَبُو طَالِبٍ عَمَّهُ مَاتَ كَافِرًا۔

ترجمہ: اور قرآن رسول اللہ صلی اللہ علیہ وسلم پر نازل کیا ہوا ہے، اور وہ مصحف میں لکھا ہوا ہے، اور قرآن پاک کی تمام آیات کلام اللہ ہونے کی بنا پر فضیلت و عظمت میں برابر ہیں، مگر بعض آیات کے لئے ذکر کی فضیلت اور مذکور کی فضیلت ہے، جیسے کہ آیتہ الکرسی، اس لئے کہ اس میں اللہ کا جلال، اس کی عظمت اور اس کی صفت مذکور ہے، پس آیتہ الکرسی میں دو فضیلتیں جمع ہو گئیں، ایک ذکر کی فضیلت، اور دوسری مذکور کی فضیلت، (جبکہ بعض وہ آیات) جن میں کفار کا بیان ہے (ان میں) صرف ذکر (کلام اللہ ہونے) کی فضیلت ہے، اور مذکور جو کہ کفار ہیں ان میں کوئی فضیلت نہیں، اور ایسے ہی اللہ تعالیٰ کے تمام نام اور صفات فضیلت و عظمت میں برابر ہیں، ان کے مابین کوئی فرق نہیں ہے۔ اور رسول اللہ صلی اللہ علیہ وسلم کے چچا ابو طالب کفر کی حالت میں اس دنیا سے رخصت ہوئے۔

سوال: کیا قرآن کی تمام آیات فضیلت میں برابر ہیں؟

جواب: قرآن مجید جو رسول اللہ صلی اللہ علیہ وسلم پر ۲۳ سال کے عرصے میں نازل ہوا، اور جو مصحف میں لکھا ہوا ہے، اس کی تمام آیات کلام اللہ ہونے کے اعتبار سے فضیلت لفظیہ اور عظمت معنویہ میں برابر ہیں، چاہے وہ آیات رحمت الہی، مدح اولیاء، غضب الہی، مذمت اعداء یا احکام پر دلالت کریں۔ مگر بعض آیات میں باعتبار معنی ذکر کی فضیلت اور باعتبار معنی مذکور کی فضیلت ہے، جیسے کہ آیۃ الکرسی، کہ اس میں اللہ کی ہیبت و جلالت اور اس کی ذات کی خاص صفات کا بیان ہے، پس ایک تو کلام اللہ ہونے اور دوسرے اس کی صفات کا بیان ہونے کے اعتبار سے دو فضیلتیں ہیں۔

اور رہیں وہ آیات جن میں کفار و فجار کے احوال مذکور ہیں، تو ان میں صرف ایک ہی فضیلت ہے اور وہ کلام اللہ ہونے کی ہے، اور مذکور کے اعتبار سے کوئی فضیلت نہیں کیونکہ کفار و فجار جن کا ذکر ہوا ہے ان میں کوئی فضیلت و عظمت نہیں، جیسے کہ پارہ ۳۰ میں موجود سورہ لہب وغیرہ۔

سوال: کیا اللہ تعالیٰ کے اسماء کے مابین فرق ہے؟

جواب: اور ایسے ہی اللہ تعالیٰ کے نام جیسے احد، صمد، مالک، واحد، فرد اور اس کی صفات جیسے لہ الملک، لہ الحمد، لہ الکبریاء، لہ المجد، تمام کے تمام باعتبار معنی فضیلت میں اور باعتبار معنی عظمت میں برابر ہیں، ان کے مابین کوئی فرق نہیں۔

سوال: ایمان ابو طالب کے متعلق کیا حکم ہے؟

جواب: ایمان ابو طالب کے متعلق بڑی بحثیں کی جاتی ہیں، مگر امام اعظم رضی اللہ عنہ نے ان کو کافر قرار دیا ہے، اور اعلیٰ حضرت نے بھی اس بات کو دلائل سے ثابت فرمایا ہے، چنانچہ فتاویٰ رضویہ جلد ۲۹ ص ۱۴۴ میں نقل فرماتے ہیں:

”جس سے اقرار اسلام کا مطالبہ کیا جائے اور وہ اقرار نہ کرنے پر اصرار رکھے تو وہ بالاتفاق کافر ہے، کہ یہ دل میں تصدیق نہ ہونے کی علامت ہے، اسی واسطے تمام علماء نے کفر ابی طالب پر اجماع کیا ہے۔“
اور ملا علی قاری نے مرقاة المفاتیح میں فرمایا: اہل سنت کے نزدیک ابو طالب مسلمان نہیں۔ مزید اس کی تفصیل فتاویٰ رضویہ جلد ۲۹ میں ملاحظہ فرمائیں۔

پانچ باتوں کو غنیمت جانو:

بعض بزرگوں نے فرمایا: ”اپنی زندگی میں پانچ چیزوں کو غنیمت جانو۔

- (۱) اگر موجود رہو تو پہچانے نہ جاؤ۔
- (۲) اگر غائب رہو تو تلاش نہ کئے جاؤ۔
- (۳) اگر حاضر رہو تو تم سے مشورہ نہ کیا جائے۔
- (۴) اگر تم کوئی بات کہو تو اس کو قبول نہ کیا جائے۔
- (۵) اگر تم کوئی اچھا عمل کر بیٹھو تو خود پسندی میں مبتلا نہ ہو جاؤ۔

مزید پانچ چیزوں کی وصیت کرتے ہیں۔

- (۱) اگر تم پر ظلم ہو تو تم ظلم نہ کرو۔
- (۲) اگر تمہاری تعریف کی جائے تو تم خوش نہ ہو۔
- (۳) اگر تمہاری برائی بیان کی جائے تو تم پریشان نہ ہو۔
- (۴) اگر تمہیں جھٹلایا جائے تو تم غصے میں نہ آؤ۔
- (۵) اگر تمہارے ساتھ خیانت ہو جائے تو تم خیانت نہ کرو۔“ (آنسوں کا دریا ص ۲۷۵)

25: اَبْنَاءُ رَسُوْلِ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّم وَبَنَاتِهٖ:

وَقَاسِمٌ وَظَاهِرٌ وَابْرَاهِيْمُ كَانُوا بَنِي رَسُوْلِ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّم وَرَضِيَ اللّٰهُ عَنْهُمْ۔، وَفَاطِمَةُ وَزَيْنَبُ وَرُقِيَّةٌ وَأُمُّ كُلْثُومٍ كُنَّ جَمِيعًا بَنَاتُ رَسُوْلِ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّم وَرَضِيَ اللّٰهُ عَنْهُنَّ۔

ترجمہ: اور قاسم و طاہر و ابراہیم رسول اللہ صلی اللہ علیہ وسلم کے بیٹے ہیں، اور فاطمہ و رقیہ و زینب و ام کلثوم سب کی سب رسول اللہ صلی اللہ علیہ وسلم کی بیٹیاں ہیں۔

سوال: رسول اللہ صلی اللہ علیہ وسلم کے کتنے شہزادے ہیں؟ اور ان کے نام کیا ہیں؟

جواب: رسول اللہ صلی اللہ علیہ وسلم کے تین صاحبزادے ہیں۔ (۱) حضرت قاسم۔ (۲) حضرت عبد اللہ جن کا لقب طیب و طاہر ہے، یہ دونوں شہزادے حضرت خدیجۃ الکبریٰ سے ہیں۔ (۳) حضرت ابراہیم، ان کی والدہ حضرت ماریہ خاتون ہیں۔

سوال: رسول اللہ صلی اللہ علیہ وسلم کی کتنی صاحبزادیاں ہیں؟ اور ان کے نام کیا ہیں؟

جواب: رسول اللہ صلی اللہ علیہ وسلم کی چار صاحبزادیاں ہیں، اور چاروں حضرت خدیجۃ الکبریٰ سے ہیں، (۱) حضرت زینب، جو حضرت قاسم سے چھوٹی اور باقی سب اولاد سے بڑی ہیں، ان کا نکاح مکہ ہی میں ابو العاص بن الربیع سے ہوا تھا جنہوں نے جنگ بدر کے بعد اسلام قبول کیا۔ (۲) حضرت رقیہ، یہ حضرت زینب سے چھوٹی ہیں، (۳) حضرت ام کلثوم، یہ حضرت رقیہ سے چھوٹی ہیں، ان دونوں کا نکاح یک

بعد دیگرے حضرت عثمان غنی سے ہوا۔ (۴) حضرت فاطمہ، یہ حضرت ام کلثوم سے چھوٹی ہیں، ان کا نکاح حضرت علی المرتضیٰ سے ہوا۔

عرش الہی کا سایہ کس کو ملے گا؟

حضرت سیدنا ابو ہریرہ اور حضرت سیدنا ابو سعید رضی اللہ تعالیٰ عنہما روایت کرتے ہیں کہ حضور نبی پاک، صاحب لؤلؤا، سیاح افلاک صلی اللہ تعالیٰ علیہ وآلہ وسلم کا فرمان عالیشان ہے: "اللہ عزّو جلّ سات اشخاص کو اپنے عرش کے سائے میں جگہ عطا فرمائے گا جس دن اللہ عزّو جلّ کے عرش کے سائے کے علاوہ کوئی سایہ نہ ہوگا۔

(۱) عادل حکمران

(۲) وہ نوجوان جس کی جوانی عبادت الہی میں گزری

(۳) وہ شخص جس کا دل مسجد سے نکلنے وقت مسجد میں لگا رہے حتیٰ کہ واپس لوٹ آئے

(۴) وہ دو شخص جو اللہ عزّو جلّ کے لئے محبت کرتے ہوئے جمع ہوئے اور محبت کرتے ہوئے جدا ہو گئے

(۵) وہ شخص جو خلوت میں اللہ عزّو جلّ کا ذکر کرتا ہو اور اس کی آنکھوں سے آنسو بہہ نکلیں

(۶) وہ شخص جسے کوئی مال و جمال والی عورت گناہ کیلئے بلائے اور وہ کہے کہ "میں اللہ عزّو جلّ سے ڈرتا ہوں۔"

(۷) وہ شخص جو اس طرح چھپا کر صدقہ دے کہ اس کے بائیں ہاتھ کو خبر نہ ہو کہ دائیں نے کیا صدقہ کیا۔"

(عرش کا سایہ کس کو ملے گا ص ۵)

(صحیح مسلم، کتاب الزکاة، باب فضل اخفاء الصدقة، الحدیث ۱۰۰۰، ص ۱۰۰، بتقدیر و تاخیر)

26: دَقَائِقُ عِلْمِ التَّوْحِيدِ:

وَإِذَا اشْكَلَ عَلَى الْإِنْسَانِ شَيْءٌ مِنْ دَقَائِقِ عِلْمِ التَّوْحِيدِ فَإِنَّهُ يَنْبَغِي لَهُ أَنْ يَعْتَقِدَ فِي الْحَالِ مَا هُوَ الصَّوَابُ عِنْدَ اللَّهِ تَعَالَى إِلَى أَنْ يَجِدَ عَالِمًا فَيَسْأَلُهُ وَلَا يَسْعُهُ تَأْخِيرُ الطَّلَبِ وَلَا يُعْذَرُ بِالْوَقْفِ فِيهِ، وَيَكْفُرُ إِنْ وَقَفَ - وَخَبُرَ الْبُعْرَاجَ حَقًّا، فَمَنْ رَدَّاهُ فَهُوَ ضَالٌّ مُبْتَدِعٌ -

ترجمہ: اور جب انسان پر توحید کے علم کی باریکیوں میں سے کسی بات کا (سمجھنا) مشکل ہو جائے تو اسے چاہئے کہ وہ فوری طور پر یہ عقیدہ رکھے کہ جو درست ہے وہ اللہ تعالیٰ کے پاس ہے، یہاں تک کہ وہ کسی عالم کو پائے جس سے وہ (درست تفصیلات) دریافت کر لے، (لیکن اس سلسلے میں) طلب کی تاخیر کرنے میں کوئی گنجائش نہیں ہے، اور نہ ہی اس میں توقف کرنے میں معذور رکھا جائے گا، (بلکہ) اگر توقف کرے گا تو کافر ہو جائے گا۔ اور معراج (مصطفیٰ صلی اللہ علیہ وسلم) کی خبر حق ہے اور جو اس کا رد (انکار) کرے تو وہ گمراہ اور بدعتی ہے۔

سوال: عقائد میں شک و توقف کا کیا حکم ہے؟

جواب: اعمال کے سلسلے میں کوتاہی کو نظر انداز کیا جاسکتا ہے اور اس سے درگزر کا معاملہ ہو سکتا ہے، لیکن عقیدے کے سلسلے میں کسی بھی قسم کی کوتاہی اور غفلت ناقابل معافی ہے، اس لئے کہ تمام اعمال کا دار و مدار عقیدے پر ہی ہوتا ہے۔

اسی لئے امام اعظم ابو حنیفہ رحمۃ اللہ تعالیٰ علیہ فرماتے ہیں کہ جب کسی اہل ایمان پر علم توحید کی باریکیوں میں سے کوئی چیز دشوار ہو جائے تو اس پر واجب ہے کہ فوری طور پر اس کی صحیح اور درست تفصیلات خدا کے سپرد کرتے ہوئے اجمالی طور پر ایمان لے آئے، یہاں تک کہ اسے احوال کی حقیقت کو

جاننے والا مل جائے، جس سے وہ درست معلومات و تفصیلات علی وجہ الکمال جان لے، اور اللہ تعالیٰ کی صفات جلال یا صفات جمال میں سے کسی صفت کے متعلق تردد کے وقت توقف کرنے میں اسے معذور نہیں سمجھا جائے گا، بلکہ اگر توقف کیا تو کفر ہو جائے گا، کیونکہ توقف موجب شک ہے اور ایمان میں شک کفر ہے۔ مثلاً کسی کے سامنے کلام اللہ کے مخلوق یا قدیم ہونے کا مسئلہ آیا اور اس نے کہا کہ میں نہیں کہتا کہ قرآن مخلوق ہے یا قدیم۔

سوال: معراج کیا ہے؟

جواب: رسول اللہ صلی اللہ علیہ وسلم کے خصائص سے معراج ہے، کہ مسجد حرام سے مسجد اقصیٰ تک اور وہاں سے ساتوں آسمان اور کرسی و عرش تک، بلکہ بالائے عرش رات کے ایک خفیف سے حصے میں مع جسم تشریف لے گئے، اور وہ قرب خاص حاصل ہوا کہ کسی بشر و ملک کو کبھی نہ حاصل ہوا نہ ہو، اور جمال الہی بچشم سردیکھا اور کلام الہی بلا واسطہ سنا، اور تمام ملکوت السماوات والارض کو بالتفصیل ذرہ ذرہ ملاحظہ فرمایا، یہ تمام کا تمام بیان احادیث صحیحہ میں مذکور ہے۔ پس اسی سیر کا نام معراج النبی صلی اللہ تعالیٰ علیہ والہ وسلم ہے۔ (بہار شریعت جلد ۱ ص ۶۷-۶۸)

سوال: معراج کا انکار کرنا کیسا ہے؟

جواب: معراج کے کئی حصے ہیں، پس جس نے اسراء یعنی مکہ سے بیت المقدس تک کے سفر کا انکار کیا تو وہ کافر ہو جائے گا کہ وہ نص قرآنی سے صراحتاً ثابت ہے۔ اور جس نے معراج یعنی بیت المقدس سے لامکاں تک کا انکار کیا تو وہ کافر نہیں، مگر گمراہ اور بدعتی ضرور ہے، کہ اس کا ثبوت احادیث صحیحہ سے ہے۔

دل کی سختی کا سبب:

حضرت سیدنا مالک بن دینار علیہ رحمۃ اللہ الغفار فرماتے ہیں: "اگر تو اپنے دل میں سختی یا اپنے بدن میں سستی یا اپنے رزق میں محرومی دیکھے تو یقین کر لے تو نے کوئی فضول گفتگو کی ہے۔" (بحر الدموع ص ۲۳۹)

27: اَشْرَاطُ السَّاعَةِ:

وَحُرُوجُ الدَّجَالِ وَيَأْجُوجُ وَمَأْجُوجُ وَطُلُوعُ الشَّمْسِ مِنْ مَغْرِبِهَا. وَنُزُولُ عِيسَى عَلَيْهِ السَّلَامُ مِنَ السَّمَاءِ وَسَائِرُ عَلَامَاتِ يَوْمِ الْقِيَامَةِ عَلَى مَا وَرَدَتْ بِهِ الْأَخْبَارُ الصَّحِيحَةُ حَقٌّ كَائِنٌ، وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ۔

ترجمہ: اور دجال کا نکلنا اور یاجوج ماجوج کا نکلنا اور سورج کا مغرب سے طلوع ہونا، اور عیسیٰ علیہ السلام کا آسمان سے نازل ہونا، اور دیگر تمام علامات قیامت جن کے بارے میں صحیح احادیث وارد ہوئی ہیں سب کے سب حق اور ہونے والی ہیں، اور اللہ تعالیٰ جس کو چاہتا ہے سیدھے راستے کی طرف ہدایت عطا فرماتا ہے۔

سوال: قیامت کسے کہتے ہیں؟

جواب: جیسے ہر چیز کی ایک عُمر مُقَرَّر ہے اس کے پورے ہونے کے بعد وہ چیز فنا ہو جاتی ہے۔ ایسے ہی دنیا کی بھی ایک عُمر اللہ عَزَّوَجَلَّ کے عِلْم میں مُقَرَّر ہے۔ اس کے پورا ہونے کے بعد دنیا فنا ہو جائے گی۔ زمین و آسمان، آدمی، جانور کوئی بھی باقی نہ رہے گا۔ اس کو ”قیامت“ کہتے ہیں جیسے آدمی کے مرنے سے پہلے بیماری کی شدت، جان نکلنے کی علامات ظاہر ہوتی ہیں۔ ایسے ہی قیامت سے پہلے اس کی نشانیاں ہیں۔

سوال: علاماتِ قیامت سے کیا مراد ہے اور وہ کیا ہیں؟

جواب: قیامت سے پہلے چند نشانیاں ظاہر ہوں گی انہیں علاماتِ قیامت یا آثارِ قیامت کہتے ہیں علاماتِ قیامت کی دو قسمیں ہیں:

{۱} وہ نشانیاں جو حضور اقدس صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ولادت مبارکہ سے لے کر اب تک واقع ہو چکی ہیں اور حضرت سیدنا امام مہدی رَضِیَ اللہُ تَعَالٰی عَنْہُ کے ظہور تک وقوع میں آتی رہیں گی، انہیں علاماتِ صغریٰ کہتے ہیں۔

{۲} وہ نشانیاں جو حضرت سیدنا امام مہدی رَضِیَ اللہُ تَعَالٰی عَنْہُ کے ظہور کے بعد صُور پھونکنے تک واقع ہوں گی، یہ علامات یکے بعد دیگرے، پے در پے اس طرح ظاہر ہوں گی جیسے سلکِ مروارید سے موتی گرتے ہیں۔ ان کے ختم ہوتے ہی قیامت برپا ہوگی، انہیں علاماتِ کبریٰ کہتے ہیں۔

(ہمارا اسلام، علاماتِ قیامت، حصہ ۵، ص ۲۸۲)

سوال: علاماتِ صغریٰ کیا کیا ہیں؟

جواب: علاماتِ صغریٰ بہت سی ہیں جن میں سے چند یہ ہیں: {۱} سرکارِ دو عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم کا دنیا سے پردہ فرمانا {۲} تمام صحابہ کرام رَضِیَ اللہُ تَعَالٰی عَنْہُمْ کا دنیا سے پردہ فرمانا {۳} تین خُسف کا واقع ہونا یعنی آدمی زمین میں دھنس جائیں گے، ایک مشرق میں، دوسرا مغرب میں اور تیسرا جزیرہ عرب میں {۴} علم اٹھ جائے گا یعنی علماء اٹھائے جائیں گے اور لوگ جاہلوں کو اپنا امام و پیشوا بنائیں گے، وہ خود بھی گمراہ ہوں گے اور دوسروں کو بھی گمراہ کریں گے {۵} زنا، شراب نوشی و بدکاری اور بے حیائی کی زیادتی ہوگی {۶} مرد کم ہوں گے اور عورتیں زیادہ ہوں گی یہاں تک کہ ایک مرد کی سرپرستی میں پچاس عورتیں ہوں گی {۷} بڑے دجال کے علاوہ تیس دجال اور ہوں گے، وہ سب بُت کا جھوٹا دعویٰ کریں گے {۸} مال کی کثرت ہوگی، زمین اپنے خزانے اُگل دے گی {۹} دین پر قائم رہنا ایسا دشوار ہو گا جیسے مٹھی میں انگارہ لینا {۱۰} وقت میں بَرکت نہ ہوگی یعنی جلدی جلدی گزرے گا {۱۱} زکوٰۃ دینے کو لوگ تاوان سمجھیں گے {۱۲} علمِ دین پڑھیں گے مگر دین کی خاطر نہیں بلکہ دنیا کمانے کیلئے {۱۳} عورتیں مردانی وضع اختیار

کریں گی اور مردِ زنّانی وضع {۱۴} گانے باجے کی کثرت ہوگی {۱۵} ملاقات کے وقت سلام کے بجائے لوگ گالی گلوچ سے پیش آئیں گے {۱۶} مسجد کے اندر شور و غل اور دنیا کی باتیں ہوں گی {۱۷} لوگ نماز کی شرائط و ارکان کا لحاظ کئے بغیر نمازیں پڑھیں گے یہاں تک کہ پچاس میں سے ایک نماز بھی قبول نہ ہوگی۔

(ہمارا اسلام، علامات قیامت، حصہ ۵، ص ۲۸۲)

سوال: قیامت کی علاماتِ کبریٰ کیا کہیں؟

جواب: علاماتِ کبریٰ یہ ہیں: {۱} دجال کا ظاہر ہونا {۲} حضرت سیدنا عیسیٰ علیہ السلام کا آسمان سے نُزول فرمانا {۳} حضرت سیدنا امام مہدی رَضِيَ اللہُ تَعَالٰی عَنْہُ کا ظاہر ہونا {۴} یاجوج و ماجوج کا نکلنا {۵} دُھویں کا پیدا ہونا {۶} دَابَّةُ الْاَرْضِ کا نکلنا {۷} سورج کا مغرب سے نکلنا {۸} حضرت سیدنا عیسیٰ علیہ السلام کا دنیا سے پردہ فرمانا وغیرہ۔ (ہمارا اسلام، علامات قیامت، حصہ ۵، ص ۲۸۳)

سوال: دجال کون ہے اور یہ کب اور کیسے ظاہر ہوگا؟

جواب: دجال قومِ یہود کا ایک مرد ہے جو اس وقت بحکمِ الہی عَزَّوَجَلَّ دریائے طبرستان کے جزائر میں قید ہے یہ آزاد ہو کر ایک پہاڑ پر آئے گا وہاں بیٹھ کر آواز لگائے گا، دوسری آواز پر وہ لوگ جمع ہو جائیں گے جنہیں بد بخت ہونا ہے، پھر یہ ایک بہت بڑے لشکر کے ساتھ ملکِ خداعِ زَوَجَلَّ میں فتور پیدا کرنے کیلئے شام و عراق کے درمیان سے نکلے گا اس کی ایک آنکھ اور ایک ابرو بالکل نہ ہوگی اسی وجہ سے اسے مسیح (کانا) کہتے ہیں۔ اس کے ساتھ یہود کی فوجیں ہوں گی، وہ ایک بڑے گدھے پر سوار ہو گا اور اس کی پیشانی پر ”ک اف ر“ یعنی کافر لکھا ہو گا جسے ہر مسلمان پڑھے گا البتہ کافر کو نظر نہ آئے گا، اس کا فتنہ بہت شدید ہو گا، چالیس دن رہے گا جن میں سے پہلا دن سال بھر کے برابر ہو گا، دوسرا ایک مہینہ بھر کے برابر ہو گا، تیسرا ایک ہفتے کے برابر اور بقیہ عام دنوں جیسے ہوں گے۔ وہ بہت تیزی سے ایک جگہ سے

دوسری جگہ پہنچے گا جیسے بادل، جسے ہوا اڑاتی ہو، وہ خدائی کا دعویٰ کرے گا۔ اس کے ساتھ ایک باغ اور ایک آگ ہوگی جن کا نام جَنّت و دوزخ رکھے گا، مگر وہ جو دیکھنے میں جَنّت معلوم ہوگی حقیقتہً وہ آگ ہوگی اور جو جہنم دکھائی دے گی وہ مقامِ راحت ہوگا۔ جو اُس پر ایمان لے آئیں گے اُن کیلئے بادل کو حکم دے گا تو وہ برسنے لگے گا اور زمین کو حکم دے گا تو کھیتی اُگ آئے گی، جو اُسے نہ مانیں گے ان کے پاس سے چلا جائے گا تو وہ قحط میں مبتلا ہو جائیں گے اور تہی دَست رہ جائیں گے، ویرانے میں جائے گا تو وہاں کے دفینے شہد کی مکھیوں کی طرح اس کے ہمراہ ہولیں گے۔

الغرض! اس قسم کے بہت سے شعبہ دے دکھائے گا، حقیقت میں یہ سب جاؤ و ہوگا، اس لئے اس کے وہاں سے جاتے ہی لوگوں کے پاس کچھ نہ رہے گا، ایسے وقت میں مسلمان ذکرِ خدا عَزَّوَجَلَّ کریں گے جس سے ان کی بھوک و پیاس ختم ہو جائے گی، چالیس دن میں تمام زمین کا گشت کرے گا مگر مکہ معظمہ و مدینہ منورہ میں جب بھی داخل ہونا چاہے گا فرشتے اس کا منہ پھیر دیں گے، پھر جب وہ ساری دنیا میں گھوم پھر کر ملکِ شام پہنچے گا تو اس وقت حضرت سیدنا عیسیٰ عَلَیْہِ السَّلَام نزول فرمائیں گے۔

(ہمارا اسلام، علاماتِ قیامت، حصہ ۵، ص ۲۸۴)

سوال: حضرت سیدنا عیسیٰ عَلَیْہِ السَّلَام کب اور کہاں نُزُول فرمائیں گے؟

جواب: جب دَجّال کا فتنہ اپنی انتہا کو پہنچ چکے گا اور یہ ملعون تمام دنیا میں پھر کر ملکِ شام میں پہنچے گا جہاں تمام اہل عرب سمٹ کر جمع ہو چکے ہوں گے، یہ خبیث ان سب کا محاصرہ کر لے گا، ان میں بائیس ہزار جنگجو مرد اور ایک لاکھ عورتیں ہوں گی، اسی حالت میں قلعہ بند مسلمانوں کو اچانک غیب سے آواز آئے گی کہ گھبراؤ نہیں فریاد رِس آپہنچا۔ اس وقت حضرت سیدنا عیسیٰ عَلَیْہِ السَّلَام آسمان سے دو

فرشتوں کے پروں پر ہاتھ رکھے رُز دُرنگ کا جوڑا زیب تن کئے ہوئے نہایت نورانی صورت میں دِ مَشَق کی جامع مسجد کے شرقی منارے پر دین محمدی صَلَّی اللہ تَعَالٰی عَلَیْہِ وَاٰلِہٖ وَسَلَّم کے حاکم اور امام عادل و مجددِ مِلّت ہو کر نُزول فرمائیں گے۔ وہ صبح کا وقت ہو گا، نماز فجر کیلئے اقامت ہو چکی ہو گی، حضرت سیدنا امام مہدی رَضِیَ اللہ تَعَالٰی عَنْہُ آپ عَلَیْہِ السَّلَام سے اِمامت کی درخواست کریں گے، حضرت سیدنا عیسیٰ عَلَیْہِ السَّلَام حضرت سیدنا امام مہدی رَضِیَ اللہ تَعَالٰی عَنْہُ کی پشت پر ہاتھ رکھ کر فرمائیں گے: آگے بڑھو نماز پڑھاؤ کہ تکبیر تمہارے ہی لئے ہوئی ہے۔ حضور تاجدارِ عرب و عجم، سرکارِ دو عالم صَلَّی اللہ تَعَالٰی عَلَیْہِ وَاٰلِہٖ وَسَلَّم کا فرمانِ مَکْرَم ہے: ”تمہارا حال کیسا ہو گا جب تم میں ابن مریم عَلَیْہِ السَّلَام نزول فرمائیں گے اور تمہارا امام تم ہی میں سے ہو گا۔“

(صحیح مسلم، کتاب الایمان، باب نزول عیسیٰ ابن مریم حاکماً شریعۃ نبینا محمد صلی اللہ تعالیٰ علیہ وسلم، الحدیث: ۲۴۶۲، ۲۴۶۵، ص ۹۲)

یعنی تمہاری اس وقت کی خوشی اور فخر بیان سے باہر ہے کہ رُوح اللہ عَلَیْہِ السَّلَام نبی و رسول ہونے کے باوجود تم پر اُتریں، تم میں رہیں، تمہارے معین و یاوَر بنیں اور تمہارے امام کے پیچھے نماز پڑھیں۔ (ہمارا اسلام، علامات قیامت، حصہ ۵، ص ۲۸۵)

سوال: حضرت سیدنا امام مہدی کون ہیں؟

جواب: حضرت سیدنا امام مہدی رَضِیَ اللہ تَعَالٰی عَنْہُ بارہ اماموں رَضَوَانُ اللہ تَعَالٰی عَلَیْہِمْ اَجْمَعِیْن میں سب سے آخری امام اور خلیفۃ اللہ ہیں، آپ کا اسم گرامی ”محمد“ والد صاحب کا نام ”عبد اللہ“ اور والدہ صاحبہ کا نام ”آمنہ“ ہو گا، آپ رَضِیَ اللہ تَعَالٰی عَنْہُ نسبتاً سید، حسنی، حضرت سیدتنا بی فاطمہ زہراء رَضِیَ اللہ تَعَالٰی عَنْہَا کی اولاد سے ہوں گے اور مادری رشتوں میں حضرت سیدنا عباس رَضِیَ اللہ تَعَالٰی عَنْہُ سے بھی آپ رَضِیَ اللہ تَعَالٰی عَنْہُ کا کچھ تعلق ہو گا۔ چالیس سال کی عمر میں آپ کا ظہور ہو گا، آپ رَضِیَ

اللہ تعالیٰ عنہ کی خلافت سات یا آٹھ یا نو سال ہوگی۔ اس کے بعد آپ کا وصال ہو جائے گا۔ حضرت سیدنا عیسیٰ علیہ السلام آپ رَضِیَ اللہُ تَعَالٰی عَنْہُ کی نمازِ جنازہ پڑھائیں گے۔ چنانچہ روایات میں ہے کہ جب تمام علاماتِ صغریٰ واقع ہو چکیں گی، تو اس وقت نصاریٰ (عیسائیوں) کا غلبہ ہوگا، روم و شام اور تمام ممالکِ اسلام، حرّین شریفین کے علاوہ سب مسلمانوں کے ہاتھ سے نکل جائیں گے۔ تمام زمینِ فتنہ و فساد سے بھر جائے گی، اس وقت ابدال بلکہ تمام اولیاء اللہ رَحْمَةُ اللہِ تَعَالٰی عَلَیْہِمْ سب جگہ سے سمٹ کر حرّین شریفین کو ہجرت کر جائیں گے اور ساری زمین کفرستان ہو جائے گی رمضان شریف کا مہینہ ہوگا، ابدال طوافِ کعبہ میں مصروف ہوں گے اور حضرت سیدنا امام مہدی بھی جن کی عمر مبارک اس وقت چالیس سال ہوگی وہاں ہوں گے۔ اولیائے کرام رَحْمَةُ اللہِ تَعَالٰی عَلَیْہِمْ انہیں پہچان کر درخواستِ بیعت کریں گے، آپ انکار فرمائیں گے، دفعۃً غیب سے ایک آواز آئے گی ”هَذَا خَلِيفَةُ اللَّهِ الْمُهْدِيُّ فَاسْبِعُوْا لَہٗ وَاَطِيعُوْا“ یہ اللہ عَزَّوَجَلَّ کا خلیفہ مہدی ہے، اس کی بات سنو اور اس کا حکم مانو۔ اب تمام اولیائے کرام رَحْمَةُ اللہِ تَعَالٰی عَلَیْہِمْ اور اہل اسلام آپ کے دستِ مبارک پر بیعت کریں گے۔ آپ رَضِیَ اللہُ تَعَالٰی عَنْہُ وہاں سے سب کو اپنے ہمراہ لے کر ملکِ شام تشریف لے جائیں گے۔

(ہمارا اسلام، علاماتِ قیامت، حصہ ۵، ص ۲۸۷)

سوال: یاجوج و ماجوج کون ہیں؟

جواب: یاجوج و ماجوج یافث بن نوح علیہ السلام کی اولاد میں سے فسادِ گروہ ہیں، ان کی تعداد بہت زیادہ ہے، وہ زمین میں فساد کرتے تھے یہ ایامِ رنج میں نکلتے تھے کھیتیاں اور سبزیاں سب کچھ کھا جاتے تھے، آدمیوں بلکہ درندوں، وحشی جانوروں بلکہ سانپوں، بچھوؤں تک کو کھا جاتے تھے، حضرت سیدنا سکندر ذوالقمرین رَضِیَ اللہُ تَعَالٰی عَنْہُ جو مؤمن صالح اور اللہ عَزَّوَجَلَّ کے مقبول بندے اور تمام دنیا پر

حکمران تھے، لوگوں نے ان سے یاجوج ماجوج کی شکایت کی چنانچہ آپ رَضِيَ اللهُ تَعَالَى عَنْهُ نے ان کی درخواست پر بنیاد کھدوائی، جب پانی تک پہنچ گئی تو اس میں پگھلائے ہوئے تانبے سے پتھر جمائے گئے اور لوہے کے تختے اوپر نیچے چن کر ان کے درمیان لکڑی اور کوئلہ بھر دیا اور آگ دے دی، اسی طرح یہ دیوار پہاڑ کی بلندی تک اونچی کر دی گئی اور اوپر سے پگھلا ہوا تانبہ دیوار میں پلا دیا گیا یہ سب مل کر ایک انتہائی سخت جسم ہو گیا، اس کی چوڑائی ساٹھ گز ہے اور لمبائی ڈیڑھ سو فرسنگ۔ شہنشاہ ابرار، شفیع روز شمار، دو عالم کے مالک و مختار یازن پروردگار، غیبیوں پر خبردار، جناب احمد مختار صَلَّی اللہ تَعَالَى عَلَیْہِ وَاٰلِہٖ وَسَلَّم کا فرمان والا تبار ہے کہ یاجوج ماجوج روزانہ اس دیوار کو توڑتے ہیں اور دن بھر محنت کرتے ہیں، جب اس کے توڑنے کے قریب ہوتے ہیں تو ان میں سے کوئی کہتا ہے کہ اب چلو! باقی کل توڑیں گے، دوسرے روز جب آتے ہیں تو وہ دیوار بحکم الہی عَزَّوَجَلَّ پہلے سے زیادہ مضبوط ہو چکی ہوتی ہے۔ پھر جب ان کے خُروج کا وقت آئے گا تو ان میں سے ایک کہنے والا کہے گا اب چلو! باقی دیوار کل توڑیں گے اِنْ شَاءَ اللہ عَزَّوَجَلَّ۔ چنانچہ ”اِنْ شَاءَ اللہ“ عَزَّوَجَلَّ کہنے کا فائدہ یہ ہو گا کہ اس دن کی محنت رائیگاں نہیں جائے گی اور اگلے روز انہیں دیوار اتنی ہی ٹوٹی ہوئی ملے گی جتنی گزشتہ روز توڑ گئے تھے، اب وہ باہر نکل آئیں گے۔

(سنن ابن ماجہ، کتاب الفتن، باب فتنۃ الدجال، الحدیث: ۴۰۸۰، ج ۴، ص ۴۰۹)

سوال: یاجوج ماجوج کا خروج کب ہوگا؟

جواب: قتل دَجَّال کے بعد جب لوگ امن و امان کی زندگی بسر کر رہے ہوں گے تو اس وقت حضرت سیدنا عیسیٰ عَلَیْہِ السَّلَام کو حکم الہی ہو گا کہ مسلمانوں کو کوہ طور پر لے جائیں اس لئے کہ اب کچھ ایسے لوگ ظاہر کئے جائیں گے جن سے لڑنے کی کسی کو طاقت نہیں چنانچہ آپ عَلَیْہِ السَّلَام لوگوں کو لے کر قلعہ طور پر تشریف لے جائیں گے، اس کے بعد یاجوج ماجوج ظاہر ہوں گے، ان کی تعداد اتنی زیادہ ہوگی

کہ ان کی پہلی جماعت جب بحیرہ طبریہ پر سے (جس کا طول دس میل ہو گا) گزرے گی تو اس کا سارا پانی پی کر اس طرح سکھا دے گی کہ جب دوسری جماعت وہاں آئے گی تو کہے گی کہ یہاں کبھی پانی تھا ہی نہیں۔ غرض یہ لوگ ہر طرف پھیل کر فتنہ و فساد اور قتل و غارت برپا کریں گے پھر جب دنیا میں قتل و غارت کر چکیں گے تو کہیں گے کہ زمین والوں کو تو قتل کر لیا، آؤ! اب آسمان والوں کو بھی قتل کر دیں، یہ کہہ کر اپنے تیر آسمان کی طرف پھینکیں گے، خدا عَزَّوَجَلَّ کی قدرت سے اُن کے تیر اوپر سے خون آلود گریں گے، یہ سمجھیں گے کہ آسمان والے بھی ہلاک ہو گئے۔

ادھر یہ اپنی حرکتوں میں مشغول ہوں گے اور وہاں پہاڑ پر حضرت سیدنا عیسیٰ عَلَیْہِ السَّلَام اپنے ساتھیوں کے ساتھ محصور ہوں گے۔ محصورین میں قحط کا عالم یہ ہو گا کہ ان کے نزدیک گائے کے سر کی وہ وقعت ہو گی جو آج سواشر فیوں کی نہیں، اس وقت حضرت سیدنا عیسیٰ عَلَیْہِ السَّلَام اپنے حواریوں کے ساتھ اس مصیبت سے چھٹکارے کی دُعا فرمائیں گے، اس پر اللہ عَزَّوَجَلَّ یا جوج ماجوج کی گردنوں میں ایک قسم کے کیڑے پیدا کر دے گا جس کے سبب ایک ہی رات میں وہ سب ہلاک ہو جائیں گے۔

(ہمارا اسلام، علامات قیامت، حصہ ۵، ص ۲۹۰)

سوال: یا جوج ماجوج کے ہلاک ہونے کے بعد کیا ہوگا؟

جواب: ان کے مرنے کے بعد جب حضرت سیدنا عیسیٰ عَلَیْہِ السَّلَام اور ان کے اصحاب پہاڑ سے اتریں گے تو دیکھیں گے کہ تمام زمین ان کی لاشوں اور بدبو سے بھری پڑی ہے حتیٰ کہ ایک بالشت زمین بھی خالی نہ ہو گی، آپ عَلَیْہِ السَّلَام اپنے ہمراہیوں کے ساتھ پھر دُعا فرمائیں گے، اللہ عَزَّوَجَلَّ ایک سخت آندھی اور ایک خاص قسم کے پرندے بھیجے گا، وہ ان کی لاشوں کو جہاں اللہ عَزَّوَجَلَّ چاہے گا پھینک آئیں گے اور ان کے تیر و ترکش کو مسلمان سات برس تک جلانیں گے، پھر اس کے بعد بارش ہو گی جس سے زمین

بالکل ہموار ہو جائے گی۔ اور زمین کو حکم ہو گا کہ اپنی برکتیں اگل دے تو یہ حالت ہوگی کہ انار اتنے بڑے بڑے پیدا ہوں گے کہ ایک انار سے ایک جماعت کا پیٹ بھرے گا اور اس کے چھلکے کے سائے میں دس آدمی بیٹھیں گے اور دودھ میں یہ برکت ہوگی کہ ایک اونٹنی کا دودھ جماعت کو کافی ہو گا اور ایک گائے کا دودھ قبیلے بھر کو اور ایک بکری کا خاندان بھر کو کفایت کرے گا۔

(ہمارا اسلام، علامات قیامت، حصہ ۵، ص ۲۹۰)

سوال: حضرت سیدنا عیسیٰ علیہ السلام کب تک دنیا میں قیام فرمائیں گے؟

جواب: حضرت سیدنا عیسیٰ علیہ السلام چالیس سال تک زمین میں امامت دین و حکومتِ عدل فرمائیں گے، اس میں سات سال دجال کی ہلاکت کے بعد کے ہیں، ان ہی میں آپ علیہ السلام نکاح فرمائیں گے، آپ علیہ السلام کی اولاد بھی ہوگی۔ حضور تاجدارِ مدینہ، راحتِ قلب و سینہ، صاحبِ معطرِ پسینہ، باعثِ نزولِ سکینہ صلی اللہ تعالیٰ علیہ وآلہ وسلم کے مزارِ اقدس پر حاضر ہو کر سلام عرض کریں گے، قبرِ انور سے سلام کا جواب آئے گا، پھر روحا کے راستہ سے حج یا عمرہ ادا فرمائیں گے۔ اس کے بعد آپ علیہ السلام وصال فرمائیں گے، مسلمان ان کی تجہیز کریں گے نہلائیں گے، خوشبو لگائیں گے کفن دیں گے، نماز پڑھیں گے اور ہمارے پیارے آقا و مولیٰ، حضور سید الانبیاء صلی اللہ تعالیٰ علیہ وآلہ وسلم کے پہلوئے مبارک میں، گنبدِ خضرا کے سائے میں آپ علیہ السلام دفن کئے جائیں گے۔

(ہمارا اسلام، علامات قیامت، حصہ ۵، ص ۲۹۱)

سوال: دُھواں کب ظاہر ہوگا اور اس کا اثر کیا ہوگا؟

جواب: حضرت سیدنا عیسیٰ علیہ السلام کی وفات کے بعد قبیلہ قحطان میں سے ایک شخص جبّہ نام کے آپ علیہ السلام کے خلیفہ ہوں گے جو کہ یمن کے رہنے والے ہوں گے، ان کے بعد چند بادشاہ

اور ہوں گے جن کے عہد میں پھر سے کفر و جہالت کا دور دورہ ہو جائے گا۔ اسی اثناء میں ایک مکان مغرب میں اور ایک مشرق میں جہاں منکرین تقدیر رہتے ہوں گے زمین میں دھنس جائے گا، اس کے بعد آسمان سے دُھواں نمودار ہو گا جس سے آسمان سے زمین تک اندھیرا ہو جائے گا، یہ اندھیرا چالیس روز تک رہے گا، اس سے مسلمان زُکام میں مبتلا ہو جائیں گے جب کہ کافروں اور منافقوں پر بے ہوشی طاری ہو جائے گی، بعض ایک دن کے بعد، بعض دو دن اور بعض تین دن کے بعد ہوش میں آئیں گے، پھر مغرب سے آفتاب طلوع ہو گا۔ (ہمارا اسلام، علامات قیامت، حصہ ۵، ص ۲۹۲)

سوال: سورج مغرب سے کیسے طلوع ہوگا؟

جواب: روزانہ آفتاب بارگاہِ الہی عَزَّوَجَلَّ میں سجدہ کر کے اِذنِ طلوع چاہتا ہے، جب اجازت ملتی ہے تب طلوع ہوتا ہے، قربِ قیامت میں جب آفتاب حسبِ معمول طلوع کی اجازت چاہے گا تو اجازت نہ ملے گی اور حکم ہو گا کہ واپس جا، وہ واپس ہو جائے گا اور اس کے بعد ماہِ ذی الحِجَّہ میں یومِ نحر کے بعد رات اس قدر لمبی ہو جائے گی کہ بچے چلا اٹھیں گے، مسافر تنگدل اور مویشی چر اگاہ کے لئے بے قرار ہو جائیں گے یہاں تک کہ لوگ بے چینی کی وجہ سے نالہ و زاری کریں گے اور توبہ توبہ پکاریں گے، آخر تین چار رات کی مقدار دراز ہونے کے بعد آفتاب مغرب سے اضطراب کی حالت میں چاند گرہن کی مانند تھوڑی روشنی کے ساتھ نکلے گا اور نصف آسمان تک آکر لوٹ جائے گا اور جانبِ مغرب غروب ہو گا اس کے بعد پھر مشرق سے طلوع ہوا کرے گا۔ اس نشانی کے ظاہر ہوتے ہی توبہ کا دروازہ بند ہو جائے گا۔ کافر اپنے کفر سے یا گناہ گار اپنے گناہوں سے توبہ کرنا بھی چاہے گا تو توبہ قبول نہ ہوگی اور اس وقت کسی کا اسلام لانا قابلِ قبول نہ ہو گا۔ (ہمارا اسلام، علامات قیامت، حصہ ۵، ص ۲۹۲)

سوال: دَابَّةُ الْأَرْضِ کیا ہے اور یہ کب نکلے گا؟

جواب: دَابَّةُ الْكَرْخِ عجیب شکل کا ایک جانور ہو گا جو کوہِ صفا سے برآمد ہو کر تمام شہروں میں بہت جلد پھرے گا اور ایسی تیزی سے دورہ کرے گا کہ کوئی بھاگنے والا اس سے نہ بچ سکے گا، فصاحت کے ساتھ کلام کرے گا اور بزبانِ فصیح کہے گا: ”هَذَا مُؤْمِنٌ وَهَذَا كَافِرٌ“ یہ مؤمن ہے اور یہ کافر ہے۔ اس کے ایک ہاتھ میں حضرت سیدنا موسیٰ عَلَیْہِ السَّلَام کا عصا اور دوسرے میں حضرت سیدنا سلیمان عَلَیْہِ السَّلَام کی انگوٹھی ہوگی۔ عصا سے ہر مسلمان کی پیشانی پر ایک نورانی خط بنائے گا جس سے سیاہ چہرہ نورانی ہو جائے گا اور انگوٹھی سے ہر کافر کی پیشانی پر سیاہ مہر لگائے گا جس سے اس کا چہرہ بے رونق ہو جائے گا۔ اس وقت تمام مسلمان و کافر علانیہ ظاہر ہوں گے، یہ علامت کبھی بھی نہ بدلے گی، جو کافر ہے ہرگز ایمان نہ لائے گا اور جو مسلمان ہے ہمیشہ ایمان پر قائم رہے گا۔ آفتاب کے مغرب سے طلوع ہونے کے دوسرے روز لوگ اسی واقعہ کا چرچا کرنے میں مشغول ہوں گے کہ اچانک کوہِ صفا زلزلے سے پھٹ جائے گا اور یہ جانور نکلے گا۔ پہلے یمن میں پھر نجد میں ظاہر ہو کر غائب ہو جائے گا اور تیسری بار مکہ معظمہ میں ظاہر ہوگا۔

(ہمارا اسلام، علامات قیامت، حصہ ۵، ص ۲۹۳)

سوال: اس کے بعد پھر کیا ہوگا؟

جواب: جب قیامت قائم ہونے میں صرف چالیس سال رہ جائیں گے ایک خوشبودار ٹھنڈی ہوا چلے گی جو لوگوں کی بغلوں کے نیچے سے نکلے گی، جس کا اثر یہ ہو گا کہ مسلمان کی روح قبض ہو جائے گی یہاں تک کہ کوئی اہل ایمان اہل خیر نہ ہو گا اور کافر ہی کافر رہ جائیں گے، کفارِ حبشہ کا غلبہ ہو گا اور ان کی سلطنت ہوگی حکام کا ظلم اور رعایا کی ایک دوسرے پر دست درازی رفتہ رفتہ بڑھ جائے گی، بت پرستی عام ہوگی اور قحط اور وبا کا ظہور ہوگا۔ اس وقت ملکِ شام میں کچھ اُمن ہوگا، دیگر ممالک کے لوگ اہل و عیال سمیت ملکِ شام کو روانہ ہوں گے، اسی اثناء میں ایک بڑی آگ جنوب سے نمودار ہوگی، وہ ان کا تعاقب کرے گی، یہاں تک

کہ وہ شام میں پہنچ جائیں گے، پھر وہ آگ غائب ہو جائے گی، یہ چالیس سال کا زمانہ ایسا گزرے گا کہ اس میں کسی کے اولاد نہ ہوگی۔ یعنی چالیس سال سے کم عمر کا کوئی نہ ہوگا اور دنیا میں کافر ہی کافر ہوں گے، اللہ عزوجل کہنے والا کوئی نہ ہوگا کہ اچانک جمعہ کے روز جو کہ یوم عاشورہ بھی ہوگا (یعنی دس محرم الحرام) اور لوگ اپنے اپنے کاموں میں مشغول ہوں گے کہ صبح کے وقت اللہ تعالیٰ حضرت سیدنا اسرافیل علیہ السلام کو صور پھونکنے کا حکم دے گا اور کافروں پر قیامت قائم ہوگی۔ (ہمارا اسلام، علامات قیامت، حصہ ۵، ص ۲۹۳)

تمت بالخير

بِحَمْدِ تَعَالَى
”الْفَقْهُ الْاَكْبَرُ“

کی اردو شرح بنام
”القول الاظهر“

کا آغاز

۲۱ شعبان المعظم ۱۴۴۱ ہجری بروز جمعرات ۳:۵۰ pm بمطابق ۱۶ اپریل ۲۰۲۰ء کو ہوا۔

اور ۱۱ دن کی محنت کے نتیجے میں

۳ رمضان المبارک ۱۴۴۱ ہجری شب پیر بمطابق ۲۷ اپریل ۲۰۲۰ء رات ۱:۳۰ pm پر،

اختتام پذیر ہوئی۔

عقل مند کون؟

حضرت سیدنا ابراہیم خلیل اللہ علی نبینا وعلیہ الصلوٰۃ والسلام کے صحیفوں میں ہے: ”عقل مند آدمی پر لازم ہے کہ وہ اپنے زمانے پر نظر رکھنے والا ہو، اپنے کام سے کام رکھنے والا ہو اور اپنی زبان کی حفاظت کرنے والا ہو۔“

(الترغیب والترہیب، کتاب الادب الحدیث ۵، ج ۳، ص ۴۱۷)

تہتر فرقے

سوال: امتِ محمدیہ میں کتنے فرقے ہیں؟

جواب: حدیث شریف میں ہے۔ سَتَفْتَرِقُ أُمَّتِي ثَلَاثًا وَ سَبْعِينَ فِرْقَةً كُلُّهُمْ فِي النَّارِ إِلَّا وَاحِدَةً (یعنی میری) "یہ امت تہتر فرقے ہو جائے گی ایک فرقہ جنتی ہو گا باقی سب جہنمی" صحابہ نے عرض کی "مَنْ هُمْ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ" وہ ناجی (نجات پانے والا) فرقہ کون ہے یا رسول اللہ (صلی اللہ علیہ وسلم)۔ آپ (صلی اللہ علیہ وسلم) نے ارشاد فرمایا مَا أَنَا عَلَيْهِ وَأَصْحَابِي "وہ جس پر میں اور میرے صحابہ ہیں" (یعنی سنت کے پیروکار) دوسری روایت میں "هُمْ الْجَعَاءَةُ" وہ جماعت ہے یعنی مسلمانوں کا بڑا گروہ جسے سوادِ اعظم فرمایا اور فرمایا جو اس سے الگ ہوا جہنم میں الگ ہوا، اسی وجہ سے اس ناجی فرقہ کا نام اہل سنت و جماعت ہوا۔ (بہارِ شریعت جہیز ایڈیشن، حصہ اول، ج ۱، ص ۴۸ مطبوعہ مکتبہ رضویہ کراچی) امتِ محمدیہ میں کل تہتر فرقے ہیں، اور دراصل یہ سب دس گروہوں سے نکلے ہیں: (۱) اہل سنت۔ (۲) خارجی۔ (۳) شیعہ۔ (۴) معتزلہ۔ (۵) مرجیہ۔ (۶) مشبہ۔ (۷) جہمیہ۔ (۸) ضرائیہ۔ (۹) نجاریہ۔ (۱۰) کلابیہ۔

سوال: ان دس گروہوں کی تفصیل بیان کریں۔

جواب: ان دس گروہوں کی تفصیل مندرجہ ذیل ہے:

- (۱) اہل سنت: الحمد للہ عزوجل اہل سنت کا صرف ایک ہی طبقہ ہے۔ (۲) خارجی: خوارج کے پندرہ فرقے۔
- (۳) شیعہ: شیعہ کے بتیس فرقے۔ (۴) معتزلہ: معتزلہ کے چھ فرقے۔ (۵) مرجیہ: مرجیہ کے بارہ فرقے۔

(۶) مشبہہ: مشبہہ کے تین فرقے۔ (۷) جہمیہ: جہمیہ کا ایک فرقہ۔ (۸) ضراریہ: ضراریہ کا ایک فرقہ۔ (۹)

نجاریہ: نجاریہ کا ایک فرقہ۔ (۱۰) کلابیہ: کلابیہ کا ایک فرقہ۔ (غنیۃ الطالبین ص ۱۷۷)

سوال: خارجی سے کون لوگ مراد ہیں؟ اور ان کے عقائد کیا

ہیں؟

جواب: خارجیوں کے نام اور القاب مختلف ہیں، اس گروہ کو خارجی کہنے کی اصل وجہ یہ ہے کہ انہوں نے حضرت علی رضی اللہ عنہ کے خلاف خروج کیا تھا، ان کا نام حکمیہ بھی ہے، اس لئے کہ انہوں نے حضرت ابو موسیٰ اشعری اور عمرو بن العاص رضی اللہ عنہما کے حکم ہونے کا انکار کیا تھا، اور جب حضرت علی رضی اللہ عنہ نے ان دونوں کو حکم مان لیا تو خارجیوں نے کہا ”حکم دینا صرف اللہ تعالیٰ کے ساتھ خاص ہے، کسی کو خلیفہ کے تقرر کے متعلق فیصلہ صادر کرنے کا حق نہیں ہے۔“

خارجیوں کے عقائد: خلفاء کے خلاف انہوں نے تلوار اٹھائی، اور ان کے خون و مال کو حلال قرار دیا، اپنے مخالفین کو کافر کہا، رسول اللہ ﷺ کے اصحاب و انصار پر سب و شتم کیا، اور ان سے تبر (بیزاری کا اظہار) کیا، ان حضرات کو کافر ہو جانے اور کبیرہ گناہوں کے مرتکب ہونے کی نسبت کی، ان کی مخالفت کو جائز قرار دیا، یہ لوگ عذاب قبر اور حوض کوثر پر ایمان نہیں رکھتے، نہ رسول اللہ ﷺ کی شفاعت پر ایمان رکھتے ہیں، اور کہتے ہیں کہ جو ایک دفعہ دوزخ میں داخل ہو گیا وہ پھر خارج نہیں ہو گا، اور کہتے ہیں کہ جس نے ایک دفعہ جھوٹ بولا یا گناہِ صغیرہ یا کبیرہ کا مرتکب ہوا اور بغیر توبہ کئے مر گیا تو وہ کافر ہے اور وہ ہمیشہ ہمیشہ دوزخ میں رہے گا وغیرہ وغیرہ۔ (غنیۃ الطالبین ص ۱۷۷)

سوال: روافض سے کون لوگ مراد ہیں؟ اور ان کے عقائد کیا ہیں

؟

جواب: رافضی کی جمع روافض ہے، مراد اس سے شیعہ حضرات ہیں، یہ انتہائی گستاخ اور بے باک فرقہ ہے، ان لوگوں نے اپنی نفسانی خواہشات کی تکمیل کی خاطر شرعی احکام کو توڑ موڑ کر اور احادیث میں رد و بدل کر کے اپنی فقہ ایجاد کر لی ہے، ان کے عقائد گمراہ کن اور کفریات پر مبنی ہیں مثلاً (i) مُردے دوبارہ دنیا میں آئیں گے، (ii) روح دوسرے بدن میں آئے گی (iii) اللہ تعالیٰ کی روح، آئمہ اہل بیت میں منتقل ہوئی ہے (iv) امام باطن خروج کریں گے (v) امام باطن کے خروج تک امر و نہی احکام معطل رہیں گے (vi) حضرت جبریل علیہ السلام سے حضرت علی کے مقابلے میں محمد صلی اللہ علیہ وسلم پر وحی لانے میں غلطی ہوئی ہے " (معاذ اللہ) انہی کفریہ عقائد کی بناء پر ان کی تکفیر نہایت ضروری ہے۔ یہ لوگ ملتِ اسلامیہ سے خارج ہیں اور مرتدین کے احکام ان پر لاگو ہوں گے۔

(ماخوذ از "فتاویٰ رضویہ" جدید، ج ۱۴، ص ۱۲۸، رضافاؤنڈیشن، لاہور)

سوال: معتزلہ سے کون لوگ مراد ہیں؟ اور ان کے عقائد کیا

ہیں؟

جواب: معتزلہ کی وجہ تسمیہ یہ ہے کہ یہ لوگ حق سے کنارہ کش ہو گئے تھے (اعتزال کنارہ کش ہو جانے کو کہتے ہیں) معتزلہ ایک گمراہ فرقہ ہے اس کا وجود حضرت حسن بصری رحمۃ اللہ علیہ کے زمانے میں ہوا۔ "معتزلہ"؛ اعتزال سے اسم فاعل ہے، اعتزال کے معنی ہیں الگ ہونا۔ اہل سنت والجماعت کے عقائد سے الگ ہو جانے کی بنا پر یہ فرقہ "معتزلہ" کہلایا۔ اس کا بانی و اصل بن عطاء ہے۔ معتزلہ کے مذہب کی بنیاد عقل پر ہے وہ خود کو اصحاب العدل والتوحید کہتے ہیں اور نقل پر عقل کو ترجیح دیتے ہیں۔ عقل کے خلاف قطعیات میں تاویلات کرتے ہیں اور ظنیات کا انکار کرتے ہیں۔ اس فرقے کے عقائد میں سے چند یہ ہیں:

معتزلہ کے نزدیک گناہ کبیرہ کا مرتکب، ایمان سے خارج ہو جاتا ہے مگر وہ کفر میں داخل نہیں ہوتا یعنی نہ وہ مؤمن رہتا ہے نہ کافر، جب کہ اہل سنت والجماعت کے نزدیک مرتکب کبیرہ ایمان سے خارج تو

نہیں ہوتا؛ البتہ وہ کامل مؤمن نہیں رہتا، اسی طرح معتزلہ کے عقائد میں سے ہے کہ جو لوگ اللہ تعالیٰ کی اطاعت و فرمانبرداری کرتے ہیں ان کو ثواب دینا اور ان کو جنت میں داخل کرنا اللہ تعالیٰ پر واجب ہے اور جو لوگ گناہ گار ہیں ان کو سزا دینا اور ان کو جہنم میں داخل کرنا اللہ تعالیٰ پر واجب ہے یہ عدل کا تقاضہ ہے جب کہ اہل سنت والجماعت کہتے ہیں کہ اللہ تعالیٰ پر کوئی چیز واجب نہیں، مطیع اور عاصی سب اللہ کے بندے اور اس کے مملوک ہیں اور مالک کو اپنی ملکیت میں ہر تصرف کا اختیار ہوتا ہے، اگر اللہ تعالیٰ عاصی کو جہنم میں ڈال دے تو یہ اس کا عدل ہے اور اگر معاف کر دے اور جنت میں داخل کر دے تو یہ اس کا فضل ہے۔

معتزلہ اللہ تعالیٰ کی صفات علم، حیات، قدرت وغیرہ کا بھی انکار کرتے ہیں وہ کہتے ہیں کہ اللہ کی ذات قدیم ہے اور صفات کو قدیم ماننے کی صورت میں تعدد قدماء لازم آتا ہے اور یہ توحید کے منافی ہے اس لئے صفات کا انکار کرتے ہیں لیکن اہل سنت والجماعت اس کا جواب دیتے ہیں کہ صفات کو قدیم ماننا یہ توحید کے منافی نہیں، جو توحید کے منافی ہے وہ ذوات قدیم کا تعدد ہے جو یہاں لازم نہیں آتا۔ معتزلہ کا یہ بھی عقیدہ ہے کہ اللہ تعالیٰ بندوں کے افعال کا خالق نہیں ہے بلکہ بندہ خود اپنے افعال کا خالق ہے لیکن اہل سنت والجماعت کے نزدیک بندہ صرف کاسب ہے اور خالق اللہ تعالیٰ ہی ہے۔ وغیرہ۔

سوال: مرجیہ سے کون لوگ مراد ہیں؟ اور ان کے عقائد کیا

ہیں؟

جواب: مرجیہ کی وجہ تسمیہ یہ ہے کہ اس فرقے کے خیال میں ”لا الہ الا اللہ محمد رسول اللہ ﷺ“ کا قائل خواہ کتنے ہی گناہ کرے مگر وہ دوزخ میں نہیں جائے گا، کہ ایمان قول کا نام ہے عمل کا نہیں، اعمال احکام ہیں، ایمان صرف قول ہے، لوگوں کے ایمانوں میں باہم کمی بیشی نہیں ہوتی، پس عام لوگوں کا ایمان، انبیاء کا ایمان اور ملائکہ کا ایمان ایک ہی ہے اس میں نہ کوئی زیادہ ہے نہ کوئی کم۔ اظہار ایمان کے ساتھ ان شاء اللہ نہیں کہنا چاہئے وغیرہ وغیرہ۔ (غنیۃ الطالبین ص ۱۸۴)

سوال: وہابی سے مراد کون لوگ ہیں؟ اور ان کے عقائد کیا ہیں؟

جواب: محمد بن عبد الوہاب نجدی کے ماننے والوں کو وہابی یا نجدی کہتے ہیں اس فرقہ کے لوگ، خیالاتِ باطلہ اور عقائدِ فاسدہ رکھتے ہیں، ابن عبد الوہاب نجدی نے اہل سنت و جماعت سے قتل و قتال کو جائز قرار دیا، ان کی عورتوں کو لونڈیاں بنانا بھی جائز کہا۔ سلف صالحین کی شان میں گستاخی و بے ادبی کو اپنا و طیرہ خاص بنایا، تمام مسلمانانِ عالم کو مشرک قرار دیا اور ان سے ان کے اموال چھین لینا حلال اور جائز بلکہ واجب قرار دیا، اسی طرح انبیاء کرام علیہم السلام کے بارے میں کہا کہ "وہ مر کر مٹی ہو گئے" ان کو کچھ خبر نہیں، "نبی علیہ السلام کا نماز میں خیال آجائے تو نماز ٹوٹ جاتی ہے اور بیل گدھے کا آئے تو نہیں ٹوٹتی۔" "شیطان کا علم حضور علیہ السلام کے علم سے بڑھ کر ہے۔" "خدا جھوٹ بول سکتا ہے کیونکہ وہ ہر چیز پر قادر ہے" وغیرہ وغیرہ۔ (ملخص از تاریخ نجد و حجاز از مفتی محمد عبدالقیوم قادری قدس سرہ، ضیاء القرآن پبلی کیشنز لاہور)

سوال: نیچری سے مراد کون لوگ ہیں؟ اور ان کے عقائد کیا

ہیں؟

جواب: یہ فرقہ، مولوی اسماعیل دہلوی کے معتقدین و متبعین کا ایک مخصوص ٹولہ ہے اس کا سنگ بنیاد سر سید احمد خان علی گڑھی نے رکھا تھا اس کا مرکز "علی گڑھ کالج" قرار پایا موصوف کے معاونین میں سر آغا خان، خواجہ الطاف حسین حالی، علامہ شبلی نعمانی اور مولانا سمیع اللہ خاں دہلوی وغیرہ حضرات تھے۔ مذہبی معاملات میں ان کے مشن کو مولوی چراغ علی، رائٹ آنریبل، سید امیر علی چنسوری، وقار الملک (نواب مشتاق حسین)، محسن الملک (سید مہدی علی خاں) اور ڈپٹی نذیر احمد وغیرہ نے پروان چڑھانے میں کوئی کسر نہ چھوڑی، بلکہ ہمہ وقت نیاند بھ گھڑنے اور مقدس اسلام کو ذبح کرنے میں مصروف رہے۔ یہ فرقہ، عقیدہ رسالت اور احادیث مطہرہ کے خلاف ایک چیلنج ہے۔ قرآنی تعلیمات کے علمبردار ہونے کا مدعی لیکن کلام الہی کے خلاف پر اسرار سازش ہے، دعویٰ مسلمان ہونے کا ہے لیکن ان کے نظریات اسلا

می تعلیمات کو مسح کرتے ہیں، نیچری فرقے کے چند عقائد ملاحظہ فرمائیں۔ (i) قرآن کی کوئی آیت یا اس کا حکم کسی دوسری آیت سے منسوخ نہیں۔ (ii) اجماع و قیاس حجت شرعی نہیں۔ (iii) تقلید واجب نہیں۔ (iv) شیطان یا ابلیس سے مراد کوئی وجود نہیں بلکہ انسان کے نفس امارہ یا قوتِ بہیمیہ کا نام ہے۔ (v) چونکہ خبر واحد صدق و کذب کا احتمال رکھتی ہے اس لئے اسلام، خبر احاد کی بناء پر کئے جانے والے اعتراضات کا جواب دہ نہیں۔ (vi) کفار کی وضع و قطع اختیار کرنا شرعاً ممنوع نہیں۔ (vii) معراج اور شق صدر کے واقعات خواب میں پیش آئے۔ (viii) حضرت آدم علیہ السلام، ملائکہ اور ابلیس کا جو قصہ قرآن میں ذکر ہوا وہ کسی واقعہ کی خبر نہیں بلکہ ایک تمثیل ہے۔ (ix) معجزہ، نبوت کی دلیل نہیں ہو سکتا۔ (x) روایت باری تعالیٰ کسی طرح بھی ممکن نہیں۔ (xi) پراپیسیٹری نوٹوں پر سود لینا جائز ہے۔ (xii) شہدائے زندہ نہیں ہوتے۔ (xiii) حضرت عیسیٰ علیہ السلام کا بن باپ کے پیدا ہونا کسی آیت سے ثابت نہیں۔ (xiv) چور کے لئے ہاتھ کاٹنے کی سزا جو قرآن میں بیان ہوئی، ضروری نہیں۔ (xv) قرآن میں ذکر کردہ جنّات سے مراد صحرائی لوگ ہیں نہ کہ دیو، بھوت وغیرہ۔

(ملخص از برطانوی مظالم کی کہانی عبدالحکیم خاں اختر شاہ جہانپوری کی زبانی، جنرل پرنٹرز، لاہور)

سوال: غیر مقلد سے مراد کون لوگ ہیں؟

جواب: صدر الشریعہ بدرالطریقہ مولانا امجد علی اعظمی رحمۃ اللہ علیہ اس نئے مذہب کے متعلق

ارشاد فرماتے ہیں کہ "یہ ایک نیا فرقہ ہے جو ۱۲۰۹ھ میں پیدا ہوا اس مذہب کا بانی محمد بن عبد الوہاب نجدی تھا جس نے تمام عرب خصوصاً حرمین شریفین میں بہت شدید فتنے پھیلانے، علماء کو قتل کیا، صحابہ کرام و ائمہ علماء و شہدائے قبریں کھود ڈالیں، روضہ انور کا نام معاذ اللہ صنم اکبر رکھا تھا یعنی "بڑابت" اور طرح طرح کے ظلم کئے۔ جیسا کہ صحیح حدیث شریف میں حضور اقدس صلی اللہ تعالیٰ علیہ وسلم نے خبر دی تھی کہ

نجد (موجودہ نام "ریاض") سے فتنے اٹھیں گے اور شیطان کا گروہ نکلے گا، وہ گروہ بارہ سو برس بعد یہ ظاہر ہوا، علامہ ابن عابدین شامی علیہ رحمۃ نے اسے خارجی بتایا، اس عبد الوہاب کے بیٹے نے ایک کتاب لکھی جس کا نام توحید رکھا، اس کا ترجمہ ہندوستان میں اسماعیل دہلوی نے کیا جس کا نام "تقویۃ الایمان" رکھا اور ہندوستان میں اسی نے وہابیت پھیلائی۔ ان وہابیہ کا ایک بہت بڑا عقیدہ یہ ہے کہ جو ان کے مذہب پر نہ ہو وہ کافر، مشرک ہے یہی وجہ ہے کہ بات بات پر محض بلا وجہ مسلمان پر حکم شرک و کفر لگایا کرتے اور تمام دنیا کو مشرک بتاتے ہیں۔ (ملخص از: بہار شریعت، جہیز ایڈیشن حصہ اول ص ۵۵-۵۴ مطبوعہ مکتبہ رضویہ کراچی)

غیر مقلدیت بھی وہابیت کی ایک شاخ ہے چند عقائد کے علاوہ باقی تمام عقائد میں شریک ہیں، غیر مقلدین حضرات نے چاروں مذہبوں سے جدا تمام مسلمانوں سے الگ ایک نئی راہ نکالی ہے کہ تقلید کو حرام و بدعت کہتے ہیں اور آئمہ دین کو گالیاں دیتے ہیں لیکن حقیقتاً یہ تقلید سے خالی نہیں کیونکہ یہ آئمہ دین کی تقلید تو کرتے نہیں مگر شیطان لعین کے ضرور مقلد ہیں اسی طرح یہ لوگ قیاس کے بھی منکر ہیں اور حکم شرعی کی رو سے قیاس کا مطلقاً انکار کفر ہے۔

(ملخص از بہار شریعت جہیز ایڈیشن، حصہ اول، ص ۶۱، مطبوعہ مکتبہ رضویہ کراچی)